



SARASVATI VILASA SERIES NO. 1.

THE

# Gadyachintamani

OF

Vadibhāṣinīhasurī

EDITED & PUBLISHED BY


T. S. KUPPUSWAMI SASTRI

TANJORE.

SRIRANGAM:

SRI VANI VILAS PRESS.

1916.



## ॥ गद्यचिन्तामणिर्वादीभसिंहश्च ॥

अयं वादीभसिंहः कविर्दिगम्बरजैनो यतिः पुष्पसेनमु-  
नेरन्तेवासी च । क्षत्रचूडामणिर्गद्यचिन्तामणिश्चेति द्वावेव  
ग्रन्थावेतत्कृतावुपलभ्येते । अस्यानितरसाधारणीं नैपुणीं  
पश्यन्तः पण्डिताः ‘वादीभसिंहः’ इति नाम चक्रुरिति  
प्रतीयते । सांस्कारिकं तु नाम ‘अजितसेनः’ इत्यवगम्यते ।  
अत्र प्रमाणवचनानि यथा —

‘श्रीपुष्पसेनमुनिनाथ इति प्रतीतो

दिव्यो मनुर्हृदि सदा मम संनिदध्यात् ।

यच्छक्तितः प्रकृतिमूढमतिर्जनोऽपि

वादीभसिंहमुनिपुङ्गवतामुपैति’ ॥ ६ ॥

इति गद्यचिन्तामणौ ।

‘सकलभुवनपालानम्रमूर्धावबद्ध-

स्फुरितमकुटचूडालीढपादारविन्दः ।

मदवदखिलवादीभेन्द्रकुम्भप्रभेदी

गणभृदजितसेनो भाति वादीभसिंहः ॥ '

इति मल्लिषेणप्रशस्तौ ।

अत्र प्रथमोदाहृतश्लोक आत्मनो गुरुचरणध्यानमेवा-  
ज्ञानभञ्जकः सम्यग्ज्ञानजनकः परमो मन्त्रजप इति स्वाशय-  
माविष्करोति कविः ॥

कविरयं कदा वभूवेति न निश्चयः । किं तु वचनसंदर्भ-  
रीतिमनुसृत्यैव यत्किञ्चिदिवास्य कालं निर्णेतुं प्रयत्यते ।  
वादीभसिंहसूरिकृतक्षत्रचूडामणिगद्यचिन्तामण्योर्धर्मशर्माभ्यु-  
द्यकृद्धरिचन्द्रकविरचितस्य जीवंधरचम्पूकाव्यस्य च वचन-  
रचनायामाशयाविष्करणे च तत्र तत्र स्थलेषु सुतरां समुल्ल-  
सति साधर्म्यम् । तच्चाधस्तात्किञ्चित्प्रदर्श्यते—

१. 'यश्च समुपस्थितायां विपदि विषादस्य परिग्रहः  
सोऽयं चण्डातपचकितस्य दावहुतभुजि पातः' ।

गद्यचिन्तामणिः ।

'किं कल्पते कुरङ्गाक्षि शोचनं दुःखशान्तये ।

आतपक्लेशनाशाय पावकस्य प्रवेशवत् ॥

जीवंधरचम्पूः ।

२. सुमित्राद्यास्तयोः पुत्रास्तेष्वप्यन्यतमोऽस्म्यहम् ।  
वयसैव वयं पक्का विश्वेऽपि न तु विद्यया ॥ ’

क्षत्रचूडामणिः ।

‘तयोः पुत्राः सुमित्राद्यास्तेष्वप्यन्यतमोऽस्म्यहम् ।  
विद्याहीना वयं सर्वे नद्या हीना इवाद्रयः ॥ ’

जविंधरचम्पूः ।

३. ‘तपांसि तप्यमानस्य तस्य चासीद्दहो पुनः ।  
भस्मकाख्यो महारोगो भुक्तं यो भस्मयेत्क्षणात् ॥

न हि वारयितुं शक्यं दुष्कर्माल्पतपस्यया ।  
विस्फुलिङ्गेन किं शक्यं दग्धुमार्द्रमपीन्धनम् ॥

अशक्त्यैव तपः सोऽयं राजा राज्यमिवात्यजत् ।  
श्रेयांसि बहुविघ्नानीत्येतन्न ह्यधुनाभवत् ॥

तपसाच्छादितस्तिष्ठन्स्वैराचारी हि पानकी ।  
गुल्मेनान्तर्हितो गृह्णन्विष्किरानिव नाफलः ॥

अवर्तिष्ठ यथेष्टं स पाषण्डितपसा पुनः ।  
‘चित्रं जैनी तपस्या हि स्वैराचारविरोधिनी ॥ ’

क्षत्रचूडामणिः ।

‘तदनु दिनेदिने प्रवर्धमानं भस्मकरोगमल्पेन तपसा  
विस्फुलिङ्गेनेवार्द्रेन्धनं खद्योतेनेव संतमसं नखरञ्जकयेक  
महारण्यं शमयितुमशक्नुवानः पूर्वं राज्यमिव तपःसाम्रा-  
ज्यमपि परित्यजन्पाषण्डितपसा समाच्छादितः स्वैरा-  
हारात्राफल इव गुल्मान्तर्हितो विष्किरान्समाददानो यथे-  
ष्टमवर्तिष्ट’ । जीवन्धरचम्पूः ॥

सत्यप्येवं साम्ये कतरोवानयोः पूर्वतरः कविरिति न  
वक्तुं सुकरम् । हरिचन्द्रो वादीभसिंहश्चेत्युभावपि स्वस्वक-  
वित्वप्रौढ्या प्राचीनकविकक्षामारोहत इतिमात्रमद्य वक्तुं  
प्रभवति रसना ॥

अनेन परिचितभूयिष्ठाः कालिदासवाणभट्टादीनां कृतय  
इति तेभ्योऽस्यानन्तरकालिकत्वमूह्यते—

१. ‘सेकान्ते मुनिकन्याभिः कारुण्योज्झितवृक्षकम् ।

विश्वासाय विहङ्गानामालवालाम्बुपायिनाम् ॥ ५१ ॥

आतपात्ययसंक्षिप्तनीवारासु निषादिभिः ।

मृगैर्वर्तितरोमन्थमुटजाङ्गणभूमिषु ॥ ५२ ॥’

स. १. रघुवंशः ।

‘वासरावसानसंक्षिप्तनीवाराङ्गणनिषादिमृगगणनिर्वर्तितरोम-  
न्थम्, आलवालम्भःपानलम्पटविहगपेटकविश्वासकृते सेका-

न्तविसृष्टवृक्षमूलमुनिकन्यकाविवृतकारुण्यम्, दण्डकारण्या-  
श्रममधिवसन्तीम् । गद्यचिन्तामणिः ॥

२. ' तात चन्द्रापीड, विदितवेदितव्यस्याधीतसर्वशास्त्र-  
क्ष्य ते नाल्पमप्युपदेष्टव्यमस्ति । केवलं च निसर्गत  
एवाभानुभेद्यमतिगहनं तमो यौवनप्रभवम् । दारुणो लक्ष्मी-  
भदोऽत्यन्ततीव्रो दर्पदाहज्वरोष्मा । अमन्त्रगम्यो विषमो  
विषयविषास्वादमोह इत्यतो विस्तरेणाभिधीयसे ' । का-  
दम्बरी ॥

' वत्स, वलनिपूदनपुरोधसमपि स्वभावतीक्ष्णया विष-  
णया धिक्कुर्वति सर्वपथीनपाण्डित्ये भवति पश्यामि नाव-  
काशमुपदेशानाम् । तदपि कलशभवसहस्रेणापि कबलयितु-  
मशक्यः प्रलयतरणिपरिषदाप्यज्ञोष्यो यौवनजन्मा मोह-  
महोदधिः । अशेषभेषजप्रयोगवैफल्यनिष्पादनदक्षो लक्ष्मी-  
कटाक्षविक्षेपविमर्षी दर्पज्वरः । मन्दीकृतमणिमन्त्रौषधि-  
प्रभावः प्रभावनाटकनटनसूत्रधारः स्मयापस्मार इति किं-  
चिदिह शिक्ष्यसे ' । गद्यचिन्तामणिः ॥

३. ' गर्भेश्वरत्वमभिनवयौवनत्वमप्रतिमरूपत्वममानुषश-  
क्तिर्त्वं चेति महतीयमनर्थपरम्परा । सर्वाविनयानामेकैकम-  
प्येषामायतनम् । किमुत समवायः ' । कादम्बरी ॥



‘अविनयविहंगलीलावनं यौवनम्, अनङ्गभुजङ्गनिवास-  
रसातलं सौन्दर्यम्, स्वैरविहारशैलूषनृत्तास्थानमैश्वर्यम्,  
पूज्यपूजाविलङ्घनलघिमजननी महासत्त्वता च प्रत्येकमपि  
भवति जनानामनर्थाय । चतुर्णां पुनरेतेषामेकत्र संनिपातः  
सद्यः सर्वानर्थानामित्यर्थेऽस्मिन्का संशीतिः’ ।

गद्यचिन्तामणिः ॥

बाणभट्टः स्वर्कायहर्षचरितस्य प्रारम्भे केषांचित्प्रख्यात-  
नाम्नां पूर्वेषां कवीनां नामग्रहणं करोति । तत्र गद्यबन्धस्य  
निबन्धारौ द्वावेव सुबन्धुहरिचन्द्रनामानौ कवी स्मरति  
न पुनरन्यं तस्य कृतिं वा । कालिदासकवेः कालः ( ६३४ )  
चतुस्त्रिंशदधिकषट्शततमात्क्रिस्ताब्दात्प्रागेवेति सर्वजनसंम-  
तम् । बाणभट्टः कविः स्थानेश्वराधीशस्य हर्षवर्धनमहाराज-  
स्य सदासि लब्धप्रतिष्ठ आसीत् । स च राजा हर्षवर्धनः  
( ६१०—६५० ) दशाधिकषट्शततमात्क्रिस्ताब्दादारभ्य  
पञ्चाशदुत्तरषट्शततमाब्दावधि पालयामास पृथिवीमिति  
निर्विवादम् । अतो वादीभसिंहसूरिः ( ६५० ) पञ्चाशदु-  
त्तरषट्शततमाब्दात्परमेवासीदिति निश्चेतुं पार्यते ॥

परं च, अस्ति भोजचरित्रस्यावसाने भोजराजः कालधर्म  
गत इति कुतोऽपि मृषोद्यामाकर्ण्य ताम्यता कालिदासेनोक्त

इति प्रथां गतः प्रायः संस्कृतभाषाविदां सर्वेषामपि मुखस्थ-  
श्रायमधस्तनः श्लोकः—

‘अद्य धारा निराधारा निरालम्बा सरस्वती ।

पण्डिताः खण्डिताः सर्वे भोजराजे दिवं गते ॥’ इति ।

वादीभसिंहश्च गद्यचिन्तामणौ राजद्रुहः काष्ठाङ्गारस्य दुर्न-  
येन दुर्मनायमानानामुपरतं सत्यंधरमहाराजमनुशोचतां जना-  
नां प्रलापव्याजेन स्वमनःसंदानितानि तदात्खनिष्पन्नानि ता-  
न्येव पद्यस्थानि पदानि प्रस्तुतानुगुणं किञ्चिद्विपरिणमय्य ‘अद्य  
निराधारा धरा, निरालम्बा सरस्वती’ इत्येवं पठितवानिति  
संभाव्यते । यद्येवं तर्हि धाराधीशस्य भोजराजस्यार्वाचीन  
एवायं कविरिति परिणमति बाढम् । विद्वत्प्रियः श्रीभोज-  
राजश्च ( ९९७—१०५३ ) सप्तनवत्युत्तरनवशततमात्कि-  
स्ताब्दादारभ्य त्रिपञ्चाशदुत्तरसहस्रतमाब्दावधि राज्यमक-  
रोदिति सुज्ञातम् । सर्वथोपरितनः श्लोको भोजराजस्य स-  
मय एवोदपादीति निर्विकल्पमवसीयते । परं तु कथमस्य  
भोजराजस्य समकालः कालिदास इति शङ्का समुत्पद्यते ।  
अयं च भोजप्रबन्धनिर्दिष्टः कालिदासः रघुवंशादिकृतका-  
लिदास इत्यतिमात्रमसंगतम् । किं तु तत्समाननाम्ना तत्स-  
मानप्रभावेण वा तदन्येन भवितव्यम् । आसीद्भोजराजस्यः

पितृव्यो मुखो नाम नरपतिः । यस्यैवामोघवर्ष इति बृहभ-  
 नरेन्द्र इति वाक्पतिदेवराज इति च प्रथन्ते नामान्तराणि ।  
 तस्य भ्राता भोजराजस्य जनको विक्रमार्कापरनामा सिन्धु-  
 राजः । यमेवाहुर्नवसाहस्राङ्क इत्येके कुमारनारायण इत्यन्ये ।  
 आसीदाभ्यामुभाभ्यामपि संमानितोऽनयोरुभयोरपि प्रेमपात्रं  
 सदस्यः परिमलापरनामा कालिदासः । येनास्ति विरचितं  
 नवसाहस्राङ्कचरितं नाम सिन्धुराजचरितप्रख्यापकं महाका-  
 व्यम् । यत्र सर्वमिदं प्रथमैकादशयोः सर्गयोर्निरूपितं च  
 भवति । तेनैव परिमलापरनाम्नामुना कालिदासेन भोजसद-  
 स्येन भवितव्यमित्यूह्यते ॥

यशस्तिलकचम्पूव्याख्याकारः श्रुतसागरसूरिः, तत्र द्वि-  
 तीयाश्वासगतषड्विंशत्यधिकशत ( १२६ ) तमश्लोकस्य व्या-  
 ख्याने कुतोऽपि 'वादीभसिंहोऽपि मदीयशिष्यः श्रीवादि-  
 राजोऽपि मदीयशिष्यः' इति यशस्तिलकचम्पूकारसोमदे-  
 वाचार्यपद्यमुपन्यस्य तावेतौ परिगणयति सतीर्थ्यौ । किं च,  
 'कर्मणा कवलितोऽजनि सोऽजा तत्पुरान्तरजनंगमवाटे ।  
 कर्मकोद्रवरसेन हि मत्तः किं किमेत्यशुभधाम न जीवः ॥'  
 इति यशोधरचरितगतं वादिराजपद्यं चोद्धृत्य तत्र विलि-  
 खति । श्रीमता वादिराजेन ९४७ तमे शकाब्दे ( 1025.

A D.) पार्श्वनाथकाव्यस्य निष्पत्तिरिति परिजानीमः ।  
 अतो वादीभस्त्रिहस्यापि कालः बहुशस्तस्यामेव शताब्द्या-  
 मिति प्रतीमः ॥

अयं वादीभस्त्रिहः कविर्वाणभट्टम्यैव सरणिमान्तमनुसरति । अस्य काव्यपथे पदानां लालित्यं श्राव्यः शब्दसंनिवेशः निरर्गला वाग्वैखरी सुगमः कथासारावगमश्चित्तविस्मापिकाः कल्पनाश्चेतःप्रसादजनको धर्मोपदेशो धर्माविरुद्धा नीतयो दुष्कर्मणो विषमफलावाप्तिरिति विलसन्ति विशिष्टगुणाः । किं च समासभूयस्त्वं समस्तपदानां च निरवधिकदैर्घ्यं तादृशविशेषणानां बाहुल्यं ततः कर्तृपदानां क्रियापदानां च व्यवहितत्वमतोऽर्थबोधस्यायाससाध्यत्वं चेति गद्यप्रबन्धकृतामसाधारणाः केचन दोषा अपि क्वचित्क्वचिद्विशेषतः प्रारम्भ एव दर्शनपथमवतरन्ति ।

यथा नाटकपद्यबन्धचम्पूप्रबन्धानां निर्माणे बद्धादराः पूर्वे कवयो न तथा त एव केवलगद्यबन्धनिर्माणे । अतो गद्यबन्धानां निबन्धारः सप्ताष्टा एव कवयो नामतः श्रूयन्ते । श्रवणगोचरीभूतास्तेषां च तावन्त एव गद्यप्रबन्धा नामतोऽद्य परिज्ञायन्ते । तेषां चात्र निर्दिश्यन्ते नामानि सुखावगमाय सर्वेषामपि जनानाम्—(१) सुबन्धुकाविकृता वासव-

दत्ता ( २, ३ ) बाणभट्टप्रणीते कादम्बरीहर्षचरिते ( ४ )  
 भाचार्यदण्डिनिर्मितं दशकुमारचरितम् ( ५ ) श्रीवादी-  
 असिंहसूरिविरचितो गद्यचिन्तामणिः ( ६ ) धनपालकवि-  
 कृता तिलकमञ्जरी ( ७ ) बालभारतकाव्यकृतागस्त्यकविना  
 कृतं कृष्णचरितम् ( ८ ) वामनभट्टबाणविरचितं वीरना-  
 रायणचरितमिति । अत्र निर्दिष्टेष्वपि कतिचिदेव प्रबन्धा  
 अद्यावधि प्राकाश्यं नीताः । न पुनः सर्वेऽपि । अतो  
 गद्यचिन्तामणिरयं नान्येन केनापीतः पूर्वं प्रकाशित इत्यस्य  
 प्रकाशने समजायत साभिलाषं हृदयम् । अत्र परोप-  
 कारपराणां पण्डितवराणां साहाय्येन समासादितं पुस्तक-  
 सप्तकं सम्यक्परिशील्य यथामत्यविकलमकारि शोधनम् ।  
 येषामाश्रयेणैतन्मुद्रणमकारि तेषां विद्यैकपक्षपातिनां तदी-  
 यानामपि पुस्तकानां नामरूपाणि व्यावर्ण्यन्ते । ( १ ) तत्रैकं  
 मैसूरुनगरस्थराजकीयपुस्तकालयाधिकारिभिः वि. ए. इत्यु-  
 पपदधारिभिरन्तर्वाणिवरेण्यैः श्रीमहादेवशास्त्रिभिः प्रहितमा-  
 न्ध्रलिप्या समुल्लसितं नातिप्राचीनं नातिविशुद्धं च ( २ )  
 द्वितीयम् तालपत्रपुस्तकम् 'कोह्लापुर' नगरवर्त्यार्हितमठाचार्यैः  
 श्रीलक्ष्मीसेनभट्टारकभट्टाचार्यैः प्रेषितं कर्णाटलिप्योत्कीर्णं  
 प्रायः शुद्धम् ( ३ ) तृतीयं तालपत्रलिखितं पुस्तक-

मम्मत्सुहृज्जयराव्न्यिनारद्वारा मैसूरराज्यान्तर्वर्तिश्रवणवे-  
 लगुलग्रामस्थितसंस्कृतपाठशालाध्यापकवर्यश्रीब्रह्मसूरिशशि-  
 णां सकाशात्समासादितं स्थलविशेषेषु सटिप्पणीकं ग्रन्थ-  
 लिपिसमुल्लसितम् ( ४-५ ) क्वचित्क्वचित्संदिग्धस्थलेषु पाठ-  
 भेदपरिज्ञानाय कृतोपयोगमत्रत्यपुस्तकालयस्थं ग्रन्थाक्षर-  
 लिखितं तालपत्रपुस्तकद्वयम् ( ६ ) षष्ठं ग्रन्थाक्षरलिखितं  
 तालपत्रपुस्तकमस्मन्मिन्नजयराव्न्यिनाराणां साहाय्येन व-  
 न्दिवाशिप्रान्तस्थवेङ्गुणग्रामवास्तव्यशेल्वरशुशास्त्रिणां सका-  
 शादधिगतं नातिप्राचीनम् । अपरं तु सप्तममभिनवभट्ट-  
 बाणविरुदाङ्कितश्रीकृष्णमाचार्यवर्यैरुपायनीकृतं तालपत्रसमु-  
 त्कीर्णमन्त्यलम्बकद्वयविकलं ग्रन्थाक्षरलिखितं चेति । सप्त-  
 स्वपि पुस्तकेषु य उत्तमः पाठः प्रत्यभात्स एव गृहीतः ।  
 पुस्तकेष्वविद्यमानः स्वबुद्ध्या न कल्पितः पाठभेदः । तथापि  
 गच्छतः स्वलनमिति न्यायेन चेत्क्वचिदपि स्वलनं तत्क्ष-  
 न्तव्यमार्यैरित्यभ्यर्थ्यते । यतः ,

‘सर्वः सर्वं न जानाति सर्वज्ञो नास्ति कश्चन ।

नैकत्र परिनिष्ठास्ति ज्ञानस्य पुरुषे क्वचित् ॥’ इति  
 भगवान्व्यासः ।

टी. एस्. कुप्पुस्वामी.



॥ श्रीः ॥

## ॥ गद्यचिन्तामणिः ॥

प्रथमो लम्बः ।

श्रियः पतिः पुष्यतु वः समीहितं

त्रिलोकरक्षानिरतो जिनेश्वरः ।

यदीयपादाम्बुजभक्तिगीकरः

सुरासुरार्धीशपदाय जायते ॥ १ ॥

प्रणम्रगीर्वाणकिरीटभानुभिः

प्रफुल्लपादाम्बुरुहान्गणेश्वरान् ।

प्रणौमि येषां स्तुतिरेव भारती

कवित्वशक्त्यै भुवि कल्पते नृणाम् ॥ २ ॥

अतिस्थिरं स्वस्य पदं मनोगृहे

स धर्मचिन्तामणिरातनोतु मे ।

यदाश्रिताः शाश्वतसंपदं बुधाः

श्रयन्ति भव्या गतसंस्तुतिश्रमाः ॥ ३ ॥



अशेषभाषामयदेहधारिणी

जिनस्य वक्त्राम्बुरुहोद्विनिर्गता ।

सरस्वती मे कुरुतादनश्वरीं

जिनश्रियं स्यात्पदलाञ्छनाश्विता ॥ ४ ॥

सरस्वतीस्वैरविहारभूमयः

समन्तभद्रप्रमुखा मुनीश्वराः ।

जयन्तु वाग्वज्रनिपातपाटित-

प्रतीपराद्धान्तमहीध्रकोटयः ॥ ५ ॥

श्रीपुष्पसेनमुनिनाथ इति प्रतीतो

दिव्यो मनुर्मम सदा हृदि संनिदध्यात् ।

यच्छक्तितः प्रकृतिमूढमतिर्जनोऽपि

वादीभसिंहमुनिपुंगवतामुपैति ॥ ६ ॥

स्नेहप्रयोगमनपेक्ष्य दशां च पात्रं

धुन्वंस्तमांसि सुजनापररत्नदीपः ।

मार्गप्रकाशनकृते यदि नाभविष्य-

त्सन्मार्गगाभिजनता खलु नाभविष्यत् ॥ ७ ॥

प्रथमो लम्बः ।

त्यक्तानुवर्तनतिरस्करणौ प्रजानां

श्रेयः परं च कुरुतोऽमृतकालकूटौ ।

तद्वत्सदन्यमनुजावपि हि प्रकृत्या

तस्मादपेक्ष्य किमुपेक्ष्य किमन्यमेति ॥ ८ ॥

निःसारभूतमपि बन्धनतन्तुजातं

मूर्धा जनो वहति हि प्रसवानुषङ्गात् ।

जीवंधरप्रभवपुण्यपुराणयोगा-

द्वाक्यं समाप्युभयलोकहितप्रदायि ॥ ९ ॥

गीर्वाणाधिपचोदितेन धनदेनास्थायिकामादरा-

त्सृष्टां द्वादशयोजनायततलां नानामणिद्योतिताम् ।

अध्यास्त त्रिदशेन्द्रमस्तकमिलत्पादारविन्दद्वयः

प्राग्देवो विपुलाचलस्य शिखरे श्रीवर्धमानो जिनः ॥

तत्रासीनममुं त्रिलोकजनतासंसारजीर्णाटवी-

दावं दुर्मतधर्मतापहरसद्धर्मामृतस्त्राविणम् ।

राजा श्रेणिक इत्यशेषभुवनप्रख्यातनामा नम-

न्दूरानम्रकिरीटताडिततलस्तुष्टाव हृष्टाशयः ॥ ११ ॥

तत्रस्थं चतुराश्रमस्थपुरुषानुष्ठेयधर्मस्थिति-

व्याख्याव्यापृतिदृश्यमानदशनालोकं गणाधीश्वरम् ।  
वन्दित्वा मकुटावतंसकुसुमामोदेन लिम्पन्मही-  
मप्राक्षीत्किमपि क्षमापतिरथ स्पष्टीभवत्कौतुकः ॥

नानाभोगपयोधिमग्नमतयो वैराग्यदूरोज्जिता

देवा न प्रभवन्ति दुःसहतमां वोढुं मुनीनां धुरम् ।  
इत्याहुः परमागमस्य परमां काष्ठामधिष्ठास्नव-  
स्तद्देवो मुनिवेषमेष कलयन्द्दृश्येत कस्मादिति ॥

इत्थं पृच्छति पार्थिवे गणधरस्तद्वृत्तमाख्यातवा-

न्राजन्नैष सुरः पुरा नरपतिर्विश्वंभराविश्रुतः ।  
वैराग्येण तृणाय राज्यमतुलं मत्वा विमुच्याशु त-  
त्प्राविक्षत्पदवीं तपोधनगतां गीर्वाणतुल्याकृतिः ॥ १४ ॥

इत्येवं गणनायिकेन कथितं पुण्यास्त्रवं शृण्वतां

तज्जीवंधरवृत्तमत्र जगति प्रख्यापितं सूरिभिः ।  
विद्यास्फूर्तिविधायि धर्मजननीवाणीगुणाभ्यर्थिनां  
वक्ष्ये गद्यमयेन वाङ्मयसुधावर्षेण वाक्सिद्धये ॥

अस्ति खलु निखिलजलधिपरिक्षेपविलसदनेकद्वीपकमल-  
 कर्णिकारूपस्य जम्बूद्वीपस्य दक्षिणभागभाजि भारते खण्डे  
 पुण्डरीकासनायाः क्रीडागृहमिव लक्ष्यमाणः, प्रक्षीणमोह-  
 जनितजिनचरणपक्षपातैः अक्षूणमतिमन्दरमथितविद्यासागर-  
 समासादिततत्त्वावबोधसुधारसैः अहरहरूपचितसुकृतमुकुलि-  
 तपरलोकभयैः अभ्यागतसंविभक्तविभवविजृम्भमाणवितर-  
 णगुणगरिमनिमीलदमरमहीरुहमाहात्म्यैः ममतामर्थेष्वनाक-  
 लयद्भिः आत्मचरितापहसितकलिविलसितैः आवसद्भिः स-  
 द्भिरारोपितगरिमा, दिशि दिशि दृश्यमानकनकमयविमान-  
 तिलकितवियन्मध्येः ध्यानपरयमधनाध्युषितवेदिकोपशोभि-  
 ताशोकपादपच्छायालङ्घनचकितभव्यलोकवक्रितप्रदक्षिणभ्र-  
 मणैः परहितनिरतमुनिवरपरिषदभिहितधर्मानुकथनकर्मठशु-  
 ककुलवाचालोद्यानशाखिशाखापरिष्कृतपरिसरैः उपसरत्सं-  
 सृतेरुपरतिमुपजनयद्भिः जिनालयैरुपशोभितः, सततविनि-  
 हितसलिलसेकजनितशैत्यविनिर्गतपुलकतुलितमुकुलदन्तुरितेन  
 वहदनिलकम्पितैर्विटपवाहुभिरातिदुर्धरं फलभरं दातुमाह्वय-  
 तेव प्रत्यग्रकन्दलीदलनदुर्ललितकोकिलकलालापच्छलेन मन-  
 सिजविजयभोगावलीमिव पठता सहकारतरुषण्डेन कृतम-  
 ण्डनैः मधुकरनिकरकज्जलाकलङ्किताः कामविजयनीराजन-

दीपिका इव कुसुममञ्जरीः पिञ्जरितदशदिशो दर्शयता  
चम्पकचक्रेण चारुतामुद्रहद्भिः प्रसवोत्कण्ठमानकामिनीग-  
ण्डूषमधुधारासेकनिष्पन्नपुष्परिञ्जोलीधवलितवपुषा हसतेव  
युवतिजनलालनविधुरानितरधरणीरुहान्वकुलतरुवाटेन वर्धि-  
तशोभैः तरुणीचरणप्रहारानन्तरमन्तःप्ररूढकोपकृपोटयोनि-  
मिव कृकवाकुचूडापाटलं पल्लवापीडमुद्गिरता प्रत्यङ्गं कङ्कलि-  
जालेन जातनयनातिथ्यैः अन्यलताश्लेषावकाशहरणाभिनि-  
वेशादिव गाढाश्लिष्टनिःशेषकुरवकतरुभिर्माधवीभिराधीयमा-  
नमदनवलैः उन्मीलितकुसुमावचयकौतुकमिलितमहिलानिर्वि-  
शेषललिताभिरामैः आरामैर्विनोदितलोकलोचनः, प्रतिफ-  
लिततटरुहतरुनिवहनिभेन जलनिधिजिगीषया स्वयमपि क-  
ल्पतरुनिव कतिचन जठरे धारयद्भिः उद्दण्डकमलविष्टरो-  
पविष्टकादम्बकदम्बैः उत्फुलकहारनिःस्यन्दिमकरन्दमेदुरित-  
पाथोभिः पवनोद्भूतकल्लोलपटलकवलितवियदवकाशैः पाथो-  
राशिपरिवुभूषया सागरमहिर्षी मन्दाकिर्नी वन्दीकर्तुमन्त-  
रिक्षमुत्पतद्भिरिव प्रेक्ष्यमाणैः समन्तादुन्मिषदुत्पलजालज-  
टिलैः जनपदलक्ष्मीदिदृक्षया सहस्राक्षतामिव विभ्रद्भिः शु-  
भ्रसलिलभरितजठरैः जलाशयैर्दाशितानेकसागरमहिमा, क-  
चित्पाककपिशकणिशभरविनमितशिशोभिः आत्मरोहावका-

शदायिनीं मेदिनीमभिवादयमानैरिव शालिस्तम्बैः शुम्भित-  
 तशालेयेन क्वचिद्विहरमाणकमलाचरणतुलाकोटिकाणितैरिव  
 स्थलकमलकाननकेलीकलितदोहलीनां कलहंसिनाभारसितैः  
 आपाद्यमानश्रवणपारणेन क्वचिदनवरतविधीयमानशुश्रूषाह-  
 ष्यदुर्वीसर्वाङ्गनिर्गच्छदतुच्छरोमाञ्चसहचरितरुचिभिः कति-  
 पयदिवसप्ररूढैः रूढहरितिमकबलितहरिदन्तरालप्रशस्यैः स-  
 स्यकन्दलैः कण्ठकथितकेदारसारगुणेन क्वचिन्निकटरूढपुण्ड्रे-  
 क्षुदण्डविघटितपर्वपुटनिपतितमुक्ताफलपटलशर्करिलसारणी-  
 तीरसंचारखेदितकृषीवलचरणतलेन क्वचिदतिगम्भीरक्षेत्रभ-  
 सनिपतद्भ्यर्णसारणीसलिलसमुद्धीनशफरजिघृक्षाजनितपर-  
 स्परकलहविधूतबकोटपक्षपुटदर्शितस्थलपुण्डरीकविभ्रमेण क्व-  
 चिद्विवाप्यन्धकारितपरिसराभिः मरकतपरिघपरिभावुकर-  
 म्भापरिरम्भरमणीयाभिः प्रक्रीडच्चिक्रोडविघटितकोहलपति-  
 तकेसरसंकटाभिः पूगवाटिकाभिः प्रकटीक्रियमाणाकाण्डप्रा-  
 वृडारम्भेण सर्वकालमुर्वराप्रायतया प्रथमानवहुविधसस्यसारेण  
 ग्रामोपश्लयेन निःशल्यकुटुम्बिवर्गः, सलिलदेवतानाभिमण्ड-  
 लसनाभिसंनिवेशैः स्फटिकविशदसलिलपूरितोदरैः घनघटि-  
 तसुधालेपधवलभित्तिपरिवेष्टितमुखतया हसद्भिरिव निरूपयो-  
 गसलिलभरभरितमपांनिधिम् अम्भःकुम्भोत्क्षेपपतितपयो-

विन्दुरुद्धशाद्वलतृणश्यामलितानूपैः कूपैरुपेतपर्यन्ताभिः अन-  
 तितुङ्गमञ्चिकाप्रतिष्ठितसलिलघटपरिपाटीविलोकनमुषितप-  
 थिकजनपरिश्रमाभिः जलाधिवासघृष्यमाणपाटलीशर्करापरि-  
 मलबहल्लिमविद्रावितनिदाघवैभवाभिः अप्रविष्टतरणिकिरण-  
 शिशिरखलूरीपरिसरनिद्राणाध्वन्योदन्यादैर्न्यशमनचतुरप्रभा-  
 वाभिः प्रपाभिः प्रतिहतघर्मविजृम्भितः, प्रत्यग्रोहासिततृण-  
 करीरकबलनमुदितैः अवनितलविलुठितवालपल्लवैः अग्रचलि-  
 तबलवदुक्षदर्शनभयधावदध्वगैः गतिरभसरणितमणिकिङ्कि-  
 णीरवमुखरितभुवनविवरैः स्मरणपथविहरमाणतर्णकवमितदु-  
 ग्धधारांधौतधरातलैः कठिनखुरपुटखननसमुत्पतदविरलपरा-  
 गपटलच्छलेन गोशब्दसाम्यसमाविर्भूतस्नेहतया भूतधात्र्येव  
 दीयमानानुयात्रैः स्वभावकुण्डलितशिखरभीषणविषाणव्याजेन  
 दुष्टसत्त्वसमुत्सारणाय कार्मुकमिव कलयद्भिः प्रशस्तकर्म-  
 साधनैः गोधनैः पवित्रीकृतसीमा, हेमाङ्गदनामा जनपदः ॥

यश्च दौर्गत्यनिवासपरिजिहीर्षयेव निरवकाशयत्यात्मान-  
 मभितो घटितैर्धान्यकूटैः । यं च दिशि दिशि दृश्यमान-  
 जिनालयलाञ्छनपञ्चाननविलोकनचकिता इव नोपसर्पन्त्यु-  
 पद्रवकरिणः । येन च विप्रकीर्णविविधमणिगणमरीचि-  
 मालिना जलनिधिविरहविषादः परिह्रियते पङ्कजासनायाः ।

यस्मै च स्पृहयन्ति निःस्पृहा अपि निर्वाणसुधानिःस्य-  
न्दचन्द्रमसो मुनयः । यस्माच्च सततजाज्वल्यमानजिनपूजा-  
चरुपचनपावकादुपजातभीतिरिव दूरं पलायत कलिः ।  
यत्र च संकल्पसमयावर्जितैर्दानजलप्रवाहैः प्रक्षालित इव  
प्रलयं प्राप किलिबषपङ्कः ॥

तत्र चास्ति समस्तभुवनविख्यातसंपदाभोगा, भोगाव-  
तीव भुजङ्गचरितोद्वेगेन भित्त्वा भुवमुत्थिता, नमुचिमथन-  
नगरीव निरालम्बनतया नभःस्थलान्निपतिता, माधुर्यकुल-  
भूमिः फलमञ्जरीव भारतवर्षभूरुहस्य, भवनवलभीमण्डन-  
मुक्तासरमरीचिनिचयकवचिता कर्णचामरिकेव हेमाङ्गदमत-  
ङ्गजस्य, मरकतमणिकुट्टिममयूखपत्रला पद्मसरसीव कमला-  
कलहंसीविहारस्य, पातालवासिभिरप्यनालोकितमूलेन गग-  
नचरैरप्यलक्षितशिखरेण पराजितपरनरपतिकरदीकृतकनको-  
पलपटलघटितेन विघटितकुलगिरितटाभिर्दिगन्तदन्तावलद-  
शनकुलिशकोटिभिरप्यभेद्यसंस्थानेन स्तम्भितजगदुपरमसम-  
यसमीरसंरम्भेण त्रिभुवनलक्ष्मीकनकपादकटककान्तितस्करेण  
प्राकारेण प्रावृता, कलशभवकवलितजलनिधिजनितानुशयेन  
कुशेशयभुवा सावधानमनवधि सलिलमापादितेनेव फणभृदा-  
वासविश्रान्तगाम्भीर्येण स्नानावतरदवनीपतिमदवारणकपोल-



तलविगलितदानजलवेणिकाव्याजेन जलनिधिसमुत्कण्ठया य-  
 मुनयेव विगाह्यमानेन निजाभोगविस्मयनिपतितैरुपरिचरयुव-  
 तिनयनैरिव नीलकुवल्यापीडैरकाण्डेऽपि निशां दर्शयता प्रति-  
 फलितभवननिवहभरितजठरतया कुपितसुरपतिकरकल्पितकु-  
 लिशपतनभयमग्नमहामहीधरमुदाधिमवधीरयता परिखाचक्रेण  
 परिष्कृता, विकसदभिनवसुमनःपरागविसरधूसरितवासरा-  
 लोकैः पतितपचेलिमफलरसपिच्छिलतलस्खलितपुष्पलावीज-  
 नैः अनिभृतपरभृतकूजितमुखरितसहकारैः प्रसवपरिमलत-  
 रलमधुकरनिकरान्धकारितैः पाकसुरभितपनसफलहेलाच्छो-  
 टनकुपितमर्कटीकोपशमनचतुरशाखामृगलीलाजनितकुतूहलैः  
 पारावतपरस्परसंपरायपतितपुष्पस्तवकतारकिततरुमूलैः उद्वे-  
 लवहमानमकरन्दकूलंकषकुल्यालोकनमुदितसेककर्मान्तिकैर्ला-  
 वण्यतरङ्गितदिगङ्गनामुखैः शिलीमुखपदभग्नवृन्तलम्बमानच-  
 म्पकपाटलपुंनागकेसरप्रसवैः कंदर्पकनकातपत्रकमनीयकर्णि-  
 कारहारिभिः वनदेवताधरवन्धुवन्धुजीववन्धुरैः कुरवकपा-  
 दपपरिष्वङ्गसफलमाधवीलतायौवनैः उपवनैरुद्भासमाना, म-  
 रकतदृषदुपरचिततटाभिः पद्मरागशिलाघटितसोपानपङ्क्तिभिः  
 जलदेवताकुचकलशकौशलमलिम्लुचकमलमुकुलाभिः उन्मि-  
 षदसितोत्पलवनान्धकारेण दिवसेऽपि रजनीविभ्रमविघटि-

तरथाङ्गमिथुनाभिः आभषकदीहलिवतरदबलाचरणनूपुर-  
 गितश्रवणोद्गीविकलहस्राभिः उड्डीयमानजलचरविहग्रीविभूतप-  
 क्षपुटपतितपयः कपाकोरकिततटतरुशिखराभिः मृगाकर्मदो-  
 हसंदेहिकादम्बखण्डयमानफनकलिकादन्तुरतरङ्गाभिः प्रतिफ-  
 लननिभेन गगनतलपारिभ्रमणरभसंज्ञितपिपासाशमनकौतु-  
 ककृतावतरणेनेव तरणिना रमणीयतां विभ्राणाभिः विभ्रम-  
 दीर्घिकाभिर्दीर्घीकृतसौभाग्या, कचित्पुरोनिहितविष्टरपुञ्जितं  
 स्फुरितकरनखमयूखसंपर्कपुनरुदीरितं निजवदनजनिततुहि-  
 नकरशङ्कासमुपनततारकानिकरमिव दृश्यमानं प्रसूनराशिम्  
 आरणितमणिपारिहार्यवाचालबाहुलतिकाविभ्रमाभिराममाव-  
 ध्रतीभिः व्याजीकृत्य पुष्पक्रयं वक्रोक्तिमभिदधता धूर्त-  
 लोकेन विस्मृतहस्ताङ्गुलिन्यस्तसुमनोबन्धनाभिरपि कुसु-  
 मसौरभादधिकपरिमलैरात्मनिःश्वासैराकुलीक्रियमाणमधुकर-  
 मालाभिः मालाकारपुरंध्रीभिर्नारिन्द्रितेन कचिद्विशङ्कटपे-  
 टकप्रसारितैः प्रसरदविरलसौरभसंपादितघ्राणपारणैर्युगप-  
 दुपलक्ष्यमाणैर्निखिलर्तुफलैः फलितलोकलोचननिर्माणेन क-  
 चित्सौरभलुब्धभुजंगसंगृह्यमाणैर्मलयजैर्विडम्बितमलयगिरि-  
 परिसरारण्येन कचित्प्रसार्यमाणस्फारकर्पूरपरागपाण्डरतया  
 लहरीपवनसमुत्क्षिप्तशुक्तिपुटमुक्तमुक्ताफलपुलकितामुदधिवेलां

विहसता क्वचिद्वदान्यजनताजटिला नगरीयमिति वितरणक-  
लापरिचयाय धरणीतलमवतीर्णैः कालमेघैरिव कृष्णकम्बलै-  
स्तिमिरितेन क्वचित्क्रेतृहृदयरुचिवर्धनाय प्रसार्यमाणैः शार-  
दपयोधरावधीरणधुरीणैः पराजितपारिजातदुकूलैरनुकूलस्पर्-  
शसुखसंपादनक्षमैः क्षौमैरुन्मिषत्क्षीरोदशङ्केन क्वचित्पुनर्म-  
थनचकितजलधिढौकितैरिव गाढोद्गच्छदतुच्छमहःस्तवकितैः  
कौस्तुभप्रतिमलैरनुपलक्षितत्रासकलङ्कादिदोषैः अहिमकरकु-  
टुम्बडिम्भैरिव क्षितितलचङ्गमणकुतूहलादम्बरतः कृतावता-  
रैर्माणिक्यैर्मध्यंदिनेऽप्यनुज्झितदिवसमुखलावण्येन क्वचि-  
त्प्रतिफलिततरणिकिरणधवलमरीचिनिर्गमप्रतिहतजननयनप-  
रिस्पन्दैः परस्परसंघट्टजनितक्रेङ्काराराववाचालैः कांस्यमण्डलैः  
समसमयसमुदितानेकदिनकरकरनिकरविराजितस्य प्रलयस-  
मयस्यानुकुर्वता विपणिपथेन कुट्मलितकुबेरनगरगौरवा, सा-  
न्द्रीकृतवर्णसुधाच्छुरणधवलिततोरणवितर्दिकैः अनुद्धारदेश-  
निहितकदलीपूगकथितमहोत्सवप्रबन्धैः उत्तप्तहाटकघटितक-  
वाटयुगलभूषितैः योषिदङ्गलावण्यचन्द्रिकाचर्वणवितृष्णचको-  
रावहेलितचन्द्रमरीचिसमुद्रमैः संगीतशालाप्रहतमृदङ्गमन्द्रषो-  
षजनितजलधरनिनदशङ्काताण्डवितकेलिशिखावलैः ज्वलदन-  
लकीलसंदेहिलीलाकुरङ्गशावकपरिह्वियमाणरत्नकुट्टिममहःपल-

वैः पवनचलितशिखरकेतुपटताडिततपनरथकूबरैः उपरितल-  
 खचितवलभिदुपलनीलिमशैवलितसुरसरिदम्बुपूरैः निर्यूहनि-  
 हितानेकरत्नभुवा मयूखकन्दलेन महेन्द्रशरासनशोभामम्भो-  
 दसमयमन्तरेणापि पयोधरेभ्यः प्रतिपादयद्भिः मणिमयभित्ति-  
 तया प्रसरद्भिः उभयतः किरणलताविता नैर्विबुधराजमन्दिर-  
 विजिगीषया विहायसमुत्पतितुमावद्धपक्षैरिव लक्ष्यमाणैः शृङ्ग-  
 निखातकेतुदण्डच्छलेन पुरयुवतिवदनसौकुमार्यचोरं चन्द्रमसं  
 ग्रहीतुमुत्तम्भितवाहुस्तम्भैरिव शुम्भद्भिः दुर्धरधरणीधारणखे-  
 दितमेदिनीपतिबाहुमाराधयितुमागतैः कुलगिरिभिरिव गुरु-  
 भिः प्रासादैः प्रसाधिता, आकर्णकुण्डलितकुसुमशरकोदण्डनि-  
 पतितविशिखभिन्नहृदयगालितरुधिरपटलपाटलकुङ्कुमपङ्किलप-  
 योधरभराभिः कान्तिसलिलशीकरपरिपाटीमनोहरं हारमुद्ग-  
 हन्तीभिर्विलासहसितविसर्पिणा दशनकिरणविसरेण त्र्यम्बक-  
 ललाटाम्बकनिर्यदनलदग्धं रतिपतिममृतेनेव सिञ्चतीभिः ग-  
 रुत्मदुपलताटङ्कतरलरश्मिपलाशपेशलमुखकमलाभिः अयुग्म-  
 शरसमरनासीरभटान् विवेकजलाधिमथनमन्दरान् मन्थरमधु-  
 रपरिस्पन्दानिन्दीवरकलिकानुकारिणः कटाक्षान्विक्षिपन्ती-  
 भिः मदनमहाराजधवलातपत्रबन्धुचन्दनतिलकभासमानभा-  
 लरेखाभिः आननविनिहितनवनलिनसंदेहनिपतदलिकुलनी-

लकुन्तलाभिः अनादरनहनशिथिलकवरीभरनिरवकाशितप-  
 श्राद्गाभिः वारवामनयनाभिर्विराजिता, राजपुरी नाम  
 राजधानी ॥

यस्यां च परितोभासमानभगवदर्हदालयलङ्घनभयादप-  
 हाय विहायसा गतिमधःसंचरमाण इव भवनमणिकुट्टिमेषु  
 प्रतिमानिभेन विभाव्यते भानुमाली । यस्यां च नीरन्ध्रका-  
 लागुरुधूपतिमिरितायां वासरेऽप्यभिसारमनोरथाः फलन्ति  
 पक्षमलदृशाम् । यत्र च नितम्बिनीवदनचन्द्रमण्डलेषु न निव-  
 सति कदाचिद्भयर्णकणपाशजनितनहनशङ्क इव कलङ्करूपः  
 कुरङ्गः । यस्याश्च सालः परिखासलिलसिक्तमूलतया कुसुमित-  
 मिव वहति मिलदुडुनिकरमनोहरं शिखरम् । यस्याश्च प्रता-  
 पविनतपरनरपतिकरदीकृतकरिकरटनिर्यदविरलमदजलजम्बा-  
 लिताः प्रविशदनेकराजन्यजनितमिथःसंघट्टविघटितहारनिप-  
 तितमुक्ताफलशकलवालुकापूरैराश्यानतामनीयन्तादृष्टशिखर-  
 गोपुरद्वारभुवः । या च शिखरकलितमुक्ताफलमरीचिवी-  
 चिच्छलादपहसतीव धर्मधनजननिवासजनितगर्वदुर्विनीतद-  
 शवदनचरितकलङ्कां लङ्काम् । यस्यां च भक्तिपरवशभव्य-  
 जनवदनविगलदविरलस्तवनकलकलमांसलैः प्रतिश्रणप्रहतप-  
 टहपटुरवपरिरम्भमेदुरैः पूर्यमाणासंख्यातशङ्खघोषपरिष्वङ्ग-

करालैः धारालकाहलारसितमांसलीभवदारम्भैः जृम्भमाण-  
जनकौलाहलपल्लवितैः उल्लसद्वीणावेणुरणितरमणीयैः आरटित-  
ढक्काझलरीझंकारकृताहंकारैः अभङ्गुरकरणबन्धबन्धुरलास्य-  
लासिविलासिनीमणिभूषणशिञ्जितमञ्जुलैः किसलयितभरत-  
मार्गमनोहारिसंगीतसंगतैः संभृतमहोदधिमथनघोषमत्सरैः  
जिनमहोत्सवतुमुल्लरवैः परिभूत इव नावकर्ण्यते कदापि  
कल्याणेत्रपिशुनः शब्दः । यत्र च स्त्रीणामधरपल्लवेष्वधरता  
कुचतटेषु कठिनता कुन्तलेषु कुटिलता मध्येषु दरिद्रता  
कटाक्षेषु कातरता रतेषु विनयातिक्रमो मानग्रहेषु निग्रहः  
प्रणयकलहेषु प्रार्थनाप्रणामः पञ्चबाणलीलासु वञ्चनावतारः-  
परमभूत् ॥

तस्यां चैवंविधायां विधेयीकृतप्रकृतिः, प्रतापविनमदवनी-  
पतिमकुटमणिवलभीविटङ्कसंचारितचरणनखकान्तिचन्द्रातपः  
करतलकलितकरालकरवालमयूखतिमिराभिसरदाहवविजय-  
लक्ष्मीलक्षितसौभाग्यः, समरसागरमथनसंभृतेन सुधारसे-  
नेव प्रतापदहनदन्दह्यमानप्रतिभटविपिनजनितभसितराशिने-  
व निजभुजविटपिविनिर्गतकुसुमस्तवकेनेव परिपन्थिपार्थिव-  
पङ्कजाकरसंकोचकौतुकसंचितेन चन्द्रमरीचिनिचयेनेव खङ्ग-  
कालिन्दीसंजातेन फेनपटलेनेव पाण्डुरेण यशसा प्रकाशितः

दिगन्तः, मन्दीकृतमन्दरमहीभृति निजांसपीठे ब्रह्मनरपति-  
 बाहुशिखरसमारोहणावरोहणपरिखेदिनीं मेदिनीं चिराय  
 विश्रामयन्, अश्रान्तपरिचीयमानेन वत्तीपकचातक्रपरिषद्वि-  
 षाद्विघटनघनारम्भेण कर्णकीर्त्तिकैरविणीनिमीलनबालातपेन  
 कविकुलकलहंसकलस्वनश्रवणशरद्वतारेण वितरणगुणेन म-  
 न्दयन्मन्दारगरिमाणम्, रणजलधितरणपोतपात्रेण कृपाण-  
 विषधरविहारचन्दनविटपिवनेन क्षत्रधर्मदिनकृदुदयपर्वतेन  
 पराक्रमेण क्रीतार्णवाम्बरः, प्रयाणसमयचलदलघुचमूभार-  
 विनंभितेन महीनिवेशेन फणाचक्रं फणाभृतां चक्रवर्तिनो  
 जर्जरयन् दिशि दिशि निहितजयस्तम्भः, कुमार इव  
 शक्तिशकलितभूभृद्विग्रहः, शतमुख इव सुमनसामेकान्तसे-  
 व्यः, सुमेरुरिव राजहंसलालितपादः, दुर्योधन इव कर्णा-  
 नुकूलचरितः, चन्द्र इव कुवलयानन्दिकरप्रचारः, चण्डदी-  
 धितिरिव कमलाकरसुखायमानपादः, पारिजात इव परि-  
 पूर्णार्थिजनमनोरथः, राजा राज्याश्रमगुरुः कुरुकुलधुरंधरः  
 सत्यंधरो नामाभूत् ॥

यस्य प्रसरदविरलकीर्त्तिचन्द्रातपशीतलामंसवलभीमधि-  
 शयाना मेदिनी शेषफणाविष्टरनिवासानुबन्धिनीं विषोष्म-  
 वेदनामत्यजत् । यस्मिन्परिपालयति पयोधिरशनावच्छेदिनीं

मेदिनीं कुसुमपरिमलचौर्येण चाकित्यमुद्धहन्त इव मातरि-  
 श्वानो न कापि लभन्ते स्थितिम् । यस्य च निहितहारोप-  
 धानमधरितकनकगिरिशिलातलविशालं वक्षःस्थलमधिगयाना  
 स्वभावसंकटकमलकोटरकुटीरदुरासिकादुःखमत्याक्षीलक्ष्मीः ।  
 यस्य च प्रलयसमयविलसदनेकदिनकरकिरणदुःसहे प्रस-  
 र्पति प्रतापानले, जलनिधिजलमध्यघटितां प्राक्तनीं स्थितिं  
 बह्वमन्यत मधुसूदनः । यस्य च दुःसहप्रतापेऽपि सुखोपसे-  
 व्यता सौकुमार्येऽप्यार्यवृत्तिः अतिसाहसेऽप्यंखिलजनविश्वा-  
 स्यता विश्वंभरावहनेऽप्यखिन्नता सततवितरणेऽप्यक्षीणको-  
 शता परपरिभवाभिलाषेऽपि परमकारुणिकता पञ्चगरपार-  
 तन्व्येऽपि पाकशालिता परमदृश्यत । यस्य चारम्भमभि-  
 मतावाप्तिः, प्रज्ञां विद्याधिगमः, पराक्रमं परिपन्थिपरिक्षयः,  
 परहितनिरतिं जनानुरागः, प्रतापं दुराक्रमता, त्यागं भोगा-  
 वली, काव्यरसाभिज्ञतां कविसंग्रहः, कल्यसंधतां कल्याण-  
 संपत्तिः, न्यायनेतृतां निजकृत्यानुल्लङ्घिलोक्ता, तत्त्वज्ञानितां  
 धर्मशास्त्रशुश्रूषा, दुरभिमानहीनतां मुनिजनपदप्रहृता, मान-  
 नीयतां दानजलार्द्राकृतकरः, परमधार्मिकतां परमेश्वरमपर्या,  
 नीतिनिपुणतां निष्कण्टकता निरक्षरं निरन्तरं निवेदयति ॥

तस्य चाभवदद्भुताचाररूपा रूपसंपदिव विग्रहिणी गृहि-



गीर्धर्मस्थितिरिव साक्षात्क्रियमाणा, समरविजयलक्ष्मीरिव  
 पुष्पधनुषः, संकोचितसपन्नारीवदनकमला कौमुदीव विधु-  
 तुदकबलनभयादपहाय रजनीकरमवनिमवतीर्णा, रामणीय-  
 कचन्द्रोदयपिशुनेन संध्यारागेणैव मनसिजमदकरिकुम्भम-  
 षडनसंभृतेन गैरिकपङ्काङ्गरागेणैव नवनलिननिपतितेन तरु-  
 णतरणिकिरणकलापेनैव स्वभावपाटलेन प्रभापटलेन विना-  
 प्यलक्तकरसानुलेपनमुपपादिततलाकल्पशोभम् अनवरतवि-  
 नमदवर्नापतियोषिदलकापीडनिपतितैः सुमनोभिरिव मनो-  
 हराङ्गुलिपर्यायशुक्तिपुटवमितैर्मुक्ताफलैरिव प्रकृतिचतुरच-  
 ङ्कमकलाशिक्षणकुतूहलनिषेवमाणैः कलहंसशावकैरिव सत-  
 तमुद्गच्छता स्तनमण्डलेन सा पीडय वदनतुहिनमहसमिति  
 कृतप्रणामैस्तारकागणैरिव तारुण्योष्मकठिनीभवत्कान्तिस-  
 लिलविन्दुसंदोहसंदेहदायिभिर्नखमणिभिरवतंसितम् अनुप-  
 जातपङ्कपरिचयम् अज्ञातमधुपपरिषदुपसर्पणमालिन्यम् अ-  
 हर्निशविभागविधुरविकासम् अननुभूतपूर्वमम्भोरुहयमलमिव  
 चरणयुगलं दधाना, मदनतूणीवैशुण्यजल्पाकेन कान्ति-  
 जलधिजलवेणिकानुकारिणा जङ्घाद्वयेन प्रतिपादिताधोमुख-  
 कमलनालशोभा, सुनासीरदन्तावलशुण्डागरिमलुण्टाकेन कु-  
 सुमशरनिवासनितम्बप्रासादमण्डनमणितोरणरामणीयकधुरी-

णेन मदनमातङ्गनहनालानस्तम्भसंविभ्रमेण स्वभावपीवरेणो-  
रुकाण्डद्वयेन कामपि कमनीयतां कथयन्ती, कंदर्पसाम्राज्यसिं-  
हासनेन कठिनविशालेन प्रतिक्षणमुच्छ्वसता श्रोणिमण्डलेन  
शिथिलीकृतनीवीनहनाभ्यासखेदितकरा, मणिकिङ्किणीरणित-  
च्छलेन भङ्गभयात्रितम्बविष्टरमिवाभिष्टुवतां चिरपरिचयपल-  
वितप्रेमतया पतनशीलस्य मध्यस्य मन्देतरमरीचिवीचिसमुद्ग-  
मव्याजेन हस्तदानमिव प्रयच्छता प्रतप्तकाञ्चनकल्पितेन का-  
ञ्चीवलयेन परिवेष्टितनितम्बचन्द्रबिम्बा, विडम्बितरशनालं-  
कारमरकतमणिभयूखलेखया त्रिभुवनविजयसंनह्यदनङ्गसुभ-  
टकरकलितकृपाणलतालावण्यापहासिन्या रोमराजिकया वि-  
राजन्ती, रामणीयकसरिदावर्तमण्डलेन मदनमतङ्गजनिगल-  
कटकेन कान्तनयनशफरविहरणतडागेन सौन्दर्यमहानिधिग-  
र्तसनाभिना नाभिचक्रेण चरितार्थीकृतलोकलोचना, नितान्त-  
पीवरनितम्बनिष्पादनजानितपरिखेदपरिणततन्द्रालुभावेन क-  
मलसङ्घना कृशतरमुपपादितेनेव दुर्वहपयोधरयुगलवहन-  
कातरतया नाभिद्दनिमग्नेनेवानुपलक्षितरूपेणातितनीयस्त-  
या घटितपटबन्धेनेव त्रिवलीव्याजेन मध्यदेशेन दर्शितसौ-  
भाग्या, सौकुमार्यसरश्चक्रवाकमिथुनेन मीनकेतनकरिकुम्भ-  
सहचरेण शृङ्गारनटरङ्गपीठेन विलाससरसीसमुत्पन्नसरसि-

जमुकुलकोमलेन कुचद्वयेन किञ्चिदवनतपूर्वकाया, कदर्थितक-  
मलमृणालसौकुमार्येण माणिक्यपारिहार्यमरीचिपटलकवचि-  
तेन स्तवरकनिचुलितकुसुमशरविलासोपधानसौभाग्येन प्र-  
वालकोमलाङ्गुलिना सुरभिशरीरपर्यायपटीरविटपिसङ्घिभुज-  
गेन भुजद्वयेन भूषिता, दूषितकम्बुसंपदाडम्बरेण वदनन-  
लिननालकाण्डेन कण्ठेन खण्डिततरुणपूगकंधराहंकारा, प्र-  
तिभटतुहिनकिरणविजयकौतुकेन कार्मुकमिव भ्रूलतानिभेन  
विभ्रता सहजशशधरशङ्कागतं कौस्तुभमिव स्निग्धपाटलम-  
नोहरमधरं दधता सुधाकरकलत्रमिति कौमुदीमिव बन्दीकृत्य  
मन्दहसितच्छलेन दर्शयता युवतिवदनसाम्राज्यचिह्नमिव  
धवलातपत्रमलकलतानिपतितमिव कुसुममाभिरूप्यदर्शनदो-  
हलधृतमिव दर्पणं चन्दनतिलकमुद्रहता ललाटार्धचन्द्रवि-  
म्बविगलदमृतधारासंदेहदायिन्या नासिकया सीमन्तितेन  
सुरासुरपरिषदंपहतसारः समुद्रतकालकूटगरलदूषितः क्षीर-  
जलनिधिरिति जलसञ्चना सादरमुपपादितमनपहार्य कटा-  
क्षशृङ्गाररत्नरमणीयमाभिरूप्यलक्ष्मीजन्ममहितमसितभ्रूलता-  
तमालवनलेखापरिष्कृतपक्षमवेलं विलोचनमयं दुग्धसागरयु-  
गलमुपदर्शयता मुखेन मदनमपि मदयन्ती, मन्मथविलास-  
दोलायमानेन प्रकृतितरलनयनहरिणनहनपाशसवर्णेन कर्ण-

प्राशेन बद्धेशोभा, निशामुखेन कुसुमतारकास्फुरणानामभि-  
नवजलधरेण विलासविद्युदुन्मेषाणामुन्मिषदन्धकारमेचकरुंचा  
मुखशशिसंभोगकौतुकसंनिहितशर्वरीशङ्कावहेन केशहस्तेना-  
पहसितबर्हिबर्हाडम्बरा, प्रतिनिधिरिव लक्ष्म्याः, प्रतापपूर्ति-  
रिव सौभाग्यस्य, समाप्तिभूमिरिव सौन्दर्यपरमाणूनाम्,  
मनोरथसिद्धिरिव पातित्रयस्य, प्रकर्षरेखेव स्त्रीत्वस्य, मूर्तिरिव  
दाक्षिण्यस्य, कीर्तिरिव चारित्र्यस्य, विजयपताकेव पञ्चश-  
रस्य विजया नाम महिषी ॥

तस्यां सौन्दर्यपुनरुक्ताभरणानामवलानां वर्गे सत्यपि  
निसर्गत एव नरपतेररमतान्तःकरणम् । अथ स राजा  
रजनीकरकिरणकन्दलविपक्षैः क्षीरजलधिजठरलुठितफेनपट-  
लविशदैर्द्युशःपल्लवैरापादितदिशाविलासिनीकर्णपूरः पूरितम-  
नीषिजनमनोरथः प्रतिबलजलधिमथनमन्दरेण वसुंधरामयू-  
रीनिवासविटपेन वीरलक्ष्मीकरेणुकालानेन भुजस्तम्भदम्भो-  
लिना खण्डितभूभृन्मडलः कर्तव्यमपरमपश्यन्नवश्येन्द्रियः  
कुसुमचापचापलानि सफलयितुं सर्वाकाराभिरामया रामया  
सहाभिलषन् स्वभावनिशितधिषणावधीरितपुरुहूतपुरोधसि य-  
थावदवगतराजनीतिवर्मनि फलितचतुरुपायविजृम्भितयशसि  
पराक्रममृगपतिनिवासजङ्गमजगतीभृति गभीरिमगुणगर्हितो.

दन्वति स्थैर्यपरिहसितकुलशिखरिणि कुलिशकठिनमनसि  
संकटेऽप्यखेदिनि निखिलारिचक्राक्रमणनिष्ठे काष्ठाङ्गारनामनि  
निरस्ततन्द्रे मन्त्रिणि निवेशयितुं राज्यभारमारभत ॥

तथा प्रारम्भमाणे च राजनि राजनीतिकुशलाः कुटिले-  
तरबुद्धयः कुलक्रमागतिभाजः कुत्सितकर्मपराचीनचेतोवृ-  
त्तयः शर्मिणि वयसि वर्तमानाः कतिचन सचिवाः समेत्य  
कृतप्रणामाः सप्रणयं व्यजिज्ञपन्— ‘देव, देवेनाविदितं किं-  
चिदस्तीति न प्रस्तुमहे कथयितुम् । तदपि देवपादयोरनि-  
तरसाधारणी भक्तिरस्मान्मुखरयति । तदुचितमनुचितं वा  
प्रणयपरवशैरस्माभिरभिधीयमानमाकर्णयितुमर्हति स्वामी ।  
देव, स्वहृदयेमपि राज्ञा न विस्त्रम्भणीयम् । किमुतापरे !  
इयं हि स्वभावसरलनिजहृदयजनिता सर्वविश्वासिता विश्वा-  
नर्थकन्दः । क्षमापतयः शैलूषा इव मन्त्रिषु नाटयन्ति विस्त्र-  
म्भं न तु वध्नन्ति मनमा । यतश्चिरपरिचयममुपचितेन विस्त्र-  
म्भेण मन्त्रिषु निवेशितराज्यभारा राजानस्तैरेव व्यापादिता  
इति लोकप्रवादा मुखरयन्ति नः श्रोत्रपथम् । अपि च स-  
र्वथायमनर्थानुबन्धी परिहृतनिखिलेतरव्यापारः पक्षमललो-  
चनायामत्यासृङ्गः । यतः सुरासुरसमरकण्डूलदोर्दण्डमण्डली-  
हेलोह्लासितकैलासकण्ठोक्तपराक्रमः, प्रतापभयविनमदनेकवि-

द्याधरमकुटमणिपादपीठविलुठितचरणोऽपि रावणः प्रणय-  
 भरेण जनकदुहितरि जनितपारवश्यः समरशिरसि दशरथ-  
 तनयनिधनाय निजकरविमुक्तेन रणलक्ष्मीमुखकमलविका-  
 सदिवसकरसहचरेण चक्रेण यशःशेषतामनीयंत । अपि च तप-  
 श्चरन्नतिदुश्चरमरविन्दसद्वा शङ्कितवलमथनप्रेषितवारयोषि-  
 द्विरचितविलासविलोकनविगलितधृतिरनुभवन्नात्मभुवश्चापलं-  
 मभजदपहास्यताम् । तथा तथागतोऽपि कदाचित्कामेशर-  
 पतनपरवशकरभपरिषदहमहमिकया परिग्रहपर्याकुलां कामपि  
 बालेयीमालोकयन्करुणारसतरलितमतिराविर्भवदनेकशतभग-  
 शबलितकरभीवेषः क्षणमस्थादिति नास्तिकचूडामणर्मही-  
 यान्ननु कलङ्कस्तस्य । तदित्थमयशःपङ्कपयोधरागमे धर्मक-  
 मलाकरनिमीलननिशामुखे द्वितीयपुरुषार्थपरुषराजयक्ष्माणि  
 जडजनजनितसंबाधे विवेकिलोकनिन्दिते कंदर्पवर्त्मनि न  
 निर्भरं निदधति कृतधियः पदम् । तदविरोधेन धर्मार्थ-  
 योरनुभवन्कामसुखमजहदवनीपतिधर्मं पन्नगपरिवृट्परिभा-  
 वुक्तेन बाहुना पालय पयोनिधिरशनालंकारिणीं धरणीम् ।  
 इति प्रणयस्वरूपसाक्षात्करणमणिदर्पणाभानि बहुविधनिदर्श-  
 नसंवादितार्थानि प्रेक्षावदेकान्तहृद्यानि तदात्वकटुकान्यप्यु-  
 दर्कमधुराणि मन्त्रिवचनानि वनितोपभोगकुतूहलजालजटि-

लिते जननाथचेतसि निरवकाशतयेव न पदमलभन्त ॥

अथ भाविपरिभवचकितस्वान्तेषु सामन्तेषु कर्तव्याभा-  
वेन मूकीभवत्सु, शोककृशानुपरामर्शमर्मरितमनसि सीदति  
चिरंतने राजपरिजने, पर्यश्रुनयनेषु प्रवृत्तवनगमनश्रद्धेषु  
पौरवृद्धेषु, पार्थिवस्तावन्मात्रतया धरित्रीराज्योपभोगादृष्टानां  
तथाभावितया तस्य वस्तुनः, दुर्निवारतया मकरध्वजस्य,  
दुरतिक्रमतया च नियतेर्निरन्तरनिपतदनङ्गशरशकलीकर-  
णभयादिव पलायितविवेकः, प्रकृतिनिष्ठुरे काष्ठाङ्गारे नि-  
जभुजादवतार्य राज्यभारम्, राजीवदृशा सह रन्तुमारभत ॥

कदाचित्प्रहतमृदुमृदङ्गं रङ्गमधिवसन्विलासिनीनामतिच-  
तुरकरणबन्धवन्धुरमनङ्गतन्त्रशिक्षाविचक्षणविटविदूषकपरि-  
षदुपास्यं लास्यमवालोकिष्ट । कदाचिदनुगतवीणावेणुरणित-  
रमणीयं रमणीनां गीतमाकर्णयन्कर्णपारणामकार्षीत् । कदा-  
चिद्विकचकुसुमपरिमलतरलमधुकरकलरवमुखरिते लताम-  
ण्डपे विरचितनवकिसलयशयने कुशोदरीमरीरमत् । कदा-  
चिद्वनकरीव करिणीसखः सह दीर्घदृशा विहरन्विहारदी-  
र्घिकां बलवदास्फालनभयादिव समुत्तरत्तरङ्गलङ्घितमणिसो-  
पानपथां परस्परलीलाप्रहारदोहलावचितनलिनशयनसमुद्दीन-

कलहंसंधवलपक्षपटलमुहूर्तघटितवियद्वितानामतानीत् । कदा-  
चिच्चन्द्रशालातलप्रसारितेशयनमध्यं तनुमध्यया सहाधिवस-  
न्वसन्तर्यामिनीषु निरन्तरमाविर्भवद्विरमृतकरकिरणकन्दलैः  
कंदर्पदन्तावलकर्णतालावचूलत्रामरैर्नयनचकोरयोरातिथेयीम-  
नल्पामकल्पिष्ट ॥

तदेवं मनोरथपथातिवर्तिष्वमर्त्यलोकसुलभेषु विषमेषु-  
विलाससाफल्यसंपादितविषयसुखेषु निमज्जति निकामवि-  
जृम्भितरजसि राजनि, कदाचित्कस्यांचन निशीथिन्याम-  
नेन सह सौधशिखरभाजि पर्यङ्के पञ्चशरकेलीपरिचयपौ-  
नःपुन्यजन्मना परिश्रमेण परवशा महिषी सुष्वाप ॥

ततश्चटुलचकोरचञ्चुपुटकबलनादिव विरलमहसि चन्द्र-  
मसि निखिलनिशाजागरणजातया सुषुप्सयेव प्रविशति चर-  
मगिरिगुहागह्वरम्, अवतरदनूरुसारथिसपर्यापर्याकुलेन सप्त-  
र्षिलोकेन विकचकुसुमकुतूहलादवचित इव विचेयतामुपेयुषि-  
ज्योतिषां गणे, गतप्राये रजन्यास्तुर्यप्रहरे, राज्ञी स्वप्नत्रयमद्रा-  
क्षीत् । अत्याक्षीञ्च तत्क्षण एव सा संजातशोकप्रसादविद्रावितां  
निद्राम् । अश्रौषीञ्च प्रबुध्यमानभवनकलहंसरवमांसलं वचो  
मङ्गलपाठकानाम् । समुदस्थाञ्च सत्वरसमुपसृतयामिकयुव-



तिजनप्रसारितहस्तावलम्बना प्रलम्बमानकेशहस्तविन्यस्तवाम-  
हस्ता शनैः शनैः शयनतलात् । उदमीमिलञ्च विकचोत्पलवि-  
भ्रममुषी चक्षुषी सकलदोषपरिहारिणि भगवदर्हत्परमेश्वरस्य  
श्रीमुखाम्भोजे । प्राणंसीञ्च प्रचुरभक्त्या वद्धाञ्जलिः प्रशि-  
थिलितकवरीचुम्बितमहीतला निखिलभवकुशहरं भगवन्तम् ।  
व्यचीचरञ्च विगलितनिद्राकृतालस्या, किमस्य फलं स्वप्रस्ये-  
ति । व्यधाञ्च मनो भर्तुर्मुखादस्य फलश्रुतौ ॥

अथ रजनीविरहजनितमसहमान इव परितापमपरजलनि-  
धिजलमवगाहमाने यामिनीप्रणयिनि, तरणिरथतुरगखरसुर-  
पुटपरिपतनभयेन कापि गत- इवानुपलक्ष्यमाणे तारागणे,  
गगनपयोनिधिजठररूढविद्रुमलतावितानविडम्बिनि प्रथम-  
गिरिपरिसरवनदावविभ्रममुषि प्रत्यग्रजनितप्रत्यूषगर्भरुधिर-  
पटलपाटलिमद्गुहि पलत्रयति वलमथनदिशामुखमरुणकिरण-  
कलापे तपनदर्शनरसादिव विकसिततामरसदृशि विकचिन-  
दलनिचयकवचितककुभि कमलाकरे, प्रवृध्यमानपङ्कजिनी-  
निःश्वाससन्नद्धचारिणि प्रसृमरतुहिनसलिलकणनिकरपरि-  
चयसमुपचितजडिमनि घटमानरथाङ्गमिथुनविहिताशिषि वि-  
रहिनयनजलवर्षिणि विसृमरकुसुमपरिमलवासितहरिति वा-  
तुमारब्धवति मरुति वैभातिके, निजसुहृदभिभावुकदि-

नकृदुदयदर्शनपरिजिहीर्षयेव घटितदलकवाटमुद्रे निद्राम-  
 भिलषति कैरवाकरे, वाराकरचिरनिवासजनितजडिमवि-  
 घटनविधृतारुणकम्बल इव विभाव्यमाने दिवसभुजंगफ-  
 गारत्ने गगनमुरभिदाभरणकौस्तुभे गभस्तिमालिनि महः-  
 स्तामैः स्तबकयति पूर्वमचलम्, अनुष्ठितदिवसमुखवि-  
 धेया विजया विहितवैभातिककृत्यं कृतजिनचरणसपर्य-  
 पर्यङ्किकानिषण्णं सविनयमभ्येत्य राजानमर्धासनमध्या-  
 सिष्ठ । पुनरभाषिष्ठ च मुखाकृतिसूचिताकृता जिज्ञासा-  
 परवशपार्थिवकृतानुयोगा पङ्कजाक्षी— 'आर्यपुत्र स्वप्रे  
 विकसितकुसुमसौरभसंभ्रमदलिकुलमुखरितहरिदवकाशमहि-  
 मकररथमार्गलङ्घनजङ्घालवितपनिबिडितवियदाभोगमभिनव-  
 घनपरिषदभिभावुकपलाशपटलकवचितवपुषमरुणकिरणशो-  
 णकिसलयप्रसूनदर्शिताकालसंध्यं कमप्यशोकशास्त्रिनमवालो-  
 किषि । स च क्षणेन क्षोणीरुहः कुलधरणीधर इव कुलि-  
 शपतनेन शतधा शकलीकृततनुरपतदवनीपृष्ठे । समुदतिष्ठच्च  
 तस्य तरोर्मूलादकठोरदलपुटलुठितेन लोहितिम्ना लिम्प-  
 ल्लोचनपथमधरितदिवसकरबिम्बेन जाम्बूनदघटितेन किरी-  
 टेन गोभितशिखरभागस्तुङ्गविशालवितपकवलितवियदन्त-  
 रालः कोऽपि कङ्कलिः । तत्र च प्रालम्बिष्ठ प्रथमानपरि-

मलतरलमधुकरमालं मालाष्टकम् । तथाविधं तमनुभूय-  
स्वप्रवृत्तान्तं प्रवृत्तहर्षविषादा च तत्क्षण एव निद्राममुञ्चम् ।  
आचक्ष्व फलममुष्य' इति ॥

तदनु नरपतिरवनीरुहपतनदर्शनादकुशलमात्मानि शङ्क-  
मानोऽपि चामीकरकिरीटनिरीक्षणनिवेदितेन तनयलाभेन  
मुदमुद्गहन्नधिकविकसितवदनतामरसः सरसीरुहासनविला-  
सिनीचरणनखमणिचन्द्रकामिव दशनकिरणकन्दलीं दर्श-  
यन्स चतुरमवोचत्— 'देवि, पक्कमद्य नश्चिरविरचितेन  
जिनपादपङ्केरुहसपर्याप्रबन्धेन । फलन्ति च सकलभुवनमहनी-  
यतपसामवितथवचसामत्रभवतामृषीणामाशिषः । तथा हि—  
कथयति कनकमकुटः कल्याणि, ते तनयम् । तस्योदयमा-  
वेदयति पतितपादपमूलरूढः कठोरेतरः स कङ्कलिः । अ-  
मुष्य' च वधूः सूचयन्ति ताः पुष्पस्रजः' इति । दयितव-  
चनामृतपरितोषितस्वान्ता सीमन्तिनी 'महीरुहपातः किम-  
भिधत्ते?' इति महीश्रितमप्राक्षीत् । 'तदपि किमपि मे निवे-  
दयत्यमङ्गलमवनिरुहपतनम्' इति कथयति जगतीपतावपः-  
तदनिलरयहता वनलतेव महीतले महिषी । ततः क्षितितल-  
विलुठितवपुषं विगलदविरलबाष्पजलपूरतरत्तरलतारकदृशं  
शिथिलितनहनविस्मरकेशमसृणितभुवमविरतनिःश्वसितमरु-

दूष्ममर्मरितदशनच्छदकिसलयं विधुंतुदकवलितमिव तुहिन-  
 किरणबिम्बमन्तर्गतविषादविषवेगश्याममाननमुद्बहन्तीं दत्र-  
 दहनशिखापरामर्शपरिस्लानामिव वनलतां वनकरिसमुत्पा-  
 टितां दिनकरमरीचिपरिचयपचेलिमामिव मृणालिनीं मानि-  
 नीं मन्युभरपरवशः पृथ्वीपतिरवतीर्य पर्यङ्कादधरितभुजंगप-  
 तिभोगसौभाग्येन भुजद्वयेन समुत्क्षिप्य स्वाङ्कमारोपयन्नति-  
 त्वरितपरिजनोपनीतैर्मलयजमृणालघनसारतुषारप्रमुखैः शि-  
 शिरोपचारपरिकरप्रकरैः प्रत्युत्पन्नसंज्ञामकार्षीद्व्याहार्षीच्च—  
 'भीरु, केयमाकस्मिककातरता तरलयति भवतीम् ?' केन  
 जगति स्वप्नानामवितथफलतान्वभावि ? भावि वा वस्तु  
 कथमस्तु प्रतिबद्धम् ? पुराकृतसुकृतेतरकर्मपरिपाकपराधी-  
 नायां विपदि विषादस्य कोऽवसरः ? विषादः किं नु  
 विपदमपनुदति ? प्रत्युत विपदामेव भवे भवे भवप्रबन्धमनु-  
 बध्नाति । तदेवमुभयलोकविरोधी विषादः किमित्याद्विद्यते ?  
 यश्च समुपस्थितायां विपदि विषादस्य परिग्रहः सोऽयं च-  
 ण्हातपचकितस्य दावहुतभुजि पातः । ततो हि कृतधियस्त-  
 त्वचिन्तया विपदामेव विपदं वितन्वन्ति । किं चावयोरन-  
 न्ताः खल्वतीता भवाः । न तेषु संगतिस्तथैव भाविन्यपि  
 भवप्रबन्धे । ततस्तदन्तरालगतकतिपयदिवसपर्यवसायिनि

संगमेऽस्मिन्कस्तवायमाग्रहः ? संसृतौ हि वियोगः संयोगिनां नियोगेन भविता । त्वमपि किमेतन्न जानासि ? किमवगाहितजिनशासनः कृती जनो विपदि संपदि वा बाह्य इव मोमुह्यते ? कः स्यादेवंकृते कृतिनामविशेषज्ञाद्विशेषः ? किं तु विशेषतस्त्वमशेषदोषहरं भगवन्तमतः परमाराधयेः । कुर्वाथाश्च पात्रदानादिना पवित्तमात्मानम् । किमन्यदात्मनामस्ति शरणम् ? अस्ति चेदायुषः शेषः शेषैव जिनपादाभोजलब्धा भवाब्धौ भव्यानामुपप्लवमुपशमयेत् । तस्माद्विवेकविधुरजनविषयाद्विषादान्निवर्तयितुमात्मानमर्हसि' इति । ततः प्रियतमवदनतुहिनकिरणमण्डलविनिर्यदमलवचनामृतनिर्वापितविषादविषानला विलासिनी शरदि सरसीव शनैः शनैः प्रसादं प्रत्यपद्यत । प्रावर्तत च यथापुरमत्रनिपुरंदरमनुवर्तितुम् ॥

अथ कतिपयदिवसापगमे परिणतशरकाण्डपाण्डुनाकपोलयोः कान्तिमण्डलेन तुहिनमहसमिव वासवीया दिशा शंसति स्म गर्भे गर्भरूपस्य परिणामं हरिणाक्षी । काष्ठाङ्गारकाननदिधक्षया ज्वलिष्यतः सुतप्रतापानलस्य धूमकन्दल इव कालिमा कुचचूचुकयोरदृश्यत । तनयमनसः प्रसाद इव वहिः प्रसृतश्चक्षुषोरलक्ष्यत धवलिमा । निखिलजन-

दौर्गत्यदुःखद्रुहि गतवति गर्भमर्भके विभ्रतीव भीतिमुदरा-  
दतिदूरं दरिद्रता प्राद्रवत् । बुद्धेव भाविनं स्नुषाभावमर्भव-  
दवनौ पदन्यासपराङ्मुखी । गरिम्णा गर्भे समुपेयुषि दुर्ध-  
रतां क्लेशिताधरपल्लवाश्चामरपवना इव दौहृदश्रियः प्रतिक्षणं  
निःश्वासाः प्रासरन् । निखिलभुवनवास्तव्यानां वस्तूनां  
भोक्कारमात्मजमावेदयन्तीव विविधरसास्वादलालसा समजनि  
राक्षी । परिजनवनिताकरपल्लवात्पाद्युगलमाकृष्य पार्थि-  
वमकुटमणिशिलाशयनेषु शाययितुमचकमत कमलाक्षी । अपि  
भूषणानामुद्रहने क्लाम्यदङ्गयष्टिस्त्रयाणामपि विष्टपानां भारमं-  
सशिखरे निवेशयितुमुदकण्ठत कम्बुकण्ठी ॥

तदेवमुपचितदौहृदलक्षणामेणाक्षिमालोक्य कदाचिदतनुत  
नरपतिरन्तश्चिन्ताम्— ‘ आपन्नसन्त्वेयमावेदयति फलमभ्यु-  
दयशंसिनः स्वप्नस्य । किमेवमपरोऽप्यशिवशंसी फलिष्यति ?  
केन वा विनिश्चेतुं पार्यते ? भवितव्यता फलतु वा  
कामम् । का तत्र प्रतिक्रिया ? न हि पुराकृतानि  
पुरुषैः पौरुषेण शक्यन्ते निवारयितुम् । किं तु दुष्कृतप-  
रिपाकभाविना दुर्निवारेण दुःखेन यद्यपि वयमभिभूयेमहि  
तदपि कुरुकुलनिरन्वयविनाशपरिहाराय परिरक्षणीया प्रय-  
त्नेन पत्नीयमन्तवत्नी ’ इति । ततश्च विश्रुतविश्वशिल्पकौ-

शलं विश्वकर्माणमिव प्रत्यक्षं तेषकमाहूय गर्भदोहलजनि-  
 तकेलीवनविहरणमनोरथां मनोरमां विनोदयितुमभिमतदे-  
 शंगमनकौशलशालिनं कमपि यन्त्रकलापिनं कल्पयेति  
 महीक्षिदादिक्षत् । अद्राक्षीच्च सत्वरशिल्पिकल्पितमकल्पि-  
 तनिर्विशेषमशेषजननयनहर्षदायिनं शिखिनम् । अदाच्च तस्मै  
 विस्मयमानमना मानवेश्वरो मनोरथपथातिवर्ति कार्तस्वरा-  
 दिकम् । व्यहरच्च मनोहरेषु विहारोपवनेषु वनितानारोप्य  
 मयूरयन्त्रे जरेन्द्रः ।

इत्थं गमयति कालं कामसुखसेवारसेन राजनि राजीवदृशश्च  
 क्रमादभिवृद्धे गर्भे निर्भरराज्योपभोगनिष्ठः काष्ठाङ्गारोऽप्या-  
 कृतिमिव क्रतन्नतायाः साक्षात्कारयन्नयशःशरीरमिवाकल्प-  
 मवस्थापयन्सज्जनसरणिमिव खिलीकुर्वन्सर्वजननिप्राह्यतामिव  
 प्रतिगृह्णन्प्रकृतिमिव तुच्छतायाः प्रदर्शयन्पृथिवीपतावुचिते-  
 तरमुपरचयितुमुपाक्रंस्त, प्राक्रंस्त च प्रतिदितमेवं चिन्तयि-  
 तुम्— ‘विहरदश्वीयस्त्रुरपुटविघटितधरणीतलोत्थितधाराल-  
 रजःपटलघटितरिपुमण्डलोत्पातपांसुवर्षेण समरहर्षलमदव-  
 दिभकपोलतटविगलितमदजलदर्शितापरकालिन्दीप्रवाहेण वि-  
 लसदसिमरीचिजालमेचकितदशदिशामुखेन युद्धोन्मुखसुभट-  
 भुजदण्डकुण्डलितकोदण्डविडम्बितपितृपतिवक्रकुहरेण भुवन-

सकलभुवनाधिपत्योपभोगसुखितमपि दुःखयति हि पारत-  
न्वयम् । तत्केनापि व्याजेन व्यापाद्य राजानं व्यपगत-  
पारतन्वयशोकशङ्कुर्निःशङ्क एव महीं मदेकशासनां विधा-  
स्यामि' इति ।

इत्थमनुवर्तमानमनोरथम्, कदाचित्कनकगिरिशिलातल-  
विशालस्य विमलदुकूलवितानविराजिनः प्रलम्बमानकदलि-  
काकलापस्य काञ्चनशिलास्तम्भशुम्भतो महतो मण्डपस्य  
मध्यभागनिवेशिनि निष्टप्राष्ट्रापदनिर्मितवपुषि विचित्रास्त्र-  
णशोभिनि सिंहासने समासीनम्, पृष्ठतः स्थापितेन राज्ञ-  
लक्ष्मीनिवासपुण्डरीकपाण्डरेण धवललातपत्रेण तिलकितमूर्धा-  
नम्, उभयतः स्थिताभिरनुक्षणरणितमणिपारिहार्यमुखर-  
बाहुलतिकाभिर्वारवामनयनाभिः सविलासविधूयमानविमल-  
चामरमरुदान्दोलितकुसुमदामसुरभितवक्षःस्थलम्, मूर्तिम-  
न्तमिव शौर्यगुणम्, विग्रहवन्तमिवावलेपम्, आत्मदेह-  
प्रभाकवचितकाष्ठं काष्ठाङ्गारं परिवार्य प्रकटितप्रश्रयाः सम-  
न्तादासिषत सामन्ताः ।

अथ तानालोक्य कपटकर्मपटिष्ठः काष्ठाङ्गारः स्वहृदय-  
विपरिवर्तमानार्थसमर्थनचतुरं किमपि वचनमचीकथत्—  
' किमपि विवक्षतामेव नः क्षीणतामयासिषुरनेके दिवसाः ।



अद्यापि लज्जमानमिव मानसमन्तराकर्षति रसनाम् । परि-  
वाद्पविपतनभीतेत्र गलकुहरान्न निःसरति सरस्वती ।  
पातकपङ्कपतनातङ्कादिव कम्पते कायः । किमेतत्स्वन्तं  
दुरन्तं वेति स्वान्तं न मुञ्चति चिन्ता । तदपि दैवादेशलङ्घन-  
भयोत्खातशङ्काशङ्कुनिरङ्कुशेन मनसा समावेद्यते । स्वप्ने  
केनापि पार्थिवपरिपन्थिना दैवतेन 'निहत्य राजानमात्मानं  
रक्ष' इति निरनुक्रोशेन समावेद्यते । कात्र प्रतिक्रिया ?  
किं वात्र प्रयुज्यते ? यदिहास्माभिर्विधीयेत तदभिधीयताम् ।  
इति पापिष्ठेन काष्ठाङ्गारवचनेन कुपितकण्ठीरवकण्ठनिः-  
सृतेन स्वनेन वनकरिण इव कांदिशीकाः, निष्कृपनिषाद-  
निर्दयाकृष्टिनिष्ठचूतेन चापटङ्कारेण रङ्गा इव धृतातङ्गाः,  
प्रमादप्रवृत्तेन प्राणिवधेन तपोधना इव सद्यःसंजातभयाः,  
सर्वकषशोकपावकपच्यमानतनवः, संतापकृशानुधूममिव श्या-  
मलिमानमाननेन दर्शयन्तः, पातालतलप्रवेशाय दातुमवकाश-  
मर्चयन्त इव त्रिकचकमलदलनिचयेन मेदिनीमवनमितदृशः,  
प्रसृमरनिःश्वासनिर्भरोष्णमर्मरिताधराः करनखरशिखरवि-  
लिखितास्थानभूमयः स्वान्तचिन्त्यमाननरपतिदुश्चरितदूय-  
मानाः दुःखभरभज्यमानमनोवृत्तयः कर्तव्यमपरमपश्यन्तः  
पश्यन्तश्च परम्परमुखानि, मूकीभावेन दर्शितदुरवस्थमवा-

स्थिषत मन्त्रिणः ॥

ततस्तूष्णीभावाविवृतविसंवादेशु स्वेदसलिलनिवेदितवे-  
दनानुबन्धेषु चित्रगतेष्विव निष्कम्पनिखिलाङ्गेषु मन्त्रप्र-  
भावनिरुद्धवीर्येष्विव विषधरेषु विगतप्रतीकारतया हूत्कुर्वा-  
णेषु सचिवेषु, धर्मदत्तो नाम धर्मैकतानबुद्धिरमात्यमुख्यः  
प्रज्ञाप्रदीपदृष्टकाष्ठाङ्गारहृदयगतार्थोऽपि पार्थिवपक्षपातादनपे-  
क्षितप्राणः सधीरमभाणीत्— ‘आयुष्मन्, नैकदोषति-  
मिरविहरणरजनीमुखं राजद्रोहं दौरात्म्यादुपदिशति दैवते-  
ऽस्मिन्नाकस्मिकः कोऽयमादरः ? पश्य विश्वंभरापतयो  
ह्यतिशयितविश्वदेवताशक्तयः । तथाहि— यस्त्वपकरोति  
देवताभ्यः स पुनः परत्र विपद्येत वा न वा । मनसापि  
वैपरीत्यं राजनि चिकीर्षता चिन्तासमसमयभाविनी विप-  
दिति नैतदाश्चर्यम् । यदेकपद एव सह सकलसंपदा संप-  
नीपद्यते प्रलयः स्वकुलस्यापि । परत्रापि पापीयसस्तस्याधो-  
गतिरपि भवितेति शंसन्ति शास्त्राणि । तद्विवेकविधुरजन-  
गतागतक्षुण्णमयशःपङ्कपटलपिच्छिलमभितःप्रसरदपायकण्ट-  
ककोटिसंकटमशेषजनविद्वेषविषधरविहारभीषणमपर्यवसायि-  
परिवादपर्यायदावपावकपरीतं पार्थिवविरुद्धमध्वानं सुधियः  
के नाम वगाहन्ते । प्रकृतिमूढमतयः प्रेक्षाविहीना हि सुञ्च-

न्तः सौजन्यं संचिन्वन्तः सर्वदोषानुत्सारयन्तः कीर्त्तिमुररी-  
 कुर्वाणा अवर्णवादं विनाशयन्तः कृतं व्याक्रोशयन्तः कृत-  
 व्रतां परिहृत्य प्रभुतामनुप्रविश्य बालिश्यमनारोप्य गरि-  
 माणमारोप्य लघिमानमनर्थमप्यभ्युदयममङ्गलमपि कल्याण-  
 मकृत्यमपि कृत्यमाकलयन्ति । भवादृशां पुनरीदृशेषु विषयेषु  
 'कः प्रसङ्गः' इति । पृथिवीपतिसङ्गपिशुनं धर्मदत्तवचनं का-  
 ष्टाङ्गारस्य मदपरिणतवारणस्येव निवारणार्थं निष्टुरनिशि-  
 तसृणिपतनं परवादिवर्गस्येव निसर्गनिर्दोषानेकान्तसमर्थनं  
 प्रकृष्टकुलजातस्येव प्रमादसंभवदनिवार्यात्मस्खलितमरुन्तुद-  
 मभूत् ॥

तद्वचनमधिक्षिप्य क्षेपीयः क्षितितलादुत्तिष्ठन्काष्ठाङ्गा-  
 रस्य स्यालः सालप्रांशुकायः कन्द इव हेयतायाः काष्ठेव  
 काठिन्यस्य काङ्क्षितकाश्यपीपतिनिधनो मथनः 'कथयन्तु  
 कामं काका इव वराकाः । न कदाचिदपि देवेन देवतादेश-  
 लङ्घिना भवितव्यम् । भवितव्यताबलं तु पश्चात्पश्येम ।  
 किं च किंकराः खलु नरा देवतानाम् । यदिह देवताः परि-  
 भूयन्ते नरापचारचाकित्येन सोऽयं पाशदर्शनभयपलायित-  
 स्य फणिनि पदन्यासः, करिकलभभीतस्य कण्ठारवकण्ठा-  
 रोहः' इति रोषपरुषमभाषिष्ट । तद्वचनं तु तस्य हृदयं त-

स्करस्येव कर्णासुतमतप्रदर्शनं सौगतस्येव शून्यवादस्थापनं  
परिणतेकरिण इवाधोरणानुगुण्यमतितरां प्रीणयामास ॥

ततः समीहितसाधनाय काष्ठाङ्गारः सचिवेषु प्रतीपगामिषु  
कतिचिदवधीदपधीः । कतिचन कालायसनिगलचुम्बितचर-  
णांश्चकार चोरवत्कारागृहे । जगृहे च राजगृहमपि तत्क्षण  
एव क्षोणीं क्षोभयता बलेन प्रबलेन ॥

अनन्तरमष्टापदनिर्मिते महति पर्यङ्के पाकशासनमिव  
सुमेरुशिरसि निषण्णम्, अपरावियदाशङ्काकृतावताराभस्ता-  
रकापङ्क्तिभिरिव व्याकोशकुसुमनिचयविरचिताभिः प्रालम्ब-  
मालिकाभिः सुरभितवक्षःस्थलम्, अधरितशारदपयोधरकु-  
लेन दुकूलेन मन्दरमिव मथनसमयमिलितेन फेनपटलेन  
पाण्डुरितनितम्बम्, परिचुम्बितदशदिशावकाशेन पद्मिनी-  
सहचरमरीचिवीचिपरिभावुकेन सहजेन तेजःप्रसरेण प्रत-  
प्तचामीकरपरिकल्पितेन प्राकारेणेव परिवृतम्, शेखरकुसुमप-  
रिमलतरलमधुकरकलापपुनरुदीरितकुन्तलकालिमकवचितमू-  
र्धानम्, उभयसविधगतवारयुवतिकरतलविधुतधवलचमरवा-  
लपवननर्तितचेलाञ्चलम्, अन्तिकमणिदर्पणप्रतिबिम्बनिभे-  
नानङ्गसुखानुभवाय नालमेकेनेति देहान्तरमिव धारयन्तम्,  
अनवरतताम्बूलसेवाद्विगुणितेन स्फुटितबन्धुजीवलोहितिसु-

च्छायेन दशनच्छदालोकेन प्रभूततया मनस्यमान्तं रागसंभार-  
मिव बहिरुद्धमन्तम्, निजमुखलक्ष्मीदिदृक्षोपनतेन क्षीरज-  
लराशिनेव स्निग्धधवलगम्भीरेण कटाक्षेण विकसितपुण्डरीक-  
दलनिवहधवलितमिव तं प्रदेशं दर्शयन्तम्, नृत्तरङ्गमिव  
शृङ्गारनटस्य निवासप्रासादमिव विलासस्य साम्राज्यमिव  
सौभाग्यस्य संकल्पसिद्धिश्रेत्रमिव कंदर्पस्य सारमिव  
संसारस्य दृश्यमानं मानवेश्वरं विश्वंभरातलविनमितमौलि-  
रभिप्रणम्य प्रतीहारः सप्रश्रयमब्रवीत्— 'देव कुरुकुल-  
कमलमार्तण्ड महीपालबलपयोधिमथनमन्दरायमाणदोर्दण्ड  
दुःसहशौर्यबाधितपरचक्र विक्रमाक्रान्तसकलदिगन्त, सम-  
न्तादागतेन सरभसचलिततुरगखरखुराशिखरदारितधरापरा-  
गपांसुलनभोमण्डलेन मण्डलाग्रमरीचितिमिरितहरिदन्तरा-  
लेन सिन्धुरवरकरटवहृदविरलमदजलजम्बालितजगतीतलेन  
गगननीलोत्पलविपिनविडम्बिकुन्तदन्तुरेण वीरलक्ष्मीभ्रूविर-  
चितभ्रूकुटिकुटिलकार्मुकतरङ्गितेन प्रलयवेलाविशृङ्खलजलाधि-  
जलपूरभयंकरेण निखिलजगदाक्रमणचतुरेण चतुरङ्गवलेन  
प्रत्यवतिष्ठते काष्ठाङ्गारः' इति ।

अथ तेनाश्रुतपूर्वेण वचनेन 'कथं कथं कथय कथय' इति  
पृच्छन्प्रतीहारं झटिति घटितकोपग्रन्थिरन्धीभवन्, पर्यङ्क-

परिसरनिहितमहितकुलप्रलयधूमकेतुकरालं करवालं करे कुर्वन्, अखर्वगर्वसमुत्क्षिप्तदक्षिणचरणाधिष्ठितवामोरुकाण्डः, चण्डरोषाट्टहासविसरदमलदशनकिरणधवलितवदनशशिमण्डलः, स्फुटितगुञ्जाफलपुञ्जपिञ्जरेण क्रोधरागरूपितेन चक्षुषः प्रभापटलेन परितः प्रसर्पता प्रतिभटपलायनमनोरथरोधिनमनलप्राकारमिव प्रवर्तयन्, प्रस्विन्नदेहप्रतिबिम्बिताभिर्भवनभित्तिचित्रयुवतिभिः 'अतिसाहसं मा कृथाः' इति गृहदेवताभिरिव प्रणयपर्याकुलाभिः परिरभ्यमाणः, क्षुद्रनरेन्द्राक्रमणकोपवमितविष इव विषधरस्तत्क्षणमन्यादृश इवादृश्यत काश्यपीपतिः । आदिशच्च प्रतीहारम् 'आनय त्वरितमहितचमूसमूहनिवारणान्वारणानप्रतिहतजवविराजिनो वाजिनोऽसमसमरसाहसलम्पटान्भटान्भञ्जरिपुनृपतिमनोरथान् रथानपि' इति । अथ निजभुजदम्भोलिविस्रम्भादनपेक्षितसहायः सरभसमुत्तिष्ठन्नर्धासनभ्रष्टामुत्कम्पमानकायां समुच्छिन्नमूलामुर्वीतलपतितामिव लतामुत्क्रान्तजीवितामिव निःस्पन्दकरणप्रायां धरणीतलशायिनीं शातोदरीमालोक्य बहुविधनिदर्शनसहितवस्तुस्वभावोपन्यासप्रयासैरप्यनासादितस्वास्थ्याम् 'अस्थाने केयं कातरता ? क्षत्रिये, मद्विरहकातरापि कुरुकुलमूलकन्दगर्भरक्षणाय क्षणादितो गन्तुमर्हसि । श-

पामि जिनपादपङ्केरुहस्पर्शेन' इत्यभिदधान एव निधाय तां  
 मयूरयन्त्रे नरेन्द्रः स्वयमेव तद्भ्रमयांचकार । चकोरेक्षणा-  
 मादाय क्षणेन गगनमुड्डीने यन्त्रशिखण्डिनि खण्डयितुं  
 प्रतिभटान्करकलितकरवालः काश्यपीपतिः कण्ठारव इव गि-  
 रिकन्दरान्मन्दिरान्निरगात् । निर्गते च तस्मिन्विस्मयनीय-  
 विक्रमे विघूर्णितकृपाणविराजिनि राजनि, मृगराजदर्शन इव  
 करिकलभयूथमन्धकारमिव च दिनकृदुदये तदनीकमनेकसं-  
 ख्यमतिदूरं पलायत । पलायमानं वलं वलात्प्रतिनिवर्त्य स्वय-  
 मेव प्रार्थयमाने पार्थिवं कार्त्तव्यकाष्ठां गते काष्ठाङ्गारे  
 राजा तु दारितमत्तकरिकुम्भकूटः, पाटितरथकड्यः, खण्डि-  
 तसुभटभुजदण्डसंहतिः, संहततुरगचमूसमूहः, ससंभ्रमं  
 समरशिरसि विहरन्, विविधकरिरथतुरगखण्डनरभसकु-  
 ण्ठितमण्डलाग्रः, किमनेन कृपाविकलजनसमुचितेन सकल-  
 प्राणिमारणविहरणरसेनेति जनितवैराग्यभरः,

‘विषयासङ्गदोषोऽयं त्वयैव विषयीकृतः ।

सांप्रतं वा विषप्रख्ये मुञ्चात्मन्विषये स्पृहाम् ॥

इति भावयन्, परित्यक्तसकलपरिग्रहः, स्वहृदयमणि-  
 पीठप्रतिष्ठापितजिनचरणसरोजः, काष्ठाङ्गाराय काश्यपीम-  
 तिसृज्य त्रिदशसौख्यमनुभवितुममरलोकमारुरोह ॥

आरूढवति भूभृति भुवनमनिमिषाणामुन्मिषद्विषादवि-  
षविधुराणां पौराणां पङ्किलयति बाष्पजलप्रवाहे महीम्,  
मुखरयति दश दिशां मुखानि निर्दयोरःस्थलताडनजन्मनि  
रवे निरवधिकवेपथूनां पुरवधूनाम्, अवधूतकलत्रपुत्राद्यनुव-  
र्तनेषु निवृत्तिसुखरसाविष्टेषु विशिष्टेषु, काष्ठाङ्गारस्य काठिन्यं  
कथयति मिथः सुजने जने, निरूपयति दुरन्ततां कन्दर्पपार-  
तन्त्र्यस्य पदार्थपारमार्थ्यपरिज्ञानशालिनि विवेकिवर्गे, व्य-  
ग्रगतिर्गगनपथेन गतः स कृत्रिमशिखण्डी निजनगरोप-  
कण्ठभाजि परेतवासे पार्थिवप्रेयसीमपातयत् ॥

अत्रान्तरे वृत्तान्तमिममतिदारुणमम्बरमणिरनुसंधातुम-  
क्षममाण इव ममज्ज मध्येसागरम् । साक्षात्कृतनरपतिमर-  
णाया वरुणादिशः शोकानल इव ज्ज्वाल संध्यारागः । न  
लोकयतु लोकः प्रेयसीं पृथिवीपतेरितीव कालः काण्डपटि-  
कामिव घटयति स्म दिङ्मुखेषु निरन्तरमन्धकारम् ॥

अथ नरपतिसमरधरणीसमुद्रतपरागपटलपरिष्वङ्गपांसु-  
लमङ्गमिव क्षालयितुमपरसागरसलिलमवतीर्णे किरणमालि-  
नि, महीपत्यनुमरणमण्डनसंभृतरक्तचन्दनाङ्गराग इव वसुंध-  
रायाः क्षरितजननयनाश्रुनिर्झरक्षालनादिव क्षयमुपेयुषि ज्यो-  
तिषि सांध्ये, सार्वभौमविरहविषादवेगविधूयमानदिशावधूके-



शकलाप इव मेचके कवचयति भुवनमभिनवे तमसि, नरे-  
 शविनाशशोकादिव संचरत्सायंतनसमीरनिभेन निःश्वसन्त्यां  
 निशायाम्, तनुतरविसलताभङ्गिनीं संसारभङ्गीमुपहसतीव  
 विकसति विकचदलनिचयधवलितदशदिशि कुमुदाकरे, कु-  
 मारोदयसमयसमुन्मेषिहर्षपरवशसुरसंतानिते संतानकुसुमप्र-  
 कर इव तारकानिकरे निरन्तरयत्यम्बरम्, आविर्भवद्वनिप-  
 तनयातपत्र इव पाकशासनदिशि दृश्यमाने यामिनीप्रण-  
 यिनि, प्राप्तवैजननमासा महिषी सा प्राणनाथविरहदुःखभा-  
 रान्तरितप्रसववेदना तस्मिन्नेव पितृनिवासे बालचन्द्रमसमिव  
 पश्चिमाशा विपश्चिल्लोकनयनहारिणं हरिताश्वमिव पूर्वकाष्ठा  
 काष्ठाङ्गारपर्यायतिमिरध्वंसिनं सृनुमसूत ॥

सुतसुधासूतिदर्शनसमासादितजीवितवहनवात्सल्या तज्ज-  
 न्ममहोत्सवसंभ्रमाभावपुनरुक्तविषादा पुत्रमङ्गे निधाय प्रल-  
 पितुमारभत— 'यस्य जन्मवार्तानिवेदनमुखरा हरिष्यन्ति  
 पूर्णपात्रं धात्रीजना जननाथेभ्यः, यस्मिंश्च कृतावतारे का-  
 राध्यक्षकरत्रांटितशृङ्खला विशृङ्खलगतयश्चिरकालकृतधरणी-  
 शयनमलिनितवपुषो वन्दीपुरुषाः पलायमाना इव कलिसै-  
 न्याः समन्ततो धावेयुः, यस्मिंश्च जातवति जातपिष्टातकमु-  
 ष्ट्रिर्वर्षपि अरितहरिन्मुखमुन्मुखकुब्जवामनहठाकृष्यमाणनरे-

न्द्राभरणं प्रणयभरप्रवृत्तवारयुवतिवर्गवलगनरणितमणिभूषण-  
निनदभरितहरिद्वकाशं निर्मर्यादमदपरवशपण्ययोषिदाश्लेष-  
लज्जमानराजवल्लभं वर्धमानमानसपरितोषपरस्परपरिरब्धपा-  
र्थिवभुजान्तरसंघट्टविघटितहारपतितमौक्तिकस्थपुटितास्थान-  
मणिकुट्टिमतटं कुट्मलितसौविदल्लनिरोधसंलापनिरङ्कुशप्रवि-  
ष्टाशेषजानपदजनितसंवाधं सादरदीयमानकनकमणिमौक्ति-  
कोत्पीडमुद्गाटितकवाटरत्नकोशप्रविशदचकितलोकलुप्यमान-  
वस्तुसार्थमर्थिगणगवेषणादेशनिर्गतानेकशतप्रतीहारानीतवनी  
पकलोकमुल्लोकहर्षविहितमहार्हजिनमहामहमहमहमिकाप्रविष्ट-  
विशिष्टजनप्रस्तुयमानस्वस्तिवादं सौवस्तिकविधीयमानमङ्गला-  
चारमाचारचतुरपुराणपुरंध्रीपरिषदभ्यर्च्यमानगृहदैवतं दैवज्ञ  
गणगृह्यमाणलगुणविशेषमशेषजनहर्षतुमुलरवसंकुलं राजकु-  
लमवलोकयेत्, स त्वमारसदशिवशिवावक्रकुहरविस्फुरदनलक-  
णजर्जरिततमसि समीरपूरितविवरवाचाटनृकरोटिकर्परकलि-  
लभुवि डामरडाकिनीगणसंपातचकितपुरुषपरिहृतपरिसरे प-  
च्यमानशवपिणितविस्त्रगन्धकटुके कल्याणेतर्चिताभस्मसंक-  
टे प्रेतवाटे जात, कथमपि जातः कथमनुपलक्षितरक्षाप्रकारे  
प्रणयिजनशून्ये प्रतिभटनगरपरिसरपरेतवासे वसन्वर्धिष्यसे  
वा । इत्थमपगतकरुणमतिदारुणमाकस्मिकमप्रतिक्रियमनु-

भूतपूर्वमतिदुःसहं विधिविलसितं विलोकयन्त्या न मे प्राणाः प्रयान्ति । किमिह करोमि ? किं वा व्याहरामि ? यदि त्यजामि जीवितं जीवितेश्वरवचनलङ्घनजन्मा महान्दोषः' इत्येवं चान्यथा विलपन्ती विगतपरिकरां परितापविह्वलामत्रलाम् 'अलमलमतिप्रलापेन' इति कथयन्ती कापि देवता सुतसुकृतपरिपाकप्रेरिता परिचारिकायाश्चम्पकमाला वेषमास्थाय संन्यधात् । तिरोऽधाञ्च तद्दर्शनेन जाताश्चासायास्तस्याः पुनस्तन्मुखाकर्णितभर्तृवियोगविनिश्चयेन चैतन्यम् । देवताशक्तिस्तु प्राणप्रयाणं न्यरौत्सीत् । अरोदीच्चातिदुःसहं लब्धचेतना । प्रालापीञ्च बहुप्रकारम् । एवमवचनगोचरमापदमनुभवन्तीमात्मजपरिरक्षणपराञ्जुखीमात्मत्यागाभिमुखां च तामालोक्य चम्पकमाला 'किमेवं देवि, खिद्यसे । पश्य तव तनयस्य तरुणतामरससोदरयोश्चरणयोररुणरेखारूपाणि रथकलशपताकादीनि सान्नाज्यचिह्नानि । इयं च विभ्रती स्पष्टतरतामष्टमीचन्द्रसौन्दर्यहासिनि ललाटपट्टे मुक्तकण्ठमूर्णा वर्णयत्यर्णवाम्बराधिपत्यम् । अयमभिनवजलधरनिनदगम्भीररुदितध्वनिः म्बराज्यम्बीकारमङ्गलशङ्खघोषश्रियमभिव्यनक्ति । तद्भविष्यति भगीरथादीनपि महारथानधरयन्धरायाः पतिरयम् । परित्यज्यतां च परि-

त्राणचिन्ता । चिन्तामणिकल्पः कोऽपि वणिजामधिपतिर-  
धुनैवागत्य तव तनयं ग्रहीष्यति वर्धयिष्यति च महाराजसु-  
तोऽयमिति' इति चतुरतरवचोभिश्चिरपरिचयजनितविश्वासां  
महिषीमाश्रांसयामास । तत्क्षणं एव क्षणदान्धकारमभि-  
नवधौतधाराधारालकिरणेन कृपाणेन दारयन्दारकमादाय  
मृतं सूनुतवचसा मुनिवराणां वचसि विश्वासादेकाकी  
समागच्छन्नतुच्छतेजाः प्रत्यदृश्यत कोऽपि वैश्यः । पश्य-  
न्ती च तं चम्पकमाला 'पश्य देवि, मद्दुक्तोऽयमागतः ।  
विश्वस्यतामेवमन्यदपि मद्रवचनम् । यावदयमेनमादाय कुमार-  
मपसरति तावदन्तरितया त्वया स्थातव्यम्' इत्यभ्यधात् ।  
तदुक्तमुत्तमाङ्गना सापि विश्वसन्ती निःश्वसन्ती च विषादेन  
विगतरक्षणाभ्युपायतया तथाभावितया च तस्य वस्तुनः  
प्रस्तुतस्तनी स्तन्यं पाययित्वा च भूतले भूपलाञ्छनमहितं  
महार्हमङ्गुलीयकमस्य करे न्यस्य सप्रणामम् 'रक्षन्तु  
जिनशासनदेवताः' इत्याचक्षाणा क्षोणीपतिपत्नी परि-  
चारिकाप्रयत्नेन तनयपरिसरादपसरन्ती समीपतरवर्तिनः  
कस्यचन तरोर्मूले तिरोधाय तस्थौ । तावता समुपेत्य स  
वणिकपतिरपगतासुमात्मसुतं प्रेतावासे परित्यज्य पार्थिवतन-  
यमन्वेषमाणः क्षोणीतलशायिनम्, नैशान्धकारपटलभेदिना

देहप्रभाप्रतानेन प्रदर्शयन्तमात्मानम्, राहुग्रहणभयेन धर-  
 ण्यामुद्यन्तमिव मार्तण्डम्, मन्द्रतारेण रुदितरवेण मुखरय-  
 न्तमाशामुखम्, सहजप्रतापविस्फुलिङ्गशङ्काकरेण रत्नाङ्कु-  
 लीयकमरीचिजालेन किसलयितकरम्, अविरलगर्भरागपा-  
 टलवपुष्पमङ्गारकमिव भ्रूगर्भान्निर्गतम्, दुर्गत इव दुर्लभं  
 धनं धरापतितनयमालोक्य हर्षकण्टकिताभ्यां कराभ्यामत्या-  
 दरमादत्त । आदीयमान एव स कुमारः क्षुतमकरोत् ।  
 अश्रावि च तत्क्षणमन्तरिक्षे 'जीव' इति जातजीवितदैर्घ्य-  
 शंसी शब्दः । तेन च दिव्यवचनेन नितरां प्रीतः स वैश्यः  
 काश्यपीपतितनयस्य तदेव नाम संकल्पयन्नल्पविभवमा-  
 त्मभवनमासाद्य 'कथमनुपरतं सुतमुपरत इति कथितवती'  
 इति कृतकरोषेण पत्नीं भर्त्सयमानो वत्समस्याः करे समा-  
 र्पित् । सा च गन्धोत्कटभार्या सुनन्दा चन्द्रमसमिव  
 हृदयानन्दनमानन्दवाष्पवारिमुचा चक्षुषा क्षालयन्तीव क्षिति-  
 तलमिलितधूलीधूमरं तदङ्गमनङ्गमिव रतिरचितचिरममा-  
 राधनमुदितपुरमथनपुनःप्रतिपादितशरीरं कुमारमादरादा-  
 ददे । सा च धात्रीवेषधारीणी देवता दयितमरणेन तन-  
 यवियोगेन च विजृम्भमाणदारुणशोकदहनदह्यमानहृदयाम-  
 नभिमतजीवितां विजयां निजानुभावादाश्चाम्य तामनभि-

नन्दितसनाभिगृहगमनामविदितकर्तव्यां विश्वसत्त्वविस्त्रम्भ-  
वितरणशौण्डडण्डकारण्यान्तःपातिनं पत्रलपरिसरपादपनि-  
र्वासितपथिकपरिश्रमं तापसाश्रममनैषीत् । सा च तत्र  
संतापकृशानुकृशतरा कृशोदरी करेणुरिव कलभेन धेनु-  
रिव दम्येन श्रद्धेव धर्मेण श्रीरिव प्रश्रयेण प्रज्ञेव वि-  
वेकेन तनुजेन विप्रयुक्ता विगतशोभा सती विमुक्तभू-  
षणा तापसवेषधारिणी करुणाभिरिव मूर्तिमतीभिर्मुनिप-  
त्नीभिरुपलाल्यमाना मनसि जिनचरणसरोजमात्मजवृद्धिं च  
ध्यायन्ती समुचितव्रतशीलपरित्राणपरायणा पाणितलविलू-  
नाभिर्मरकतहरिताभिर्दूर्वामुष्टिभिर्मोदयन्ती नन्दनाभिवर्धन-  
मनोरथविनोदनाय मुनिहोमधेनुवत्सानवात्सीत् । सा च  
साधितममीहिता देवता तत्रैव तपोवने तामवस्थाप्य 'सुता-  
वस्थामवगम्यागमिष्यामि' इत्यभिधाय तिरोऽघात् ॥

गन्धोत्कटश्च हर्षोत्कटेन मनसा ममममयप्रहृतभेरी-  
मृदङ्गमर्दलकाहलकांस्यतालशङ्खघोषणमुधितेतरशब्दसमुन्मेष-  
म्, तोषपरवशवंश्यजनजन्यमानसंमर्दविकीर्यमाणपिष्टातक  
पांसुधूसरीभवदहम्करालोकम्, उल्लोकवित्तीर्यमाणवित्तमुद्दि-  
तार्थिवर्गविधीयमानागीर्वादम्, वचनावचनविवेकविधुरपं-  
रिजनप्रवर्त्यमानलीलालापकलकलसंकुलम्, समन्तादावर्ज्य-

मानतैलधारापिच्छिलधरातलस्खलितलोकम्, प्रमोदमयमिव  
 प्रदानमयमिव प्रसूनमयमिव सत्कारमयमिव संगीतमयमिव  
 संमर्दमयमिव लास्यमयमिव लावण्यमयमिव लक्ष्मीमयमिव  
 लक्ष्यमाणमात्मजजन्ममहोत्सवमन्वभूत् । अज्ञः स तु का-  
 ष्टाङ्गारः स्वराज्यलाभजन्मना हर्षेण विहितोऽयमुत्सव इति  
 मन्वानस्तस्मै सगौरवं कुरुकुलमहोपालपरम्परापरिपालितम-  
 खिलमपि राजकोशमदिशत् । आदिशच्च तदपेक्षया तत्क्षणे  
 तन्नगरजांश्च जातान्गन्धोत्कटगृह एव तत्सुतेन सह संवर्ध-  
 यितुम् । तदेवं स्वापतेयेनैव स्वकीयेन सहितस्याहि सप्तमे  
 सप्तसप्तिसमतेजसस्तनयस्य जीवंधर इति प्रथमसंकल्पितं  
 नाम चकार चक्रवर्ती वणिजाम् । ततश्च क्रमेण तैश्च समा-  
 नवयोभिर्वयस्यैरनुजेन सुनन्दानन्दनेन नन्दाढ्येन सममा-  
 ढ्यपरिवृढस्य गन्धोत्कटस्य सन्नानि वर्त्मनि दिविषदामो-  
 षधीनाथ इव नक्षत्रैः, पाकशासनवेश्मनि पारिजात इव  
 कल्पद्रुमैः, उदन्वति कौस्तुभ इव मणिभिरनुवासरं वर्धमा-  
 नलावण्यः पुण्येन प्रजानामवर्धत जीवंधरः । तेन च प्रति-  
 दिवसमुदयमासादयता जलनिधिरिव चन्द्रेण कमलाकर इव  
 दिवसकरेण नितरामैधिष्ठ गन्धोत्कटः ॥

प्रमदोत्कटे गच्छति काले कलहंसपात इव कमलात्क-

मलं दर्पणमिव करात्करं धात्रीणामुपसर्पन् , प्रसर्पता निर्हेतु-  
 कहसितचन्द्रालोकेन बन्धुजनहृदयकुमुदाकरमुल्लासयन् , उ-  
 न्मीलितनिखिलभुवनव्यापिनि निजतेजसि किमनेनेति गृह-  
 प्रदीपान्निर्वापयितुमिव स्पष्टमिच्छन् , अतुच्छरत्नशिलाघटित-  
 भवनभित्तिसनिवेशदृश्यमानमात्मप्रतिबिम्बमद्वितीयताभिनि-  
 वेशेन नाशयितुमिव परिमृशन् , भाविभर्तृभावावबोधिन्या  
 मेदिन्येव विहारधूलीव्याजेनालिङ्गितशरीरः , समीरतरलिता-  
 ग्रैरलिकतटविलुलितैरलकनिचयमेचकैः कचपल्लवैर्बालभाव एव  
 वल्लभत्वमभिलषन्त्याः श्रियः क्रीडाभिसरणमनोरथपूरणाय  
 निशामिव दिवसेऽपि निष्पादयन् , कलमधुरगम्भीरेण कर्णा-  
 मृतवर्षिणा स्वरेण सरस्वतीप्रवेशमङ्गलशङ्खध्वनिमिव सूत्रयन् ,  
 लोकनेत्रचकोरपीयमानलावण्यामृतनिःस्यन्दश्चन्द्र इव दिने  
 दिने दर्शितरूपातिशयः , शनैः शनैः शैशवमत्यक्रमात् । आ-  
 क्रमीञ्च पञ्चमं वयः । ततः पुण्येऽहनि महनीयमुहूर्ते राजपुरी-  
 मध्यमध्यासितस्य निष्टप्राष्ट्रापदघटितेष्टकानिर्मितमूलभित्तेः ,  
 उत्तमप्रमाणोज्ज्वलस्य , निखिलावयवशिखरनिहितमणिमौक्ति-  
 कनिकरेण तारागणेनेव सततसंचारजातश्रमच्छेदाय यथेष्टं  
 निवसता दिवापि दर्शितरजनीशङ्कस्य , पाटितजलधरक्रोडा-  
 प्रविन्यस्तचूडामणिमयस्तूपिकाखमणिना शङ्कितसदातनमध्यं-



दिनस्य, मरकतमणिमयाजिरपृष्ठप्रसारितैर्भौक्तिकवालुकाजालैः प्रतिफलितमिव सतारं तारापथं दर्शयतः, स्फाटिकशिलाघटितबलिपीठोपकण्ठप्रतिष्ठितमहार्हमणिमयमानस्तम्भस्य, संस्तवव्याजेन शब्दमयमिव सर्वजगत्कुर्वता मस्तकन्यस्तहस्ताञ्जलिनिवहनिभेन भगवन्तमर्चयितुमाकाशेऽपि कमलवनमापाद्यतेव भव्यलोकेन भासितोद्देशस्य, हाटकघटितसालपक्षपुटेन वीक्षितुमन्तरिक्षपर्यवसानमुद्भूयनमिव कर्तुमुद्यतेन रजतघटितकवाटपुटविनिर्गच्छन्त्या निसर्गशुचिशुक्लध्यानदेश्यया रश्मिनिकरवेत्रलतया ध्यानपरयमधनसविधविनिर्गच्छदेनोनिकरमिवान्धकारमतिदूरमुत्सारयता शिखरखचितपद्मरागप्रभया प्रसर्पन्त्या वहिर्गच्छदतुच्छभव्यभक्तिरागमिव प्रदर्शयता सततसंभवदहमहमिकाप्रवेशनिबिडधराणिपमकुटकोटिकषणमसृणितमणिभित्त्युदरभासुरेण गोपुरचतुष्टयेनाधिष्ठितस्य, कोमलप्रवालदण्डाग्रप्रथितानामविरतयथार्हसपर्याप्रमोदस्रततसंनिहितसर्वदेवतानिःश्वासनिभेन मातरिश्वना सलीलं कम्पितानां पताकानां किञ्चित्कुञ्चितैरग्रहस्तैरास्तिकलोकमिव समर्पयितुं धर्माभृतमाह्वयतः, प्रतिप्रदेशव्यवस्थापितसमस्तदेवताप्रतिमाप्रकरेण प्रचुरभक्त्योदितशतमुखमुखस्त्रिलमुखभुगागमनभिवाददर्शयतः, प्रकृति-

शान्तैर्मन्त्रमयीभूतवाङ्मयसर्वम्बैः संसारकान्तारदावदहन-  
 ज्ञानध्यानपरैः परहितनिरतस्वान्तैरेकान्तमताभिषङ्गभुजंगदं-  
 शनिरंशश्रीणजगदनेकान्तसंजीवनममर्षणपरं परमागममुप-  
 दिशद्भिर्मुनिवरैरलंकृतमुनिनिकायविराजितस्य, राजपुरीपर्या-  
 यपारिजातभूरुहप्ररोहबीजभूतस्य, कुरुकुलक्षत्रियपुत्रार्हाध्य-  
 यनाभिषेकाद्यारम्भभूमेर्महतः श्रीजिनालयस्य हरिताश्वोदय-  
 हरिद्भाजि भासुरमणिमौक्तिकमालाश्विते काञ्चनसजलकल-  
 शभृङ्गारप्रमुखबहलपरिच्छदलाञ्छितवेदिकोपशोभिनि प्रल-  
 म्बमाननानाविधप्रसूनदामसुरभितककुभि दामशङ्काश्रित-  
 स्फाटिकस्तम्भादुत्पतदलिकुलझंकारसूचितमङ्गलपाठकवचसि  
 भित्तिलिखितचित्रदर्शितसुकृतेतरपरिपाकफलभवप्रबन्धप्रचुर-  
 भक्तिप्रेरितभव्यसार्थप्रस्तूयमानसंस्तवकलकलमुखरितवियति  
 प्रान्तप्रलम्बमानवन्दनादामनि प्रत्यग्रगोमयोपलेपहरितभुवि  
 विप्रकीर्णमङ्गललाजकुसुमहसितहरिति हरहसितधवलवितान-  
 वाससि वसुधासुरप्रवर्तितपुण्याहकर्मणि कालागुरुधूपधूमपट-  
 लनिमीलितातपसंपदि सत्क्रियमाणसकलमनीषिणि प्रहतपटह-  
 पटुरवभरितदशदिशि संख्यातीतशङ्खकाहलतालोत्तालरवबधि-  
 रितश्रवासि संगीतारम्भपुनरुक्तस्फुरितसौन्दर्ययुवतिलोकोद्द्यो-  
 तिति महति विद्यामण्डपे महेन्द्रमकुटपादपीठलुठितचरणस-

रोरुहस्य स्याद्वादा मृतवर्षिदिव्यागमपयोदनिर्वापितसंसारदा-  
वानलस्य भगवतो जिनेश्वरस्य यथाविधि विधीयमाने महार्हे  
महामहे स्वतःप्रकाशितनिरतिशयसारस्वतेन निखिलशास्त्र-  
शाणोपलक्षणानिशितशेषमुष्मिषितपुरुहूतपुरोहितगर्वेण दुर्वार-  
वादिपरिषद्वलेपपर्वतपाटनपाटवप्रकटितस्याद्वादवज्रेणार्यन-  
न्द्याचार्येण गलिततुषखण्डेष्वखण्डेषु तण्डुलेषु पत्रेषु च  
भर्मनिर्मितेष्ववतार्य सप्रणयं प्रतिपादितां सिद्धपरमेश्वर-  
दिव्यसंनिधौ 'सिद्धं नमः' इति पूर्वपदप्रशस्तां सिद्धमातृ-  
कारूपिणीं वाणीं जीवंधरः सप्रणामं प्रत्यग्रहीत् ॥

इति श्रीमद्वादीभसिंहसूरिविरचिते गद्यचिन्तामणौ

सरस्वतीलम्भो नाम प्रथमो लम्बः ।



## द्वितीयो लम्बः ॥

अथ महार्हे रत्नशिलाघटिततले स्फटिकदृषदुपरचितभि-  
त्तिभासुरे वासरालोकपरिभाविमहेन्द्रनीलनिर्मिताङ्गणभुवि  
दुग्धजलधिफेनधवलवितानविभ्राजिनि विराजमानसरस्वती-  
प्रतिमाञ्चितचित्रपटे संचितसकलग्रन्थकोशे कोशनिहितनैक-  
शतनिस्त्रिंशनिरन्तरे स्तवरकनिचोलचुम्बितचारुचापदण्डे कु-  
ण्डलितशिखरमनोहरचण्डयष्टिनि निष्टप्रहाटक्रुघटितदण्डका-  
न्तकुन्ते प्रान्तपुञ्जितनिशितशरप्रकरे प्रासतोमरभिण्डिपाल-  
प्रमुखनिखिलायुधनिरवकाशितखलूरिकोद्देशे कुशेशयासन-  
कुटुम्बनीकोशगृह इव दृश्यमाने महति विद्यामण्डपे पाण्डि-  
त्यपयोधिपारदृश्वना विश्रुतप्रभावेण विश्वव्यवहारशिक्षाविच-  
क्षणेन प्रत्यक्षिताचार्यरूपेणार्यनन्द्याचार्येण समस्तमपि विद्या-  
स्थलं सानुजमित्राय तस्मै सस्नेहमुपादेशि । ततः सप्रश्रय-  
शुश्रूषाप्रहृष्टमनसः प्रकृतिशीतलशीलादाचार्यात्प्रचुरप्रतापो-  
ष्मले तस्मिंश्चन्द्रमस इव चण्डतेजसि कलाकलापः क्रमेण  
समक्रमीत् । अत्युल्बणजराजर्जरितमनवरतजनितकम्पमम्बु-  
जासनमुखचतुष्टयमाविष्टेव पतनभिया विहाय भारती तरु-

णतामरससोदरं तदाननमास्पदीचकार । तथा हि— अपरि-  
 मितार्थोपलब्धिमूलभूतपदरत्नराशिरोहणं व्याकरणम्, दुर्ग-  
 मदुर्मतमहाकर्दमशोषणप्रवणार्कं तर्कशास्त्रम्, याथात्म्याधि-  
 तप्रपञ्चपञ्चास्तिकायवस्तुवास्तवावबोधसिद्धयुपायमपि सि-  
 द्धान्तं यथावदध्यैष्ट । अधिष्ठाय पृष्ठपीठमतिकठोरकुम्भतट-  
 निवेशिताङ्कुशनखरः कुर्वन्नुर्वाधरमिव जङ्गमं मातङ्गमपगत-  
 मदचापलमात्मवशगामिनमनन्यसुलभपराक्रमपरिगङ्गितां प्र-  
 कटीचकार राजसिंहतां राजकुमारः । अतिरभसचटुलखुरपु-  
 टविदलितधरणीरङ्गेण तुरङ्गेण युगपदाक्रमन्दिशां चक्रम-  
 क्रमेण निखिलनिजराज्यहरणदक्षमात्मानमनक्षरमभाषिष्ट ।  
 अनवरतयोग्यापरेण कुमारेणारूढः प्रतिभटमनोरथानपि  
 धरामिव दारयिष्यान्यचिरादिति कथयन्निव रथश्चक्रवी-  
 त्कारव्याजेन व्यराजिष्ट । आकर्णाकृष्टः कर्णे समुपदिश-  
 न्निव मौर्वीन्वनेन समरविजयकलामविरलशरासारवर्षी राज-  
 सूतोरलक्ष्यत लक्ष्यभेदचतुरस्य चापदण्डः । आरम्भसमय  
 एव गुणनिकायाः केंजानप्यतिसूक्ष्मान्पाटयितुं पटुः पार्थि-  
 वसुतेन पाणौ कृतः कृपाणः कृशंतरनखमरीचिसंपर्का-  
 दासन्नविनिपातपरिज्ञानविधुरमहमदिव काष्ठाङ्गारम् ॥

एवं क्रमादभ्यस्तसाहित्यं साधितशब्दशासनं समालो-

कितवाक्यविस्तरं विजृम्भितप्रमाणनैपुणं निर्णीतनीतिशास्त्र-  
हृदयं शिक्षितलक्ष्यभेदं विधेयीकृतविविधायुधव्यापारं पार-  
दृश्वानमश्वारोहणविद्याया विश्रुतवारणारोहणवैयात्यं वीणा-  
वेणुप्रमुखवादनप्रथमोपाध्यायं विदितभक्तमार्गं नैसर्गिकनि-  
त्यविज्ञानवैशारद्यविस्मापितशैलूषलोकमुल्लोकनिखिलनिजच-  
रित्रविराजमानं राजकुमारं कुसुममिव गन्धः क्रीडावनमिव  
वसन्तश्चन्द्रमसमिव शरदागमः कुमुदाकरमिव कौमुदीप्र-  
वेशः करिकलममिव मदोद्गमो यौवनावतारः परं दर्शनीय-  
तामनैषीत् । तथा हि— प्रविविक्शन्त्याः प्रतिभटराज-  
लक्ष्म्याः सुखासिकादानमिव विधातुं वितस्तार वक्षःस्थ-  
लम् । दिशि दिशि चलितस्निग्धधवलदीर्घवपुषः कटाक्षाः  
कान्तिलक्ष्मीजन्मदुग्धजलविविभ्रमं विभ्रति स्म । अंसवल-  
भीसमर्पणाय धरणीमादातुमिव जानुलम्बिनौ बभूवतुर्भुजौ ।  
स्पर्धयेव परस्परं वर्धमानाभ्यां प्रतापकान्तिभ्यामशिशिर-  
शिशिरकिरणयोरद्वैतमिव राजसूनुरदीदृशत् ॥

एकदा तु तमेकान्ते प्रान्ते निवसन्तमन्तेवासिनमालो-  
क्याचार्यः प्रज्ञाप्रश्रयबलेन हेलया संजातां विद्यापरिणतिं  
विमृशन्करतलसंस्पर्शेन सादरं संभाव्य निरवसानव्यसनप्र-  
सूनदायिसंसृतिलताच्छेदकुठारं निरतिशयपरमानन्दपदप्राप्ति-

साधनं सम्यक्त्वधनं समर्पयितुमस्मै कालोऽयमित्याक-  
 ल्य्य गुरुशुद्धिप्रदर्शनेन सविस्त्रम्भमस्य मनः कर्तुं स्व-  
 वृत्तान्तमन्यकथाव्यावर्णनव्याजेन व्याजहार— 'वत्स,  
 वन्दमानविद्याधरमकुटताडितपादपीठकण्ठोक्तमहिमा महीप-  
 तिरभूद्भूतपूर्वः सर्वविद्यासाम्राज्यसंपदुन्मेषविभ्राजिति वि-  
 द्याधरलोके लोकपालो नाम । स तु कदाचिदागमे  
 पयोमुचामम्बराभोगमलिम्लुचं महेन्द्रनीलमणिवातायनति-  
 लकितं सौधवलभीमध्यं सुमध्याभिः सहाधिवसन्घनस-  
 मयलक्ष्मीकुन्तलविभ्रमं किमपि नवाभ्रमपश्यत् । पश्य-  
 त्येव तस्मिन्विस्मयस्तिमितचक्षुषि तत्क्षण एव ननाश  
 नैशान्धकारसोदरः स पयोधरः । तदवलोकनजनितनि-  
 र्वेदः 'सर्वथा सलिलबुद्बुदसहचरा न सन्ति चिराव-  
 स्थायिनः संसारविभ्रमाः । तरुतलपुञ्जिताः पर्णराशय  
 इव प्रबलपवनपरिस्पन्देन सुकृतपरिक्षयेण तत्क्षण एव न-  
 श्यन्ति संगताः संपदः । पाकशासनशरासनमिव विशरारु  
 नानारागपल्लवोल्लासविलासोपवनं यौवनम् । जीवितं तु कि-  
 मिदानीमुद्गाविन्यपि समये स्थायीति जगति न केनापि  
 निश्चेतुं पार्यते । कथमपि कालं कंचिद्वस्थितिभाजो-  
 ऽप्यायुषः क्षय एव नियतः । तदेतत्सर्वं स्वयमेव यास्यति ।

वयमेव निरस्यामः' इति विचार्य विनश्वरश्रीविलास-  
 पराख्यः परनिरपेक्षं निरवधिकमनुपादिकं च सुखमनु-  
 भवितुमिच्छन्पुत्रशिरसि निवेश्य राज्यभारं भवसंज्ञपरि-  
 रिहरणविचक्षणां जिनदीक्षां प्राविक्षत् । प्राप्तजिनदीक्षः  
 प्रणष्टतमांसि तपांसि चरन्प्रारजन्मार्जितदुर्जरपापपरिपाक-  
 परिणतेन भक्षितमखिलं तत्क्षण एव भस्मसात्कुर्वता च  
 भस्मकेन पर्यभूयत । परिभूतश्च तेनाविच्छिन्नचरितो-  
 ऽप्यशक्यतया दुर्गत इव दुर्लभं धनं परमं तपः  
 पर्यत्यजत् । अवर्तिष्ट च यथेष्टं स्वैरविहरणावकाशप्रदानेप-  
 ण्डितेन पाषण्डिवेषेण । स पुनरङ्गार इव भस्मना भ-  
 स्मकमहारोगेण तिरोहितदीप्तिः सम्यक्त्वपूतमतिस्तत इतौ  
 विहरन्ननवरतजृम्भमाणदारुणबुभुक्षाक्षोभितमतिः कदाचिद-  
 धरितकुबेरवैभवस्य गन्धोत्कटस्य सततविघटितकवाटपुट-  
 मुत्तम्भितमणिस्तम्भशुम्भिताभ्यन्तरनिरन्तरविप्रकीर्णमणिग-  
 णशर्करिलभूतलमगस्यकवलितजलपूरमिव रत्नाकरमाखण्डल-  
 कुलिशपुनःपतनभयपरिवृत्तवेषमिव रोहणशिखरिणमभिनव-  
 शष्पशङ्कातरलितगृहहरिणपोतलिह्यमानगरुत्मदुपलघटिततल  
 मयूखपटलमतिचटुलपरिचारकचरणपुटरटितरत्नसोपानमव-  
 लम्बितमुक्तादामपुलकितवलर्भीनिवेशमितस्ततोद्दृश्यमानचा-



मीकरपर्यङ्कपरिहसितमेरुशिलातलमभिनवसुधालेपधवलितो-  
 परिभागरम्यं हर्म्यमविशत् । तत्र च प्रसार्यमाणसौवर्णा-  
 मत्रविडम्बितमित्तमण्डले त्वरमाणपरिजनवनिताकरप्रमृज्य-  
 मानमणिचषकशुक्तिसंचये समूच्छेदतुच्छपाटलपरिमलसुर-  
 भिपानीयभरिततपनीयभृङ्गारके लिख्यमानमङ्गलचूर्णरेखा-  
 निवेद्यमानभोजनभुवि समुद्धाटितपञ्जरकवाटविनिर्गतक्रीडा-  
 शुक्लशारिकाहूयमानपौरोगवे प्रवेश्यमानबुभुक्षितजने प्रदी-  
 यमानपङ्क्तिभोजनामत्रकदलीपत्रे प्रत्यग्रपाकजनितसौरभ्य-  
 लुभ्यद्ग्राणे समन्ततश्चलिततालवृन्तग्राहिणीचरणनूपुररणितभ-  
 रितदिशि भोजनस्थानमण्डपे जैनजनसर्वस्वतया निःशङ्कं  
 प्रविशन्नातिदूरनिविष्टैर्निविडभूषणमणिप्रभातरङ्गिततनुभिरत-  
 नुकायकान्तिभिरात्मनः प्रतिविम्बैरिव समानवयोरूपलाव-  
 ण्यैर्वयस्यैरुपास्यमानमुडुगणपरिवृतमिव बालचन्द्रमसमायु-  
 षमन्तमपश्यत् । भवानपि बाल्येऽप्याकृतिज्ञतया प्रकृति-  
 सुलभकृपाप्रेरितहृदयतया च तस्य तादृशीं बुभुक्षामालक्ष्य  
 'भोज्यतामयमभिमतैर्भोज्यैः' इति पुरः स्थितं पौरोगवाध्य-  
 क्षमादिश्रत् । भिक्षुरपि कटाक्षपातक्षणसंनिहितसलिलक-  
 र्मान्तिककरावर्जितकनकभृङ्गारगर्भगलितधारालसलिलश्रालि-  
 तचरणः प्रसारितवेत्रासने मणिकुट्टिमे समुपविश्य पुरोनि-

हितपृथुतरामत्रपातितममलदुग्धजलधिफेनपटलधवलं संपन्न-  
मन्नराशिमविरलघृतसितासंपातद्विगुणितमाधुर्येण मौद्गकद्रवे-  
ण कबलीकृत्य मधुररसभरितोदरेण विडम्बितकनकपालिकेन  
पचेलिमेन पनसफलेन पाकपाटलितत्वचा मोचाफलेन शा-  
तकुम्भकुम्भसदृशाकारेण सहकारफलेन च प्राज्याज्यप्रचुर-  
मरीचानुगुणलवणमधुरनालिकेरपयःपलवितरसेन बृहद्बृहती-  
प्रमुखेनाञ्जनशिखरिदेशीयेन व्यञ्जनजातेनाप्यभिव्यञ्जित-  
रसं निमेषमात्रेण निरवशेषमभ्यवाहृत । पुनरप्यहृष्टमनसे  
प्रचुरमन्नमहाय भोक्तुमभिलषते तस्मै विस्मयस्तिमितमनसा  
त्वया समादिष्टाः पौरोगवाः पूर्वनिष्पन्नं तद्भवनवासिनिखि-  
लजनभोक्तव्यं विविधमन्धःसंभारं समर्पयामासुः । स  
भिक्षुरक्षीणबुभुक्षुस्तदशेषमशनमम्भोधिपयःसंभारमिव क-  
ल्पान्तकालानलः कबलयन्न कदाचिदताप्सीत् । एवं पूर्व-  
निष्पन्नैस्तदात्वसंपादितैरपरिमितैश्च पायसदाधिकसार्पिष्का-  
द्यमृतपिण्डैरूपैरप्यपूर्णजठरमाशार्णवमिव वर्णिनमालोक्य  
चित्रीयाविष्टस्त्वमनासादिताहारो निवसन्निभक्षोर्व्याधेः परिक्ष-  
यकालतया वा कुमारकारुण्यवैभवेन वा तथाभवितव्यतया  
वा तस्य वस्तुनः स्वहस्तावलम्बितं कलमकबलमत्यादरादि-  
थाः । तदास्वादनमात्रेण तृष्णापयोधिरिव भगवत्या परमनि-

वृत्त्या क्षण एव तस्मिन्पूर्णे वर्णिनो जठरमभूत् । आसीञ्चा-  
स्य सौहित्यम् । अत्रपञ्चायमतितराम् । नितरां व्यस्मष्ट प्र-  
कृष्टतपसां सुलभेन भवन्माहात्म्येन । निरणैषीञ्च भवलक्षणेन  
भवन्तमन्यादृशम् । अतर्कयञ्च पुनरमान्तं स्वान्तसंकट-  
कुटीरे बहिरपि विहारयन्निव रोमाञ्चनिभेन हर्षभरम्—

‘आसीदयमपहसितमारः कुमारो मारकोऽस्मद्भस्मकव्याधेः ।  
कात्र कर्तव्या प्रत्युपकृतिः ? न हि प्रतिकृतिसव्यपेक्षाः  
प्रेक्षावतामुपकृतयः । तथापि किमप्युपकृत्य प्रतिकृतिमता  
मया भवितव्यम्’ इति सुचिरं विचिन्त्याप्यन्यां प्रतिकृतिमना-  
लोकयन्नुभयलोकहितहेतुभूतमभूतपूर्वमहिमानमनवद्याभिर्वि-  
द्याभिरेवमलमकुरुत भवन्तम्’ इति ॥

एवं विदितगुरुवृत्तान्तनया मुदितमानसं प्रलयाभिमुखी-  
भवदेनसं चरमदेहधारिणं कुमारं सूरिः श्रीरत्नत्रयविशुद्धि-  
संपादनाय तत्त्वमव्यूधत्— ‘वत्स, तवाधिगतगृहमेधिध-  
र्मयाथात्म्यप्रतिपादनप्रकारविलमदुपासकाध्ययनपरमागमस्य  
नोपदेष्टव्यमस्ति । तथाप्युपदेशमूलाया एव सकलकर्मप्रवृत्तेः  
सफलत्वात्संगृह्य किञ्चिदुपदिश्यते । श्रवणग्रहणधारणानुस्म-  
रणप्रमुखविविधप्रयाससाध्यस्य शास्त्रावगमस्य प्रयोजनं पुंसां  
हेयोपादेयपरिज्ञानस्वरूपपुरुषार्थसिद्धिस्तन्मूलत्वादपवर्गप्राप्तेः ।

सा चेन्न स्याद्द्वीहिखण्डनायास इव तण्डुलत्यागिनः, कूपख-  
ननप्रयास इव नीरनिरपेक्षिणः, कणादोक्तिरिव शास्त्रशुश्रूषा-  
पराङ्मुखस्य, द्रविणार्जनक्लेश इव वितरणगुणानभिज्ञस्य,  
तपस्याश्रम इव नैरात्म्यवादिनः, शिरोभारधारणश्रान्तिरिव  
जिनेश्वरचरणप्रणामबहुमतिबहिष्कृतस्य, प्रव्रज्याप्रारम्भ इवे-  
न्द्रियदासस्य विफलः सकलोऽप्ययं प्रयासः स्यात् । इह  
केचन कोमलप्रज्ञाः प्राज्ञजनगर्हितं क्षयैकशरणशरीरजीवि-  
कामात्रमास्थानवशीकरणचतुरचतुर्विधपाण्डित्यलाभं च शा-  
स्त्रावगतेः प्रयोजनमाकलयन्तः केवलं विक्रीणानाः प्रकृ-  
ष्टमूल्यानि मुष्यन्धसे मुक्ताफलानि नाफला इव विफल-  
प्रयासाः प्रेक्षावद्दुपेक्ष्यतां कक्षीकुर्वन्ति । दुर्लभाः खलु हेयो-  
पादेयपरिज्ञानफलाः शास्त्रावगतीर्निश्चिन्वाना विपश्चितः ।  
ततः प्रत्यासन्नभव्यो भवान्भवान्धकारविहरणरजनीमुखं  
रागद्वेषादिरूपं हेयं विलयविरहितनिरवधिकानन्दमूलकन्दं  
श्रीरत्नत्रयाभिधानं धनमुपादेयं च यथावदवगम्य गार्हस्थ्य-  
धर्माहंमनुष्ठेयमनुष्ठातुमर्हति' इति ॥

एवं गुरुपदेशपरिगृहीतसमुचितसम्यग्दर्शनज्ञानचा-  
रित्रस्य सकलरहस्योपदेशानिक्षेपक्षेत्रस्य तस्य राजकुमार-  
तामावेद्य राज्ञां चरितमभिधित्सन्नादितः प्रभृति कात्स्नर्येन

तदुदन्तमिदन्तया सस्नेहमुपह्वरे सूरिरूपन्यास्थत् । उदस्थाच्च  
 महीपृष्ठाद्गुरुमुखावगतनिजचरितप्रपञ्चः, पञ्चाननपोत इव  
 मदवदरण्यदन्तावलदर्पपरिभूतः, प्रभूतकोपपावककपिलकपो-  
 लमण्डलव्याजेन प्रत्यर्थिविनाशसूचिनमुत्पाततरणिविम्बमिव  
 दर्शयन्, प्रतिभटविपिनदिधक्षया रोषरूषितस्य चक्षुषः  
 प्रभाजालेन प्रतिदिशं प्रसर्पता प्रेषयन्निवाशुशुक्षणिम्, अवि-  
 रलघमोदविन्दुपुलकिते क्रोधलक्ष्मीकटाक्षकुटिलभ्रूकुटिभी-  
 पणे भालपट्टे प्रथीयसि प्रतिविम्बितमाचार्यमाह्वविजयाय  
 मूर्धनि कुर्वन्, समरदेवताराधनाय कुसुमनिचयमिव कोपाट्ट-  
 हासमरीचिचन्द्रिकाच्छलेन संचिन्वन्, दशनच्छदेन मुहु-  
 र्मुहुः स्फुरता वैरियशःक्षीरपानकौतुकमिव प्रकटयन्, प्रक-  
 टितात्मवैभवः कुमारः, ततो निकटवर्तिनं कोदण्डदण्ड-  
 मकाण्डकोपघटितकृतान्तभ्रूभङ्गविडम्बिनमविलम्बेन गृह्णन्गृ-  
 हीतकतिपयकाण्डः काष्ठाङ्गारवधे विधाय संरम्भं समभ्रम-  
 मुदतिष्ठत । तथोत्तिष्ठामानं च तमुत्पाततपनमिव द्रुःमहते-  
 जसमुल्वणाविषमिव भुजङ्गराजमशेषभुवनभयंकरं राजकुमा-  
 रम् 'अलमलमकाण्डसंरम्भेण' इति निवारयन्नाचार्यः,  
 प्रज्वलत्प्रकोपदहनजनितदाहभय इव शिष्यदृढयमनुपसर्पति  
 निजवचसि, 'वत्स, वत्सरमात्रं क्षमस्व । गुरुदक्षिणेयम्'

इति सप्रणयमयाचिष्ट । स कोपाविष्टमतिरपि गुरुणा गुरु-  
प्रणयेन तादृशमाचार्यवचनमतिलङ्घयितुमक्षमः प्रतिषिद्धप्रस-  
रेण रोषहुतभुजा भुजंगम इव नरेन्द्रप्रभावप्रतिबद्धपराक्रमः  
प्रकाममदह्यत ।

अथ शिक्षावचनतीक्ष्णाङ्कुशनिपातनिवृत्तसंरम्भमेनं सम-  
दमिव मातङ्गं प्रियवचनेन प्रकृतिमानीय विनयविरोधियौ-  
वनवित्तमत्तजनानर्थप्रदर्शनपटीयसीं वाचमाचार्यः स चतु-  
रमभिधातुमारेभे — ‘वत्स, बलनिषूदनपुरोधसमपि स्वभा-  
वतीक्ष्णया धिषणया धिक्कुर्वति सर्वपथीनपाण्डित्ये भवति  
पश्यामि नावकाशमुपदेशानाम् । तदपि कलशभवसहस्रे-  
णापि कबलयितुमशक्यः प्रलयतरणिपरिषदाप्यशोष्यो यौव-  
नजन्मा मोहमहोदधिः । अशेषभेषजप्रयोगवैफल्यनिष्पादन-  
दक्षो लक्ष्मीकटाक्षविक्षेपविसर्पा दर्पज्वरः । पुरोवर्त्यपि वस्तु  
न विलोकयितुं प्रभवतः प्रभूतैश्वर्यमदकाचकञ्चुकितरोचिषी  
चक्षुषी । मन्दीकृतमणिमन्त्रौषधिप्रभावः प्रभावनाटकनटन-  
सूत्रधारः स्मयापस्मारः । पातालविवरपतितविश्वंभरासमुद्धर-  
णधीरो मुरारिरपि वराहरूपी नालमुद्धर्तुमुदकविषमविषयाभि-  
लाषबहलजम्बालजालमग्नं मनः । सकलसागरसलिलपूरेणापि  
न पार्यते क्षालयितुमुत्तालरागपरागपटलपरिष्वङ्गसङ्गि मा-

लिन्यम् । अवस्थाविषमविषमोक्षभीषणा राजलक्ष्मीभुजंगी ।  
 इति किञ्चिदिह शिक्ष्यसे । अविनयविहङ्गलीलावनं यौवन-  
 मनङ्गभुजंगनिवासरसातलं सौन्दर्यं स्वैरविहारशैलूषनृत्ता-  
 स्थानमैश्वर्यं पूज्यपूजाविलङ्घनलघिमजननी महासत्त्वता च  
 प्रत्येकमपि प्रभवति जनानामनर्थाय । चतुर्णां पुनरतेषामे-  
 कत्र संनिपातः सद्यः सर्वानर्थानामित्यर्थेऽस्मिन्कः संशयः ।  
 स्फटिकोपलविमलमपि मनो मानवानां यौवनलक्ष्मीपादपल्ल-  
 वन्यासेनेव समुद्रहति रागम् । शास्त्रशाणोपलक्षणमुपि-  
 तमासृण्यापि मतिरवतरदभिनवयौवनवनिताचरणसमुत्थापि-  
 तेनेव रजसा धूसरीभवति । हितमहितं च नावगच्छ-  
 त्यतुच्छधियामपि यौवने निर्व्याजमदमधुपानमत्तेव चित्त-  
 वृत्तिः । कतिचिदेव कथमपि कर्णधारीकृत्य विवेकमुपभो-  
 गरणरणिकातरङ्गमनङ्गावर्तदुस्तरं तरन्ति तारुण्यजलनिधिम् ।  
 यौवनशरदागममत्तानां विघटितविवेकनिगलानां विषयवन-  
 विहारिणामिन्द्रियकरिणामङ्कुशीभवन्ति गुरूपेदशाः । भव-  
 द्विधा एव भव्यास्तादृशगुरूपदेशवीजप्ररोहभूमयः । नवसु-  
 धालेपधवलमभाजि सौधतले किरणकन्दला इव चन्द्र-  
 मसः स्वभावसुलभविवेकविद्राविततमसि मनसि विलसन्ति  
 गुरूणां गिरः । प्रवलतमतमःकालायसकङ्कटिनि जडधियां

इदि प्रवेश्यमानाः शकलीभवन्ति हितानुशासनवचनपर्या-  
याः पत्रिणः । उपदेशवचनं नाम मर्त्यानाममन्दरमथनपरि-  
श्रमसाध्यममृतपानम्, हृदयगुहागर्भनिर्भरमूर्च्छदनच्छतम-  
श्छटाविवटनचण्डमचण्डभानवीयमंशुजालम्, अविवेकवि-  
पिनभस्मीकरणपाण्डित्यपात्रमचित्रभानवीयं चेष्टितम्, परि-  
पाकपयोधिविजृम्भणैककारणमशिशिरकिरणियमभीशुजातम्,  
अरत्नशिलाभरणभारधारणायासमाकल्पान्तरम् । विश्वंभरा-  
भर्तृणां तु विशेषत इदं दुरासदम् । तेषां हिताहितमुपदि-  
शन्तः सन्तो हि सुदुर्लभाः । खलजनकण्टकखिलीकृताः खलु  
महीभृतामास्थानमण्डपोद्देशाः । सुजनास्तत्र कथमत्रस्ताः  
पदं निधातुं पारयन्ति ? पारयन्तोऽपि स्वकार्यपारवश्यनश्य-  
द्विवेका. काश्यपीभुजां पार्श्वं कथमप्याश्रयितुमाश्रयाशाति-  
शायिशक्तिप्रज्वलदस्थानरोषभीषणां तेषां वाचं वाचस्पतिदे-  
इया अपि शुका इव स्वयमनुवदन्ति । वदन्ति चेदपि तेज-  
स्विनः परितः परहितपरतया विरसीकृत्य निरसनैकतानं  
वचनं वचनीयधुराधरणक्षमाः क्षमापतयः क्षितितलप्राप्तिक्ष-  
णसमारोपितप्रतापज्वररयबधिरितकर्णा इव तन्नावकर्णयन्ति ।  
कथंचिदाकर्णयन्तोऽपि मधुमदमत्तमत्तकाशिनीवदनशीधुसंप-  
र्केशिथिलितचित्तवृत्तय इव नूनमदत्तावधानाः खेदयन्तः स्व-



हितोपदेशकारिणः सूरींस्तदुक्तं नानुतिष्ठन्ति । अनुतिष्ठन्तोऽपि न फलपर्यन्तं कुर्वन्ति कार्यम् । किमन्यदुदीर्यते ? स्वाभाविकाहंकारस्फारश्चयथुजातवेपथुविह्वला हि महीभृतां प्रकृतिः । प्रकृत्या तथाभूतानिधं दुराचारप्रिया हरिप्रिया तु सुतरां खलयति । इयं हि पारिजातेन सह जातापि लोभिनां धौरेयी, शिशिरकरसोदरापि परसंतापविधिपरा, कौस्तुभमणिसाधारणप्रभवापि पुरुषोत्तमद्वेषिणी, पापधिरियं पापधौ, वेश्येयं पारवश्यकृतौ, द्यूतानुसंधिरियमतिसंधाने, मृगतृष्णिकेयं तृष्णायाम् । तथा चेत्यं शर्वरीव तमोधिष्ठिता परप्रकाशासहिष्णुस्वभावा च, कुलटेव प्राप्तप्रद्वेषिणी परान्वेषिणी च, जलबुद्बुदाकृतिरिव जडप्रभावा क्षणमात्रदर्शितोन्नतिश्च, किंपाकमूर्तिरिव भोगकाङ्क्षाप्रवर्तनी कटुकपाका च । एवं परगतिविरोधिन्या फलदव्ययवहिर्भूतया भूतचतुष्टयमयकायमात्रपुष्टिपरया परार्थ्यचरित्रचर्वण्या चार्वाकमतसन्नद्धचारिण्या राज्यश्रिया परिगृहीताः क्षितिपतिसुताः क्षण एव तस्मिन्नैयायिकनिर्दिष्टनिर्वाणपदप्रतिष्ठिता इव प्राक्तनमपि गुणप्रदानं वितानीकृत्य जडात्मतामेवात्मसात्कुर्वन्ति, कापिलकल्पितपुरुषा इव जडबुद्धेरेवात्मानं घटयन्ति, सदाहंकारसंगतप्रकृतयः प्रकृतिविकारपरं वचनं प्रतिपादयन्ति

च । स्वरूपव्यावर्णने ह्यर्णवनेमिस्वामिनाममरस्वामिना-  
 प्यसंख्यवदनेन भवितव्यम् । ते हि सत्यपि राजभावे  
 सद्भिर्न सेव्यन्ते, जीवत्यपि गोपतित्वे वृषशब्दं न शृ-  
 ष्वन्ति, नादितेऽपि नरेन्द्रत्वे मन्त्रिकृत्यं न सहन्ते ।  
 तथा महाबलान्वेषिणोऽप्यबलान्वेषिणः, प्रतापार्थिनोऽप्यसो-  
 ढप्रतापिनः, सश्रुतयोऽप्यश्रुतयः, अङ्गस्पृहा अप्यनङ्ग-  
 स्पृहाः, अभिषिक्ता अप्यनार्द्रभावाः, जडसंसक्ता अप्युष्मल-  
 स्वभावाः, सुलोचना अप्यदूरदर्शिनः, सुपादा अपि स्वलि-  
 तगतयः, सुगोत्रा अपि गोत्रोन्मूलिनः, सुदण्डा अपि कुटि-  
 लदण्डाः, भिंहासनस्थिता अपि पतिताः, हिंसाप्रधानविध-  
 योऽपि मीमांसाबहिष्कृताः, ऐश्वर्यतत्परा अपि न्यायपराब्जु-  
 खाश्च जायन्ते । एवं क्षोदीयसः क्षुद्रतरनैकपुरुषपरिषदुपभुक्तो-  
 च्छिष्टक्षितिलवलाभानुबन्धिपट्टबन्धान्धीकृतान्विषयान्धकार-  
 संचारिणः शरणशीलं शरीरं विनश्वरमैश्वर्यं दावगभारण्य-  
 मिव तारुण्यं विचार्यमाणे विशीर्यमाणं वीर्यमैन्द्रधनुरिव  
 सौन्दर्यं प्रख्यापिततृणाप्रविन्दुसख्यं सौख्यं च व्यवस्थित-  
 माकलयतस्तानाढ्यताजातमौढ्यादधः स्वयं पतत इव यष्टि-  
 भिर्घातयन्तो निकृष्टाः केचन सदस्याः स्वदास्यममीषां सं-  
 पाद्य संपदाकर्षणलम्पटतया घटितकापटिकवृत्तयः सन्तः

सन्त इव नटन्तश्चरलक्ष्यभेददक्षतायै मृगयेति संकटपतित-  
 कार्यविचारपाटवाय द्यूतक्रीडेति प्रतीकस्थैर्याय पिशिताशन-  
 मिति मनःप्रसादाय मधुपानमिति रतिनैपुण्याय पण्ययुव-  
 तिपरिष्वङ्ग इत्यभिनवरतिरसास्थानिरस्तये परस्त्रीपरिग्रह  
 इति शौर्यस्फूर्तये चौर्यमिति केलिरस्त्राय तरलवृत्तिरिति  
 महासत्त्वतेति माननीयावधीरणं महानुभावतेति वन्द्यानभि-  
 वन्दनं महातेजस्वितेति तेजस्वितिरस्करणमित्युपदिश्य स्व-  
 वश्यान्कल्पयन्ति । वित्तमदाचान्तविवेकः स जन्तुरपि तथो-  
 पदिशन्तमधिकपापिनमपथदर्शिनमपथ्यशंसिनमकृत्यकारिण-  
 मुक्तानुवादिनमुत्कोचोपजीविनं परपीडामुदितमानसं पराभ्यु-  
 दयखिन्नहृदयं पैशुन्यवार्तं धूर्तधुराशिक्षणविचक्षणं विटलो-  
 कमेव विदग्धमतिस्निग्धं च विभाव्य स्वगात्रं स्वकलत्रं  
 स्ववित्तं स्ववृत्तं च तदधीनं विदधाति पिदधाति च सुजन-  
 समागमनद्वारम् । एवंविधदुःशिक्षावलेन स्वचापलेन च  
 राजसूनवः प्रायेण प्रागेवाविनयं पश्चात्तारुण्यं पुरस्तादेव  
 जाड्यं तदनन्तरमभिषेकं पूर्वमेवाहंकारं तदनु सिंहासनाध्या-  
 सनं पुर एव कौटिल्यं ततः किरीटं च भजन्ते । भव्यो-  
 त्तम, भवांस्तु तथा यततां यथा विबुधसेवाप्रशस्तामस्त-  
 मितामनस्यामभिवर्धितसौमनस्यामप्रार्थितागतजागरामचला-

मतुलां च वृत्तिमञ्जसा कल्पयितुं प्रगल्भेत, सौजन्यसागर-  
प्रभवेण प्रत्युपकारनिरपेक्षवृत्तिना मर्त्यमत्रासुदुर्लभेन पुरो-  
पार्जितसुकृतफलेन सुजनवचनामृतलाभेन सुचिरं तुष्टः पुष्टश्च  
भविता' इति ॥

एवंविधैर्गुरुवदनतुहिनसानुमत्संभूतैरम्बरसारिदम्भःसंभा-  
रैरिव सारैरतिगम्भीरैरुदारैर्मधुरैर्विचित्रैरतिपवित्रैर्वचोभिः  
कुरुकुलकुशेशयाकरभानोः सूनोः स्वान्ते नितान्तनिपुणव-  
णिकप्रवेकविहितवेकटकर्मणा मणाविव निसर्गनिर्मले निर्म-  
लतरीभवति ' भवत्ययमम्भार्कं परगतिसाधनानुकूलः कालः'  
इति विचार्यार्यनन्द्याचार्यः स्वहृदयगतं हृदयविदां प्राग्रहराय-  
जीवकस्वामिने सानुनयं समभ्यधत् । पुनरयमपुनरावृत्ति-  
प्रयाणपिशुनवचनपविपतनेन पन्नगपतेरिव विपन्नस्य जीवक-  
कुमारस्य निष्प्रतिक्रियतया बाष्पायमाणवदनजुषः प्रेमान्धस्य  
गन्धोत्कटप्रमुखबन्धुसमाजस्य च सीदतः प्रब्रज्याप्रेरितमतिः  
प्रसभं ब्रजनपञ्चानन इव पञ्जरपरिभ्रष्टः प्रहृष्टमनास्तपोवन-  
मवगाह्यापोह्य बाह्येतरपरिग्रहान्स्वविग्रहेऽपि निरस्ताग्रहः स-  
मस्तदुरितध्वंसनदक्षां जिनदीक्षां भजनभगवतः पश्चिमतीर्थ-  
नायकस्यापश्चिमसौख्यसंपादनशीलं श्रीपादमूलं मूलबली-  
कृत्य मूलोत्तरभेदप्रभेदविशिष्टचारित्रभृतकबलपुष्टः कर्माष्टक-

रिपुराजसमष्टिं समूलकाषं कषन्कर्मारिनिर्मूलनप्रलयविधाना-  
तिशयमिलितपर्जन्यप्रमुखनिर्जरपरिषत्परिकल्पितपरिनिर्वृति-  
महोत्सवपुरःसरं सारगुणोत्कर्षपक्षपातिपरमशुक्लध्यानाभिधा-  
नध्यानोत्तमप्रदत्तां लयपराचीनपरमानन्दवितरणविदग्धाम-  
विदग्धमुक्तां मुक्तिश्रियं शिश्रिये ॥

ततश्च तस्मिन्प्रसववेदनानभिज्ञमातरि निरर्थकाव्यक्तव-  
चःश्रवणचरितार्थश्रोत्रदूरोज्झितपितरि निमेषोन्मेषनिरपेक्ष-  
नेत्रे लोकद्वयहितोपदेशिमित्रे बहिश्चरापरजीविते गुरौ तप-  
स्थोद्यते गते सति जातमपि शोकजातवेदसं तत्त्वज्ञानजलै-  
र्निर्वाप्य गुणगणगरीयमा कनीयसानन्योपास्यैर्वयस्यैश्च ममं  
वसुंधरायां सौन्दर्यवीर्याभ्यां मार इव कुमार इव च जीव-  
ककुमारे वारयुवतीनां पौरवृद्धानां च हृदि स्वाङ्गाराहणोप-  
लम्भसंभावनाहृष्टानां करिरथतुरगप्रष्टानां पृष्ठेषु च सदा  
निवसति तदवसरे प्रस्तुतमुच्यते ॥

अथ कदाचिदचलमचरममारूढवति भानुमति विधाय  
विधेयमहर्मुखसमुचितमहमहमिकापतद्वनिपतिकिरीटरत्नकि-  
रणनीराजितं राजविजयवर्णनचतुरचारणमुखरितहरितमनि-  
लचलितकदलिकाकलापममलदुकूलवितानविलसदुपरिभागमु-  
द्रच्छदतुच्छमरीचिनिचयनिचुलितमणिस्तम्भमास्थानमण्डप-

मधिवसन्तं समीपगतवारवामलोचनाचालितचामरमरुदान्दो-  
लितकुन्तलकलापमुल्लसदाभरणमणिमहःप्रसरकञ्चुकितसकल-  
काष्ठं काष्ठाङ्गारं धरणीपतिमकुटतटप्रहारजर्जरितशिखरेण  
निजाधिकारलक्ष्मीलताधिरोहणविटपेन वेत्रदण्डेन चण्डिमा-  
नमुद्बहन्प्रदर्शितमुखविकारः प्रतीहारः प्रविश्य सप्रश्रयं  
प्रणम्येदं व्यजिज्ञपत्— “ देव, देवभुजपरिघपरिपालित-  
पर्यन्तेषु कान्तारेषु तरुणतृणचरणरसाकुलं गोकुलमापत्य  
कुतोऽपि दिगन्तरालादविरलशरामारशकलितगोपवपुषः परू-  
षवचसो नाफला बलादाहृत्य गता इति प्रतीहारस्थाने  
स्थिताः, प्रोतोद्धृतोभयपाणितलप्रणयिपल्लववंशदण्डाः कुञ्चि-  
ताप्रचरणस्पृष्टमहीपृष्ठा द्विगुणतरदीर्घांकरणतनुतरशरीराः  
परनिवेदनभयचकितशबरैः शाखासु बद्धकराः प्रलम्बिता  
इवानुकम्प्यमानाः प्रम्लानवदनसूचितान्तःशोकप्राग्भाराः,  
प्रजृम्भमाणोत्थितस्थूलसिराजालजटिलितवपुषः, प्रकामवि-  
वृतास्यक्षरलालाजलापदेशेन पीतमपि पयःपूरममन्दस्वान्त-  
संतापादुद्धमन्त इव जुगुप्स्यमानाः केचन गोदुहः क्रोश-  
न्ति ” इति । तथा शंसत्येव तस्मिन्नश्रुतपूर्वेण श्रवणकटुकत-  
द्वचनेन धरणीपतिः फणिपतिरिव फणामण्डलप्रहारेण प्रज्व-  
लितकोपाग्निः, सत्त्वरोन्नमितपूर्वशरीरः, सुदूरोत्क्षिप्तवैकक्ष्य-

ताडितोरःकवाटः, सोष्मस्थूलनिःश्वासतरलितवक्षःस्थलः मं-  
धुक्षयन्निव हृदयगतरोषाशुशुक्षणिम्, अतिमात्रगात्रभञ्जन-  
त्रुटितोरःस्थलहारविनिर्गलदविरलमुक्ताफलप्रकरेण प्रयच्छ-  
न्निव समरदेवतायै प्रसूनाञ्जलिम्, ललाटघटितभयावहभ्रु-  
कुटिश्चापमिव स्वयं समराय दधत्, तीक्ष्णनिपातेन निरी-  
क्षणपुङ्खिना पुरोवस्थितपुलिन्दसंदेहादिव प्रहितेन वित्रस्तप-  
रिजनेन परिहृतपुरोभागः, प्रसर्पतः परितः प्रचुररोषलोहि-  
तलोचनरोचिषो मध्यमध्यासीनः क्षीवक्षोदीयोरचितनिजप्र-  
तापक्षयमक्षमः सोढुमग्नौ निमग्न इव लक्ष्यमाणः, श्रमजल-  
विन्दुदन्तुरशरीरयष्टिरन्तस्तापशमनाय स्नातोत्थित इव भा-  
समानः, क्षणादतिपरिचितैरपि पार्श्वचरैस्तदानीमन्य इवा-  
मन्यत । नातिचिराच्च नर्तिताधरपल्लवनिर्यातारुणकिरणव्या-  
जेन प्रजानुरागमिव प्रदर्शयन् 'प्रहीयतां तत्र दण्डः' इति  
भाविपरिभवपिशुनाशनिपतनसंदेहदायिना धीरतरेण स्वरे-  
णादिश्य सौविदहं प्राहिणोत् । प्रतिलब्धप्राणेनेव भीतिक-  
म्पितवपुषा प्रखलद्वचसा त्वरिततरमुपसरता दौवारिकेण  
निवेदितकाष्ठाङ्गारनिदेशैश्चमूपतिभिश्चोदिता चमूश्चटुलतर-  
चरणन्यासभारेण निबिडोच्छ्रितनिशितकुन्ताग्रेण परितःप्रस-  
र्पदसिमुखेन च नमयन्ती भुवमुन्नमयन्ती दिवं विस्तारयन्ती

च दिशं प्रतस्थे । प्रस्थाय च प्रसभं प्रयान्ती च वाहिनी  
गोधनावस्कन्दितस्करांस्तिरोधायोपसृत्य ग्रहीतुमिव खरंतरतु-  
रगखुरशिखरोत्थितपरागपटलपटेन, कृतावगुण्ठनासीत् ।  
निरयासीच्च पुरः पुलिन्देभ्यः प्रकटयितुमिवास्याः कापटि-  
कवृत्तिं निर्जितपर्जन्यगर्जितगाम्भीर्यः कलकलध्वनिः । तदु-  
पदेशवशविदितवृत्तान्तस्य शबरसैन्यस्य संनाहः संभविष्य-  
तीत्याशङ्कया शुभेतरपिशुनशकुनसमुदीरितभाविपरिभवभी-  
त्या च वरूथिनी रथकड्यावलनवशजनितचीत्काररवेण क-  
रिकरटतटनिर्यन्मदधारास्रपिहितस्थलिका प्रतिकूलवातकम्पि-  
तध्वजभुजलताताडितकेतुयष्टिवक्षःस्थलप्रदेशा भृशमिवारो-  
दीत् । ततः क्षणादेवाभ्येत्य काष्ठाङ्गारचमूः काकपङ्क्तिः  
शृगालमिव स्वीकृतामिषमपहृतगोधनं व्याधसार्थं रुरोध ।  
तदवलोकनजातक्रुधश्चमरवालरोमरचितरज्जुङ्गथितकेशपाशाः  
केकिपिच्छारचितमुण्डमाला व्याघ्रचर्मनिर्मिताधोरुका वरा-  
टिकाभरणभूषितवपुषः परिगृहीतपादुकाः समारोपितकार्मु-  
काः पुरम्कृताभ्यर्थितचण्डिकाः कण्ठदघ्नपीतमधुमदलालसाः  
शवरीजनप्रयुक्ताशिषः प्राप्तानुगुणनिमित्तप्रशंसिनः प्रकाम-  
व्यात्ताश्च भीषणभाषणस्वनस्त्यानडिण्डिमशृङ्गारवप्रकटितप्रस्था-  
नाः काष्ठाङ्गारबलमपरकाष्ठागतदिनकरमिव तिमिरनिकराः



प्रतिगृह्य शिततरभलैः फुलैरिव पुलिन्दाः समरदेवतामा-  
राधयितुमारेभिरे ॥

अथ सुभटनटनाटयितव्यरणनाट्यरङ्गपटहपटुतररटित-  
सदृक्षपक्षद्वयतुमुलसमाहूतविलोकनकौतूहलानि निर्दयाकृ-  
ष्टिप्रभववेपथुसहनाक्षमधनुराक्रन्दितानुकारिभीषणज्याघोषण-  
श्रवणमात्रत्रस्तमृगयूथसत्रह्यचारिभटब्रुवमृग्यमाणप्रयाणाध्वनि-  
ज्याकर्षणबलभावितश्रवणमूलाभ्यागमसंपादितसंदेशहरसंदेह-  
हृदयभेदनचतुरशरनिवहविहितगमागमे मुषितजीवितसायक-  
गवेषणमनीषाच्छलानुपतत्पदातिप्रचयप्रच्छादिताह्वभुवि प्रा-  
क्तनहननसंधाभिपतदुपरतकरधृतकरवालदारितप्रत्यर्थिनि परु-  
षतररोषदष्टोष्टप्रेतमुखरौक्ष्यवीक्षणभयापक्रामत्क्रव्यादिपर्याय-  
प्रवृत्तोभयबलविजयघोषहर्षितप्रहर्षके करिघटापाटनस्फुटित-  
मुक्ताफलतुलितास्तोकश्रमजलकलितहस्तवति भूरितिरीफलधृ-  
तयथावस्थितवाजिनि शिलीमुखविद्धमुखविनिर्यदविरलरुधिर-  
धारापुनरुक्तमिन्दूरितद्विरदवपुषि निहतनियन्तृकतुरगोपनी-  
तरथहरणलोलुपप्रतिबलकलकलरवमनोहारिणि काकपेयशो-  
णितापगाप्रवाहप्रशमितरणरजसि परिभवनिरसनपरममरदै-  
वताभिमुखप्रतिशयितदेशीयशरशयनशाशियोधकं युद्धे केशा-  
केशितया प्रसजति, तदशायाम् 'स्वदेशगतः शशः कुञ्जरा-

प्रतिशायी' इति किंवदन्तीं यथार्थी कर्तुमिच्छया वा तुच्छेतर-  
रजीवकुमारपराक्रमविषयस्य भावितया वा नाफलबलनि-  
ष्ठुरहंकारभीतः काष्ठाङ्गारवाहिनीनिवहस्तिमिरपरिभूतः पश्चि-  
मदिगङ्गनासंगतपतङ्ग इव प्रतापपराञ्जुखः प्रतिसंहतकर-  
व्यापृतिरपसर्तुमारभत ॥

अथ गोधनेन समं यशोधनमपि व्याधेभ्यो विधाय  
निष्क्रयं निजनारीनयनाभिरामं तिरीफलमूरीकृत्य प्रतिनि-  
वृत्य यथेष्टं काष्ठाङ्गारचमूर्द्धतरकरमुष्टिव्याजेन वनचरभीत्या  
प्रयाणाभिमुखान्प्राणानिव पाणौ कुर्वती प्रविधूतमानभरतया  
लब्धलङ्घनलाघवेव सत्वरं धावन्ती तपस्येव कुपथगामिनी  
सामप्रयुक्तिरिव शठजनगोचरा परिश्रममात्रफला सती स्व-  
गृहानतिनिभृतमाससाद । प्रससार च राजपुर्या राजबल-  
चापल्यविषयः मंलापः । ततः 'शबरप्रार्थितं पार्थिवबलः  
माघ्रातव्याघ्रगन्धमिव गोकुलममन्दावर्तमन्थेन दधीव म-  
ध्यमानं शिथिलीवभूव' इत्यभिषङ्गविधुरैराभीरैरुदीरितमा-  
कर्ण्य घोषवर्तिनि च महाघोषपरिपूरितहरिति वेपथुभर-  
विह्वलकरतलताडितवक्षसि तारदारुणरोदनकर्शितानुधावत्तुकि-  
वात्सल्याश्लिष्टवत्समुखाकृष्यमाणनिजकुचनिशामनपुनरुक्त-  
शुच्यूधस्योत्सुकवत्सगलविगलदर्धप्रस्तस्वनश्रवणासहिष्णुता-

पिहितश्रवसि विवेकविकलवालोपलालनक्लेशताम्यदृश्यदशा-  
 प्रेक्षणाक्षमताप्रच्छादितचक्षुषि मातृविरहविघूर्णमानतर्णकप्रे-  
 मप्राग्भारप्रसूतवितनिभमथितदधिविन्दुदन्तुरपयोधरे पारव-  
 श्यविलोठितस्थालीमुखनिर्यदूधस्योदश्विदाज्यदधिपङ्किलस्थल-  
 परिस्खलत्पदे हृदयपरिस्फुरत्परितापविस्फूर्जितप्रशमनाभिप्रा-  
 यप्रयुक्तमुक्तासंदेहदायिवाष्पविन्दुसंदोहसंकलितवक्षसि गो-  
 कधूमध्वजधूमदेशीयशिशिलितोद्गतशिरोरुहशिरमि धूलीधूस-  
 रितवाससि कारुण्यावहवचसि प्रार्थ्यमानगभस्तिमालिनि  
 प्रणम्यमानगृहदैवते पृच्छ्यमानदैवज्ञजने गोधनाजीविनि गो-  
 कुलापायेन पर्याकुलीभवति गोपालयुवतिजने, घोषवृद्धेष्वपि  
 कर्तव्यमुग्धेषु महाराजसत्यंधरस्य स्मरत्सु 'पुरा खलु पुरस्क्रि-  
 याहोपायनपरिवर्हपुरःसरोपस्थितमुखप्रमादार्थिपार्थिवमकुट-  
 चूडामणिमरीचिवारिधारोन्मार्जितचरणराजीवरजमि राजनि  
 राजति राजन्वती वसुधेयमकुतोभया वर्तेत । तस्मिन्नस्माकं  
 गर्भभरवहनक्लेशानभिज्ञमातरि जन्महेतुतामात्ररहितपितरि  
 प्रतिषिद्धसिद्धमातृकोपदेशक्लेशगुरौ लोकद्वयहितनिर्वर्तननिय-  
 तबन्धौ विद्रावितनिद्रोपद्रवनेत्रे शरीरान्तसंचारिजीवित उद-  
 न्वदजातपारिजाते चिन्तानपेक्षितचिन्तामणौ विदितास्मत्कु-  
 लक्रमागतौ भक्तावबोधिनि भृत्यजनप्रिये व्रजप्रजाश्रमणदीक्षिते

शिक्षाप्रयोजनदण्डविधौ दण्डितारातिमण्डले मण्डलेश्वरे वि-  
नश्वरविषयाभिलाषविषवेगाददीर्घदर्शिनि दीर्घनिद्रामुपेयुषि  
पुनरप्यसुभिरवियुक्तैरस्माभिः किमेतावदनुभवनीयम् !' इत्या-  
धिक्क्षीणेष्वचक्ष्माणेषु, शाकुनिके च प्रवयसि जने वदति  
'वायसोऽयं सुस्वरः शवरावस्कन्दितमधुनैवास्मदधीनं भवि-  
ता गोकुलमिति निराकुलमाचष्टे । मा भैष्ट यूयम्' इति,  
कष्टां दशामासेदुषः कारुणिकदुःखसहालापान्गोपानापदो  
गोपायिता गोपालग्रामणीर्नन्दगोपो नाम नन्दितकोविदः  
सन्तापमयकायः कोऽयमिह गोधनप्रत्यानयनकर्मण्युपायः ?  
प्रायेण प्राणभृतां भागधेयविधेये सत्यपि शुभोदये सहायतां  
तत्र प्रतिपद्यत एव प्रयत्नोऽपि । तस्मिन्नपि दुष्कृतवलेन  
फलेन बहिष्कृते प्राप्तेऽनुद्वेग आत्मवताम्' इत्यमोघमतर्क-  
यत् । अताडयच्च कटके 'विजित्य विपिनचरान्गोधनमस्म-  
भ्यं प्रतिपादयितुं प्रभवते कृतहस्ताय दीयेत मे कल्याणिनी  
कन्या कल्याणमयसप्तपुत्रिकाभिः साकम्' इति गोसंख्य-  
प्रकाण्डो ङिण्डिमम् । ततस्तथाविधमेतमुदन्तमुपश्रुत्य 'शव-  
रविजये कः शक्तः शस्त्रोपजीविषु ? किमस्ति मस्तकमणिं  
फणिपतेरपहर्तुं समर्थो जनः ? को नाम पञ्चजनः पञ्चा-  
ननस्य वदनादामिषमाप्तुमभिलषति ? अस्ति चेदमुष्मिन्क-

मण्यलंकर्माणः कामं लभेत कन्यामन्यञ्च' इत्यनुवन्भट-  
 त्रुवाः । 'हा कष्टम् । निकृष्टमिदं गार्हस्थ्यं कृत्यम् । तथा  
 हि— दारिद्र्यादपि धनार्जने तस्मादपि तद्रक्षणे ततोऽपि तत्प-  
 रिक्षये परिक्लेशः सहस्रगुणः प्राणिनाम् । ततो हि सुधियः  
 संसारमुपेक्षन्ते' इत्यनुप्रेक्षामातेनुरात्मविदः । पराजितराज-  
 न्यसैन्यं वन्यं जनमन्यः को भवेदभिभवितुम्? अभियुक्तो  
 नास्तीति वा निर्णेतुं कथं पार्यते? विस्तीर्ण्यमर्णवनेमिः ।  
 अस्तोकशक्तिरस्तु वा यः कश्चन हस्तवतामप्रेसरः । पाटि-  
 तानेकभटां करिघटां हरिरेक एव किं न विघटयति' इति  
 विचारचतुरमाचक्षिरे विचक्षणाः ॥

जीवकस्वामी तु स्वामित्वेन वा भुवनस्य स्वभावत्वेन वा  
 स्वकलत्रमिवाभिन्नाधीनं गोधनं मेने । वितेने च संगरम्  
 'न चेदहमशरणानां शरण्योऽस्मि स्वामिद्रोहिणां धौरेयोऽस्मि'  
 इति । आसीञ्चास्य यौगपद्येन श्रवसि तद्दुदन्तश्रुतिर्मनसि  
 रोषाम्निर्वचसि डिण्डिमनिरोधो ललाटे भ्रूकुटिश्रक्षुपोस्ताम्रता  
 वपुषि स्वेदविन्दुः सारथौ कटाक्षपातश्ररणयोः प्रयाण-  
 तूर्तिर्धनुषि निषङ्गेऽपि करयुगं चेति । प्रतन्धे च स्रात्यंध-  
 रिर्जात्यनुगुणगुणकण्ठाक्तराजकण्ठीरवभावः सदा संगतैर-  
 संकटस्वेदिभिरवस्थावेदिभिरनारोपितवैयात्यैराफलोद्दयकृत्यैर-

तिदूरप्रेक्षिभिरपथोपेक्षिभिरखिलगुणसनाथैरात्मीयमनोरथैरि-  
व वयस्यैरमा रथमारुह्य पल्लिमभि प्रतिमल्लजिगीषया ।  
ततश्च तस्मिन्पवनेनेव पवनमखे मखिजनवृन्देन भूभृन्न-  
न्दने विपिनेचरविपिनदिधक्षया तीक्ष्णतेजसि प्रस्थाय तरसा  
प्रयाति, भाविविजयविवरणचतुरेण सहचरेण समीरेण  
समर्पितरंहसीव रथे मनोरथादपि जविनि व्रजति, तथावि-  
धरयधावत्स्यन्दनचक्रह्य वक्राभिघातेन भूभृतां चक्रे शक्रा-  
तिशायिशक्तिप्राग्भारकुमारनिरीक्षणभीत्येव प्रसभं प्रकम्प-  
माने, प्रह्वीभावविमुखेषु शास्त्रिषु शत्रुष्विव सद्यः समुद्धृतेषु,  
समुत्पाटितविटपिविलोकनभयचकितचेतसि चलितशिरसि  
प्रसूनापीडं सर्नाडभवदितरभूरुहनिकरे वित्तीयं किसलया-  
ञ्जलिवन्धेन प्रकामं प्रणमतीव प्रेक्ष्यमाणे, क्षीणप्रायप्राणानां  
निषादानां विषादं वितन्वदशुभचिह्नमहाय मुहुर्मुहुराविर-  
भूत् । प्रादुरभूच्च भूरितरवल्लीवितानां पल्लीमभ्येत्य फलवि-  
ततेजाः पर्याकुलितपाकसत्त्वः सत्त्वरसारथिचोदितरथधुर्य-  
तुरगप्रष्टः काष्ठाङ्गारवलाधिक्षेपश्रीवाणां क्षेपीयः प्रतिसरतां  
वनौकसां पुरः खमणिरिव वीरचूडामणिः कुमारः ।  
पुनरकरोच्च तेषामयमधिज्यधन्वा श्रवसि ज्याघोषमुरसि,  
शरासारं मनस्यावेगं चक्षुषि वेगविक्रमविजितालातचक्रे.

ह्यां रथकड्यां च । एवमस्मिन्वीरदिनकरे व्यापारितकरे  
 युगपदेव व्योमव्यापिभिर्वलक्षीकृतदिङ्मुखैः शिलीमुखैर्मयू-  
 खैरिव खण्डितैरन्धकारपिण्डैरिव गोधनलुण्टाकानां शि-  
 रोभिरधोऽवतीर्णैरास्तीर्णायामरण्यभुवि, वालातपौष इव  
 कूलंकषे प्रवहति शोणितसरित्प्रवाहे, तमःस्तोम इव नि-  
 हतध्वस्तावशिष्टे पापिष्टे जने निजशौर्यधनेन गोधनमुत्सृ-  
 ज्य गिरिगङ्गरमाश्रिते, विश्रुतो वीरः कुमारोऽपि 'मारितैः  
 किमेतैर्मुधा कार्ये सिद्धे सति । कामं यान्तु काका इव  
 वराकाः' इति विचार्य निजशौर्यानुकूलं पलायमानविपिने-  
 चरविजसनाद्विगतसंरम्भ आसीत् । पुनरशरणशरण्योऽयमर-  
 ण्यान्याः प्रतिनिवृत्य प्रतिलब्धजीवितानां गोधनाजीविनामु-  
 च्चावचां प्रीतिवाचमुपशृण्वन्, विदारितद्विरदनखरायुधनख-  
 रादात्तैरवशिष्टासुप्रणयिश्चरदत्तैर्मुक्ताप्रकरैरिव रणलक्ष्मी-  
 संभोगसंभवामन्दस्वेदविन्दुभिरलंकृतवक्षःस्थलः, मरुदान्दो-  
 लितकङ्कलिकोमलप्रवालैर्विपिनदाहिविपिनेचरजीवितहरणतृप्त-  
 वनलक्ष्मीवितीर्णैः प्रकीर्णकैरिव वीज्यमानः, खरतररथतुरग-  
 खुरपुटखननसमुद्भवदविरलधवलधूलीमण्डलेन चण्डांशोरंशु-  
 मभिभातुकेन भाविपनिवत्सलघात्रीममर्पितधवलातपत्रेणैव  
 समेतः, प्रथमतरोदयसंरम्भसाफल्यपह्लवितरागैरतारतमजह-

द्वृत्तिभिरंशैरिव मित्रैर्मित्र इवांशुभिर्मुषितदोषास्पदराजदीप्तिः,  
निष्प्रत्यूहसमीहितसिद्धैरध्वानमन्तरालबहुलं लङ्घयन्नप्यविदि-  
तपरिश्रमः, क्रमेण पराक्रमकराकृष्ट्याभ्युद्गच्छतां पुरौकसाम-  
तुच्छरभसाङ्घिसंघट्टकैः काश्यपीपृष्ठं काष्ठाङ्गारं च कम्प-  
यन्कटकनिकटमाटीकते स्म । पुनः पराक्रमपुनरुक्तप्रेक्ष-  
णीयं पुराभ्यन्तरमाश्रयन्तं वीरश्रिया अभिनववरमादरादा-  
लोकयितुमागतम्, आगमनपारवश्येन स्रस्तकेशहस्तवि-  
न्यस्तवामहस्तम्, हस्ताङ्गुलिनखमयूखपुनरुदीरितचिकुरपल्ल-  
वापीडम्, शिथिलितनीवीप्रदेशनिहितापरपाणिपल्लवं पल्लवि-  
तरागादागतं कामिजनहृदयमिव करेण गृह्णत्, ईषदवगलि-  
तकुचांशुकं कुचकुम्भकुम्भिनो रतिरणसंरम्भाय घटय-  
दिव सुखपटम्, विद्रावितविद्रुमच्छविना दन्तच्छदरागे-  
ण हृदयान्तर्गतरागप्राग्भारमिव प्रदर्शयत्, धवलितपुरोभागं  
सौभाग्यचन्द्रचन्द्रिकोदयमिव मन्दहसितममन्दादरादाचार-  
लाजनिकरमिव विकिरत्, समारोपितचारुतरभ्रूलताचापं  
लक्ष्यभेददक्षतीक्ष्णकटाक्षशरमोक्षचतुरमवलारूपमनङ्गबलम-  
संख्यं प्रतिप्रदेशं प्रत्यदृश्यत् । तदपि दर्शनप्रसादेन परितोषयन्नु-  
ल्लोकहर्षलोकलोचनमनोभिरनुगम्यमानः परार्ध्यजन्मायं परि-  
कल्पितानल्पमङ्गलार्हपरिबर्हविराजितं निजभवनमासाद्य स-



द्यःसमुपसृतपद्ममुखप्रमुखदत्तपाणिः पाणौ कुर्वन्नैव प्रभात-  
 श्रियं शिलोञ्जयादिव केसरिकिशोरः स्यन्दनाद्वरुरोह ।  
 प्रणनाम च सविनयं पितरं मातरं च प्रेमसंभारेण । संभा-  
 वयामास संमुखमागतं गाढालिङ्गितेन प्रौढवचसा सुग्धह-  
 सितेन स्निग्धनिरीक्षणेन शिरःकम्पनेन करप्रसारेण च यथा-  
 प्रधानं प्रथमानहृदयबन्धं बन्धुवर्गम् । पुनर्निसर्गचतुरः प्रणा-  
 माञ्जलिपुरःपुञ्जितं नियुञ्जानः स्यन्दनयुग्यांश्च विश्रमाय  
 प्रश्रयशालिपरिजनं विशन्वेश्मोदरमादरकातर्यादुदश्रुमुख्या  
 प्रस्त्रविन्या जनन्या निर्वर्तितनीराजनविधिरारुरोह हृच्छस्य-  
 विधानेन विद्विषां प्रेमबन्धेन बन्धूनां लावण्यातिशयेन पण्य-  
 नारीणां गुणगरिम्णा गुणलुब्धानां हृदयं सविलासनिवामे-  
 नासनस्य मध्यं च ॥

अथ प्रथितयशसा तेजसां निधिना पुत्रेण पवित्रतपसां  
 योग्यादहं कुतो भार्यात्पुत्रवानस्मीति विस्मयस्नेहमुखरे  
 पितरि, वितर्कयति कथमुदर्कः स्यान्निसर्गवीरकुमारवीर्यम्येति  
 विचारनिष्ठे काष्ठाङ्गारे, प्रतिदिशं प्रतिदेशं प्रत्यगारं च  
 कुरुकुलशिखामणेः कुवलयकुटीरसंकटनिवामनिधिडिताभां-  
 गां भोगावलीमुपलालयति वाले जरति यूनि च जने,  
 रामभद्रमिव भ्रात्रा प्रलयसमयमिव मित्रमण्डलेन मही-

भ्रमिव वंशजातेन चन्द्रमममिव सद्भिः सकलगुणनिकरप-  
 रिपूरितैर्व्यस्यैः परिवृतं कुमारमभिवन्द्य नन्दगोपः स्व-  
 संतानस्य पुरातनतां राजकुलकुलभृत्यतां च पुरातनषण्मुख-  
 मुखविशिष्टानामविशिष्टजातिजाताङ्गनासंगमसंकथां च कथ-  
 यन् ' भवद्विदितनिर्हेतुकोपकारस्य प्रत्युपकारमपश्यता मया  
 दिश्यमानां परिणयतु मे कन्याम् । न मन्येतान्यत् ' इति  
 सदैन्यमयाचत । स च कुरुवंशनभोगुमाली नीचकु-  
 लललनासंपर्कमविवेकिवर्गसुलभमाकलयन् ' अलमत्यर्थमर्थि-  
 तया । माम, यथाभिमत् ' इति स्वमतानुरूपमुदीरयामास ।  
 स च तावता तुष्टो गोपप्रष्टस्तद्वचनमाकर्ण्य सुखार्णवे  
 निमज्जंस्तर्णककुलचर्विताप्रदूर्वागुच्छशबलितोपशल्यं निःश-  
 ल्यः प्रविश्य गृहं गृहिण्या अप्यनया वार्तयाप्रवर्तयञ्ज-  
 वणोत्सवं दुहितृकल्याणमहोत्सवे महान्तमकुरुत संरम्भम् ।  
 अथ प्रथमानवीर्यधनकुमारसंबन्धेन गोधनोपलम्भादपि शं-  
 भरसंभ्रमैर्गोसंख्यानां मुख्यस्य गुणैः प्रवृद्धे द्विगुणितौत्सु-  
 क्यजनविहितविवाहोत्सवकर्मणि पल्लवितरागवल्लवरामाकर-  
 पल्लवसंपर्कपुनरुक्तरागरक्तमृदुपलिप्तभित्तौ रम्भास्तम्भशुम्भ-  
 तद्वारि संमर्दविघटितघटघटाप्रवहदूधस्याज्यदधिकर्दमितभुवि  
 हरितगोमयोपलिप्तस्थलनिष्पादितदम्यशष्पाङ्कुरनृषि कोलाह-

लक्ष्मभितं वत्संवात्सल्याकुलकुण्डोभ्रीकुण्डलितविषाणकोटिवि-  
घटितजनविमर्दे गोमंख्यमुख्यावासे स्नातानुलिप्तामलंकृतवि-  
स्मितामालोक्य विस्मयस्मेरमुखाभिर्वल्लववल्लभाभिः 'अस्या  
वल्लभ एनां केन सुकृतेन क्षीरमधुरस्वरामपनीतनवनीतमार्दवा-  
डस्वरां तदात्वद्भुतसर्पिःमंकाशकायकान्ति मुकुलितयूथिका-  
मुकुलधवलिमसौकुमार्यदन्तपङ्क्ति निर्वासितवायसकालिमक-  
चपलवामुद्भिद्यमानवृषककुदोपहासिकुचयुगलामनुभोक्तुं ल-  
ब्धवान्' इति व्यक्तमुपलाल्यमानां गोदावरीदुहितरं गोवि-  
न्दामानीय नन्दगोपः कुमारकरकमले वारि समावर्जयत् ।  
कुमारोऽपि 'अमुं मामेव गात्रमात्रभिन्नं मन्यस्व' इति  
वदन् 'पद्ममुखाय' इति पयोधारां पर्यग्रहीत् । पद्ममुख-  
स्तदनु गोविन्दां प्रदक्षिणभ्रमणपिशुनितशुभोदर्काचिषः स-  
प्तार्चिषः संनिधौ तदीयपाणिपल्लवस्पर्शपल्लवितरागस्तां पर्य-  
णैषीत् ॥

इति श्रीमद्वादीभसिंहसूरिविरचिते गद्यचिन्तामणौ  
गोविन्दालम्भो नाम द्वितीयो लम्बः ।



## तृतीयो लम्बः ॥

अथ परिस्फुरत्पङ्केरुहभङ्गिभासुरमुखे पद्ममुखे पवन-  
सखसाक्षिकं सानन्देन नन्दगोपेन दत्तामिन्दुमुखीं गोविन्दां  
परिणीय निजावर्जननैपुणपरिहृतपङ्कजशशाङ्कपरस्परविरोधपु-  
नरावृत्तिशङ्कयेव तथा सह सदा संगते रममाणे गोविन्दार-  
मणे, वीरश्रीजीवितेश्वरे जीवककुमारेऽप्यनुदिनम् 'अनु  
जीवककुमारं वीर्यवन्तः शौर्यशालिनो मान्या वदान्याः  
प्राप्तरूपा अभिरूपाश्च' इति गुणलुब्धैरभिष्टूयमानगुणराशौ  
राजति, राजपुरीवास्तव्यः समस्तगुणशेवधिरनवधिकश्रीः  
श्रीदत्तो नाम वैश्योत्तमो वित्तोपचये व्यासक्तमतिरेवं  
व्यचीचरत्— 'अस्मत्पितृपितामहादिभिरर्जितमस्तोकमस्ति  
चेदपि वस्तु स्वहस्तार्जितमिवोन्नतचित्तस्य न चित्तप्रसाद-  
मावहति । आवहतु वा । कथं तदायरहितं धनमव्ययं  
स्यात्, शश्वदुपभोगे गिरिरपि नश्यतीति जनवादश्रुतेः ?  
बीतवित्ततायाश्च किमपरमरुन्तुदम् ? असुभृतां हि दारि-  
द्र्यमसुभिर्युक्तं मरणमशस्त्रसंपाद्यं हृच्छल्यमनात्मप्रशंसनं  
हास्यतानिदानमनाचारपरिक्षय उपेक्षाहेतुरपित्तोद्रेकजमुन्मा-

दान्ध्यमक्षपास्फुरणममित्रतानिमित्तम् । किमपरमुदीर्यते ?  
 रिक्तस्य न वचो जीवति, नाभिजात्यं जागर्ति, न पौरुषं  
 परिस्फुरति, न विद्या विद्योतते, न शीलमुन्मीलति, न  
 शेमुषी समुन्मिषति, न धार्मिकता संभाव्यते, नाभिरूप्यं  
 निरूप्यते, न प्रश्रयः प्रशस्यते, न कारुण्यं गण्यते, पाकः  
 पलायते, विवेको विनश्यति, किमन्यन्न भ्रश्यति ? धनो-  
 पचये तु लोकद्वयोचितपुरुषार्थोऽप्यप्रार्थित एव स्वयमा-  
 याति । ततो यतितव्यं वित्ताय' इति विचारानन्तरम-  
 खिलान्तरायध्वंसनकृते कृतजिनसपर्याविधिर्विहितविविधपा-  
 त्रदानो ग्रानपात्रमारुह्य रत्नाकरमगाहिष्ट, न्यवर्तिष्ट च नि-  
 खिलद्वीपोपचितनिःस्रीमवसुराशिः, अशिश्रियञ्च पारावा-  
 रस्यावारपर्यन्तम् ॥

अत्रान्तरे नितान्तजवनपवनपथप्रापितपयोधिपयःसंभा-  
 रस्थलावशेषितरत्नाकररत्निकरैस्तारकितमिव तारापथसधः  
 प्रकटयन्स्फाटिकदण्डाकारनीरधारावलिधारासंपातः समावि-  
 रासीत् । पुनरुपर्युपरि प्रचुरतरीभवदासारेण स्फारग्येण  
 समीरेण समुद्रासितमलिलनिधिकहोलकरास्फालनवलदलि-  
 तदिनकृतीव तिमिरनिचयं सूचीमुखनिर्भेद्यं सति, मन्देतर-  
 परिभ्रमणमन्दरमन्थमथनेनेव घूर्णमाने भृशमर्णवार्णसि, प्रप-

अतरीभवत्प्रभञ्जनभञ्जनजनितजलनिधिकल्लोलनूतनशोणित-  
 कणपुञ्ज इव रञ्जितसनीडे पाटलविद्रुमलतापटले प्लवमाने,  
 चटुलाचलपाटनपाटवस्फुटितपयोधिस्फीतास्थिसंघ इवासंख्य-  
 गङ्गनिवहे प्रेङ्खति, विशृङ्खलतोयाशयशोकफूत्कार इव श्रूय-  
 माणे भीकरलहरीप्रहाररवे, निर्घृणसमीरणपीडितनीरधिरो-  
 षकृपीटयोनाविव बाडबानले परिस्फुरति, स्फीतबलान्धग-  
 न्धवहप्रतिग्रहणप्रवण इव जवनजलनिधिजलवेणीप्रयाणे प्रे-  
 क्ष्यमाणे, प्रतिसरत्सलिलवेणीबलसमीपसंचारिणि चामरवि-  
 तान इव बहलधवलफेनजाले प्रचलति, तुच्छेतरपयोराश्या-  
 वर्तगर्ते पयोद्वृन्द इव पयःपूर्णे घूर्णमाने यानपात्रे, कर्ण-  
 धारवदनग्लानिकण्ठोक्तपोतविनाशविनिश्चयेन निश्चेतनगात्रा-  
 न्यानपात्रप्रध्वंसनात्प्रागेव प्राप्तशोकसागरान्नाविकानालोक्या-  
 यमधीती जिनशासने स्वयमपगताधिरपास्तसकलसङ्गश्च भ-  
 वन्सांयात्रिकः श्रीदत्तो दत्तहस्तावलम्बनः ' किं वत, बालि-  
 शा इव भवन्तः क्लिश्यन्ते ? किं वा क्लिश्यमानान्न दैवतं क्लि-  
 श्नाति ? न वा क्लिश्नातु तथाप्यापदागामिनीति मनसिकृत्य  
 शोकवशीभवञ्जनः स्वयमेवात्मानमास्तां भवान्तरे तदात्व  
 एव विपदा घटयति । सर्वकषविषादादविषह्या विपदपरा  
 का भवेत् ? अतो न विषादः कार्यः । किं तु धैर्यमविलम्बि-

तमवलम्ब्यताम् । धृतिमन्तो हि निजोपान्तगतां पीडामेव  
 प्रीडयन्तः परपीडामपि विभजेरन्' इति कारुण्यावर्जितम-  
 तिरभिदधे । तिरोदधे च तरणिः । संनिदधे च कोऽपि  
 कूपखण्डः । ततश्चायमतिक्रितागतिं तमधिरुह्य कमपि कम-  
 नीयोद्देशं द्वीपमविशत् ॥

तत्र क्वचिदुपसागरं सिकतिले तले निषण्णः किञ्चिदिव  
 विषण्णोऽयं पोतवणिग्वरः

‘संसारासारभावोऽयमहो साक्षात्कृतोऽधुना ।

यस्मादन्यदुपक्रान्तमन्यदापतितं पुनः ॥’

इति भावयन्पाकविघटितशुक्तिपुटमुक्तमुक्ताप्रकरं धारासंपा-  
 तपतितकरकनिकरमिव कलयंश्चलतरङ्गतरङ्गिणीपतितरङ्गपर-  
 म्पराविलुठदकठोरकर्कटकावलोकनसकौतुकं कादम्बकदम्ब-  
 कमप्यालोकयन्कांचन कालकलां गमयांश्चभूव । चभूव च  
 तत्र परत्रेव गच्छन्नतुच्छतेजा मनुजः कोऽपि वणिजस्तस्य  
 नयनगोचरः । तदवलोकनेन जातसंप्रीतिः प्रमथमनुधाव-  
 न्नुदधिवृत्तान्तमस्मै सविस्मयमुवाच । स च प्रत्युवाचैनमे-  
 तदीयदीनतावीक्षणप्रविजृम्भितकारुण्य इव ‘वैश्यवरेण्यस्त्व-  
 मशरण्यः कथमरण्यानीमधिवसेः ! दिवसमात्रमम्मद्द्रुहं  
 गृहाणासिकां न चेदसि पराङ्मुखः । परमतः पश्यामः

कार्यम्' इति । अर्यश्रेष्ठोऽपि तथेति हृष्टस्त्रिर्दिष्टं क्रमे-  
लकमधिरुह्य सहसा विहायसा ययौ । तावता च पुरः  
समीरणसंचार्यमाणगगनधुनीफेनसंचयेनेव कञ्चुकितं विशद-  
शारदवारिद्व्यूहेनेव संनाहितं नभश्चरतरुणीकुचाभोगच्युत-  
क्षौमोत्तरीयनिचयेनेव निचुलितमाकालिकतुषारवारिशिकर-  
क्षोदवर्षेणेव वलक्षितमन्तरिक्षमलक्षयत् । तत्प्रेक्षणेन वैश्य-  
प्रतीक्ष्योऽयं कौतुकाक्षिप्तचेताः 'न चायं क्षीरवारांनिधि-  
र्जललहरीशिखरविहारिडिण्डीरपिण्डः । न हि तत्र नरैर्ग-  
न्तुं पार्यते । न चेदमुदयारम्भसंभवदुदंशोः शिशिरांशोर-  
च्छांशुभिर्विचलुरितहरिन्मुखम् । न हि कौबेरककुभि कुमुदव-  
न्धोरुदयानुबन्धः । न च विकचविकचकिलफुल्लोलसद्वनवलरी-  
प्रतानसवितानं गगनम् । न हि तस्यैवमुच्चैस्तलोपलम्भः संभ-  
वति । किमिदम्?' इति चिन्तया किञ्चिदन्तरमातिक्रामन्पुण्डरी-  
कषण्डमिव पुञ्जीभूतं शीतगभस्तिमालेगभस्तिप्रतानमिव  
स्त्यानमपास्तसमस्ततमःस्तोमं प्रशस्तविविधविद्यापारगपरमपु-  
रुषपरिषत्पक्षीकृतमक्षयानन्ददानदक्षमतिशुक्लशुक्लध्यानमिव ब-  
हिः पिण्डीभूतं पाण्डुरितवनराजिं राजतगिरिमैक्षिष्ट, अभ्यम-  
नाधिष्ट च परमश्रुतप्रतिपादितं यथाश्रुतं तमुत्पश्यन्वैश्य-  
पतिः, अप्राक्षीच्च प्रीतिविस्फारितेक्षणः सहचरं स्वचरम्



‘खेचरगोचरेऽस्मिन्विजयार्धगिरौ किमर्थमस्मदागमनम् ?’  
इति ।

स किञ्चिदिव स्थित्वा प्रत्यवोचत्—“अयि भोः, श्रूय-  
ताम् । इह विश्रुतायां विद्याधरधरायां विविधवृत्तिदानदक्षदक्षि-  
णश्रेण्यां श्रेणीभूतपुरग्रामकान्ते गान्धारविषये योषाजनभूषा-  
लोकतिरस्कृतदिनकृदुदयालोको नित्यालोक इत्याख्यया वि-  
ख्यातः कोऽपि विराजते स्कन्धावारः । तस्य पतिर्गगनेच-  
रकिरीटाधिरूढशासनो गरुडवेगो नाम । तस्य च महिषी  
सकलगुणमनोहारिणी धारिणी नाम । तयोः सुता देहका-  
न्तिव्यामोहितचित्तभूचित्ता गन्धर्वदत्ता । तस्या जन्ममुहूर्त  
एव सौहूर्तिकाः ‘कन्येयं मेदिन्यामनन्यसाधारणवीणावाद्-  
ननैपुण्यादेनामतिशयानस्य कस्यचित्कुमारस्य राजपुर्या भार्या  
भविष्यति’ इति व्याहार्षुः । अथ सा कल्याणी कदाचन  
पञ्चकल्याणोपवासपारणादिवसे परिवारेण नार्धं विजयार्ध-  
भूमृतः किरीटायमानं मिद्धकूटजिनचैत्यमदनं सपर्याविधा-  
नपुरःसरमधिकभक्तिरभिप्रणम्य समागत्य चतुर्गतिभ्रमणप्र-  
शमनभेषजं जिनाङ्घ्रिपङ्केरुहस्पर्शनेन पावनं प्रसूनं सविनयं  
पित्रे समर्पयामास । राजापि सप्रश्रयं प्रतिगृह्य तां शेषाम-  
शेषदोषश्रयायेति शिरसा वहन्संप्राप्तयौवनमाप्राज्यामिमां

निर्वर्ण्य जातनिर्वेदो निवर्तयंश्चक्षुष्यमपि जनं महिष्या सम-  
 मेकान्ते चिन्तयामास— ‘ आसीदियं तरुणी तारुण्याम्ने-  
 ङितलावण्या । भवन्ति चास्याः पश्यन्तः पयोधरोन्नति  
 पार्थिवजाताश्चातका इव जातास्थाः । इदं हि संसा-  
 रिणां सांसारिकप्रसूतिजातेष्वरुन्तुदं दुर्जातं यदात्मसंभवा-  
 नामात्माभिवर्धितानां च कन्यानामन्येन केनाप्यदृष्टपूर्वेण  
 घटनं तस्मादप्यनुरूपवरान्वेषणं ततोऽपि सुखासिकाचि-  
 न्तनम्’ इति । चिन्तानन्तरममात्यान्तरं नाम्ना धरमाहूय  
 माम् ‘ अस्माकमस्ति मित्रं धात्रीतलराजिनि राजपुरे कोऽ-  
 प्यूरव्यपतिः । एनमधुनैवानय ’ इत्यभ्यधत्त । अहमपि कार्य-  
 पारतन्त्र्यादार्यं प्रतार्यैवमानीतवानस्मि’ इति ॥

अथ यथावदवगतपोतोपद्रवविरहेण विश्रुतबान्धववियञ्च-  
 राधीशसकाशसंगमलाभेन च सांयात्रिकः संभदपरवशो  
 धरेण साकमुपसरन्दूरादेव वधिरितश्रवसा तुमुलरवेण  
 सरभसमागच्छेत्यात्मानमिवाह्वयन्तम्, समन्तादुद्गच्छदतु-  
 च्छरत्नांशुप्रांशुतरगोपुरपक्षोपलक्षितमन्तरिक्षावसाननिरीक्षण-  
 कौतुकादुडुयितुमिवेच्छन्तम्, अलङ्घनीयसालशृङ्खलावलयेन  
 विशृङ्खलगतिनिरोधाय निगलितायमानम्, सदातनसलिल-  
 भरभरितपरिखाचक्रालवालपयःपरिवर्धितमूलतया स्वयमु-

त्पादितैरिव सकलर्तुकुसुमफलैः समृद्धम्, समृद्धिमयसौ-  
 धशिखरपिनद्धपताकाग्रपाणिपल्लवेन शशाङ्कमपि कलङ्करहितं  
 संपादायितुमिव संमार्जन्तम्, क्वचिद्भिद्यमानपद्मरागमाणिम-  
 हःस्तवकितवियदन्तरालैराकालिकवालातपारेकामारचयन्तम्,  
 क्वचित्कोकमिथुनविरहवितरणनिपुणकिरणापीडगारुडरत्नरा-  
 शिशङ्कितशर्वरीसमागमसंरम्भम्, क्वचिज्जालकितगभस्तिजा-  
 लस्थगितदिङ्मण्डलैराखण्डलनीलोपलघटिततलैरकाण्डप्रसारि-  
 तभोजनशालास्थलकदलीपलाशसंशीतिसंपादिनम्, सर्वतश्च  
 सविभ्रमं विहरन्तीनां विद्युलतानामिव विद्याधरीणामलक्त-  
 करसाञ्चितचरणन्यासेन रञ्जितं स्वयमपि रागातुरमिव नि-  
 रूप्यमाणम्, इन्दुभिरिव नन्दितोदयैरुदधिभिरिवोत्तालस-  
 त्वैर्मन्त्रिभिरिव मन्त्रसिद्धैः पारिजातैरिव परिपूर्णितार्थि-  
 जालैः सुव्यक्तमुक्ताफलैरिव वृत्तोज्ज्वलगरीरैः कोदण्डदण्डै-  
 रिव गुणावनम्रै राजमरालैरिव सुगतिसुन्दरैर्मधुकरैरिव  
 सुमनोन्तरङ्गैर्वासुरैरिवातमोभिभूतैर्जनैरलंकृतम्, आत्मदुरा-  
 सद्मालोक्य नित्यालोकं नितरां व्यस्मष्ट, व्यतनिष्ट च  
 'विशिष्टसुकृतोदयादागताप्यापन्मम संपदे जाता' इति सान-  
 न्दश्चिन्ताम् ॥

तदनु प्रविशतां निष्पततां च निरवाधिकतया तत्र तत्र

स्थितैरिव सर्वद्वीपराष्ट्रभवैर्जनैः सृष्टिस्थानमिवाधिष्ठितमुपसृत्य  
 राजद्वारं दौवारिकमहत्तरेण धरचोदितेन विज्ञापिताहूतः  
 सकौतुकं राजगृहमवगाहमानस्तत इतोऽप्यदृष्टपूर्वतया दृष्टिं  
 व्यापारयन्नपरिमितानि व्यतीत्य कक्ष्यान्तराणि नातिदवी-  
 यसि प्रदेशे शातकुम्भस्तम्भशुम्भिनश्चन्द्रातपच्छेदच्छविच-  
 न्द्रोपलचुम्बिताम्बरस्य निष्टप्ताष्टापदघटितकुट्टिमनिर्यत्तरुण-  
 तरतरणिकिरणायमानमरीचिमञ्जरीपिञ्जरितहरितः खेचरे-  
 न्द्रानुचरणाधिषणोपसरत्सूर्येन्दुसदेहमावहतो महतो मण्ड-  
 पस्य मध्ये स्थितम्, अस्तोकम्नेहभयाक्रान्तस्वान्तैरुन्नयन-  
 पङ्क्तिभिः पङ्क्तिस्थितखचरेन्द्रैरञ्जलिकंजमुकुलपुञ्जेनेवाभ्यर्च्य-  
 मानम्, अष्टापदसुप्रतिष्ठकभृङ्गारकमुकुरचमरजतालवृन्तवृन्द-  
 ग्राहिणीभिर्विग्राहिणीभिरिव तडिल्लताभिर्ललनाभिरभितोऽपि  
 दिग्बधूभिरिव परिवृतम्, महति हरिविष्टरे समुपवि-  
 ष्टमपि विष्टरश्रवसश्चापकाण्डमकाण्डे दर्शयन्त्या मण्डन-  
 पुनरुक्तया कायकान्त्या मण्डपसर्वस्वतेजसा दिग्गन्तेषु  
 खान्तेन स्वदुहितृविवाहकर्मणि मन्दस्मितेन साधितस-  
 मीहितागतेषु सामन्तेषु कठाक्षपातेन प्रसादावर्जनदीनार-  
 सहस्रदानेषु श्रवणप्रदानेन नानाजनपदोपसर्पदपसर्पवचःश्र-  
 वणेषु प्रतिबिम्बनिभेन खेचरेन्द्रवृन्दारककिरीटेषु नेत्रेण मि-

त्रगात्रे निवसन्तं तं नभश्चराधिपमधिकभक्तिः समुद्वाक्ष्य संम-  
 दभरदुर्भरं वपुः समुद्बोद्धुमपारयन्निव धरायां पतन्सप्रश्रयं  
 प्राणंसीत् । खेचरेन्द्रोऽपि रुचिरां दशनज्योत्स्नां निःसरन्त्याः  
 सरस्वत्याः पुरःसरदीपिकाभिव दर्शयन्नधरितजलधररवगा-  
 म्भीर्येण कुशलपरिप्रश्नादिचतुरोपचारगर्भेण मधुरतरेण स्व-  
 रेण 'सांयात्रिकं संभाव्य समुचितकशिपुभिः समग्रमेतं  
 संपाद्य पुनरानय' इति धरमब्रवीत् ॥

अथ धरस्य सद्मनि वर इवायमूरव्यचूडामणिरूपलाल्य-  
 मानः क्षपामपि तत्रैव क्षपयित्वा प्रभात एव प्रसरन्त्यां  
 गन्धर्वदत्तायाः क्षितितलप्रयाणवार्तायाम्, तन्मुखकान्तिजिते  
 कांदिशीक इव मन्दतेजसि गते चन्द्रमसि, उडुगणंऽप्युडुप-  
 तिपराजयादिव तिरोदधति, पूर्वोदधिबेलां विकसितकमलमुखे  
 चन्द्रमुखीमुखावलोकनरागादिव सरागे रवौ समासीदति,  
 सीदति दुहितृविरहकातर्येण धारिणीहृदये, हृदयज्ञे च राक्षि  
 'राजीवलोचने, सुलोचनानां जननस्थानमुत्सृज्य सरितामि-  
 वान्यत्र सरणं किमु सांप्रतिकम्? अतो न सांप्रतमेवं तव वैकुण्ठ्य-  
 म्' इत्युदीर्य हरति धारिणीमनःखंदम्, सोऽपि श्रीदत्तः खे-  
 चरेन्द्रान्तिकममन्दादरादुपसरन्नत्तमाङ्गचुम्बिताम्बुराशिरशनः  
 सविनयं तन्धौ । तावता च जाताभ्याः 'कन्यकायाः प्रन्था-

नलमः प्रत्यासन्नः' इति मुहुर्मुहुरुचुर्भौहूर्तिकाः ॥

अथ सत्वरपरिजनचरणमंघट्टनरणिते श्रवांसि बधिर-  
यति, प्रतिदिशं समागच्छदतुच्छप्रयाणपरिच्छदे चक्षूंषि  
चरितार्थीकुर्वति, सर्वथाभवत्तरुणीविप्रयोगे विधुरयति प्रेमा-  
न्धवन्धुजनमनांसि, मांसलपटवासगन्धे घ्राणरन्ध्र नीरन्ध्र-  
यति, समधिकधवलोष्णीषवारवाणधारिणा गृहीतकनककौ  
श्लेयकवेत्रयष्टिना निष्ठुरहुंकारभयपलायितसत्त्वसार्थविभक्त  
पुरोभागेन प्रवयसा प्रतीहारलोकेनाधिष्ठिताप्रस्कन्धस्य ब-  
न्धुरभूषणमणिमहःप्रचयविद्युदुद्दयोतद्योतितवियतः स्फुटित-  
मन्दारदामकामुकमधुकरनिकुरुम्बविलुलितालकस्य परस्पर-  
परिहासकथाप्रसङ्गस्फुरितहसितकुसुमिताधररुचकस्य महतः  
स्त्रैणस्य मध्ये महीभृदाज्ञया समायान्ती, परिचयातिप्रसङ्गसं-  
क्रान्तैर्विजयार्धशिखरिधातुधूलिभिरिव रञ्जितमलक्तकरसताम्रं  
तनुतररेखामयशुभलाञ्छनाञ्चितमतिसुकुमारमुदरं दधद्भ्यां  
पादपल्लवाभ्यां पल्लवयन्ती भुवम्, विषमबाणतूणीरनिर्माणमा-  
तृकानुकाराभ्यामुद्यन्नूपुरविमलमुक्ताफलकरैः स्निग्धबन्धुमनो-  
भिरिव गमनप्रतिबन्धाय गृह्यमाणाभ्यां क्रमवृत्तस्निग्धानति-  
प्रांशुभ्यां जङ्घाभ्यां भासमाना, न्यक्कृतराजरम्भाकाण्डाभ्या-  
मूरुस्तम्भाभ्यां वनजघननगराभोगभारमुद्धहन्ती, विलसदम-

लफेनपटलवलक्षेण महता श्रौमेण प्रयाणानुसरणकृते समा-  
 गतराजतगिरिकिरणजातेनेव कृतपरिष्कारा तारुण्यमि-  
 न्द्युपुलिनयोर्जघनयोः सारसविरावाश्वितां काञ्चीमुद-  
 श्वता करेण तनुतया पतनाभिमुखं मध्यमिव गृह्णी  
 धारयन्ती, रोमावलीतमालवनराजीसंवर्धमानामृतमलिलकूप-  
 विभ्रमं नाभिमण्डलं विभ्रती, कमनीयकायकल्पवल्लीस्थूल-  
 म्त्वकसंपदौ शौक्तेयहारधरौ पयोधरौ दधती, विलासममी-  
 रसमुत्थापितलावण्यतरङ्गिणीतरङ्गरेखारमणीययोर्भुजलतयो-  
 र्विमलाङ्गुलीनखमयूखमालां पितृपुरस्क्रियार्हपुष्पाञ्जलिविधा-  
 नायेव दधाना, कम्बुकान्तिकण्ठभूषणमाणिक्याखण्डालोकं  
 वालातपमिव कुचचक्रवाकमिथुनाविश्लेषाय प्रकाशयन्ती, का-  
 लाञ्जनपुञ्जनीलालकवन्धवन्धुरापरभागमपरान्तनिविडनिवि-  
 ष्टतमःपटलमिवोडुपतिविम्बं विम्बारुणोष्ठसंपुटशुक्तिगर्भ-  
 निर्भासुरदशनमौक्तिकापीडं ललाटेन्दुनिर्यदमृतधारायमाण-  
 नासावंशं विमलांशुजाललङ्घितकपोलमण्डलमाणिक्यकुण्डल-  
 मण्डितश्रवणयुगलमलिचुम्बितविकचकुत्रलयदीर्घलोचनं वि-  
 भ्रमलास्यलासिकाविलासभ्रूलतमाननं विभ्राणा गन्धर्वदत्ता  
 सत्वरं सादरं च तन्मुखवलितमुखैः सभाजनैर्दृष्टे । ततश्च  
 तामुत्तमाङ्गस्पृष्टविसृष्टमहीपृष्ठां तिष्ठन्ती खेचरेन्द्रः सादरमा-

श्लिष्य 'पुत्रि, श्रीदत्तेनास्माकं कुलक्रमागता मैत्री । गात्रा-  
न्तरस्थं मामेव तावदमुं मन्येथाः । कन्ये, जनकस्तवायं  
जननी चास्य गृहिणी । गृहाणामुना प्रयाणे मतिम् । अलं  
कातर्येण । गगनेचराणां राजपुरी किं न भवनद्वारसमा?'  
इति सानुनयं समभ्यधत् । सापि 'यथाज्ञापयति' इति  
सवाष्पवदना पितरौ बन्धुजनं च प्रणम्य परिष्वज्यापृच्छच्च  
तुच्छेतरशुकशारिकाचामरतालवृन्तकन्दुकाम्बरताम्बूलपरि-  
वादिनीप्रमुखपरिवर्हपाणिभिस्तरुणीभिर्वर्हिणीभिरिव पयोद-  
पङ्क्तिरभिसंवृता निभृतेतरगगनेचरपृतनाभिरक्षिता क्षणाद-  
न्तरिक्षेण विमानमारुह्य धरदर्शितपोतदर्शनोत्तालहर्षचित्तेन  
श्रीदत्तेन समं गत्वा राजपुरीं शिश्रिये ॥

ततः श्रीदत्तोऽपि गन्धर्वदत्तायाः समागमननिमित्ताव-  
बोधेन दुर्ललितस्वान्तं विधाय बन्धुसमष्टिं काष्ठाङ्गारमप्यु-  
पहारपुरःसरमनुज्ञापयन्ननुगुणलग्ने प्रक्रम्य यथाक्रमं कर्तुं  
भर्मरत्नरजतजातनिर्माणं निन्दितनिलिम्पप्रामणीसभाशोभं  
भासुरानन्तरत्नस्तम्भजृम्भमाणप्रभाप्रतानवितानीकृतयामिनी-  
प्रसङ्गं प्रान्तलम्बितबहुगुणहरितकम्बलयवनिकावरणं भ्र-  
मराचान्तोद्वान्तमधुरसविसरवर्षिकुसुमदामोत्करमनोहरं र-  
णितमणिकिङ्किणीमालिकालिङ्गितविकटाविद्रुमयाष्टिप्रतिष्ठितप-



वनतरलधवलध्वजपटपङ्क्तिपरिहसितसुरसरित्तरङ्गजालं जा-  
लविवराविसार्पिमन्दसमीरसीमन्तायमानकालागुरुधूपपरिमला-  
ञ्चितवियदन्तरालमचिन्त्याभोगरूपसंस्थानं नभस्तलमिव  
समस्तलोकावगाहनावकाशदानदक्षम्, सागरमिव नैकरत्न-  
संपन्नम्, अनिमिषसदनमिवानिमेषलोचनताविधानविदग्ध-  
म्, चन्द्रशेखरमिव शेखरीकृतशीतांशुमण्डलम्, विष्णुमिव  
विष्णुपदव्यापितम्, शतानन्दमिव सदालोकसंपादिनम्,  
जिनेश्वरमिव जगन्नयश्लाघनीयम्, महनीयनिर्माणातिशय-  
विशेषविस्मापितनिर्मातृहृदयम्, कमपि वीणावादनमण्डपं  
निर्मापयामास । ततश्चायमाज्ञया राज्ञः समाहूय चण्डालम्  
'चतुरुदधिमेखलायां मेदिन्यामनन्यनाधारणेन वीणावादननै-  
पुणेन पल्लवितपरिवादिनीपाण्डल्यगर्वा गन्धर्वैदत्तां मम दुहि-  
तरमधरयिष्यति यस्त्रैवर्णिकेषु तस्यैयं दारा इति नगरे  
पटुतरं पटहमाताह्यताम्' इति तत्कर्मणि दक्षमादिश्रन् ॥

अनन्तरमन्यजेन तदाज्ञावतंसितशिरसा नथैव ताडिते  
पटहे तत्क्षणेन क्षणदापनमविस्त्रमरमिहिरमरीचिसहचरसह-  
जतेजःपरिवृतहरितः समनसयचलदलयुयलभरविनमश्वानि-  
भरणस्त्रिन्नसंपन्नपन्नगपतिमौलयः समदसदावलकपोयतलग-  
लद्विरलमदजलजन्वालितभुवः प्रभूतजवभरद्वनिशरवतानु-

जवलगनचटुलखुरशिखरसुदूरोत्थापितरेणुनिकरनिवारितवास-  
रमणिमरीचयः काचमेचककरवालकरालमयूखपटलघटि-  
ताकालरजनीरीतयः शतमखशातशतकोटिशकलनशङ्कापला-  
यमानसानुमत्सब्रह्मचारिशताङ्गशतशारितवीथयः स्फातिप-  
रिकर्मपरिवर्धितकान्तयः काशीपतिकाश्मीरकर्णाटकालिङ्ग-  
काम्भोजचोलकेरलमालवमगधपाण्ड्यपारसीकपुरोगाः पुरं-  
दरसदृशभूतयो भूभुजः समेत्य समन्तादासीननानाजनपद-  
जनताजनितसंमर्दं सर्वतोल्म्बमानमुक्तासरसहस्रमण्डितं स्व-  
यंवरमणिमण्डपिकामध्यमध्यरुक्षन् । तत्र च स्थानस्थाननि-  
वेशितानि विडम्बितहाटकगिरिकटकानि निकटघटितनैकर-  
त्नमरीचिजालपुनरभिहितोत्तरच्छदानि द्विगुणितस्तवरकोपधा-  
नाधिष्ठितपृष्ठभागानि निरतिशयवितरणकौशलशिक्षाकृते कृ-  
तमहीतलावतरणेनेव पश्चादवस्थितेन पारिजातपादपेन पल्ल-  
वितकान्तीनि दिगन्ततटप्रतिहातिपरिक्षुभ्यदात्मीययशःक्षी-  
रोदपूरोदरोत्पतितफेनपटलपाण्डरेण समुत्तम्भितमाणिक्यम-  
यदण्डधारितेन रोहणगिरिशिखरावतरदमृतकरमित्रेण धव-  
लातपत्रेण तिलकितोपरिभागानि पराक्रमपराजयप्रणतैरिव  
पञ्चाननैरश्वितपादानि सिंहासनान्यधिवसन्तः, समन्ताद्-  
धूयमानैरनिलचलदसितेतरकमलदलनिचयसुच्छायैश्चामरक-

लापैः कवलितोज्झितहरिन्मुखाः, परस्परसंघट्टनजन्मना भू-  
षणमणिशिञ्जितेन तदङ्गसङ्गकौतुकानुबन्धेन गन्धर्वदत्ता-  
माह्वयद्विरिवावयवैराविष्कृतशोभाः, संभावनासमभ्यधिकैर्गी-  
यमाननिजभुजविजयभोगावलीवाचालितवदनैर्वन्दिभिरभिन-  
न्दितश्रियः, श्रीदत्ततनयागमनं प्रतीक्षमाणाः क्षोणीपतयः  
क्षणमासांचक्रिरे ॥

तावता च तमःस्तोममेचककचभारखचितमणीचकनिच-  
यनिर्भरपरिमलनिपतितेन निखिलयुवतिसाम्राज्यचिह्नेन नी-  
लातपत्रेणेव षट्पदपटलेन परिवृताम्बरा, व्यम्बकनयनदहन-  
दग्धमदनपुनर्जीवनदक्षान्कटाक्षानक्षयरागजलाधिजठरपरिप्ल-  
वमानपार्थिवहृदयमत्स्यजिघृक्षया दिशि दिशि नीलकुवलयद-  
लदामनिर्मितां वागुरामिव प्रसारयन्ती, प्रियसखीसंलापस-  
मयनिर्गताभिरमलदशनकिरणकन्दलीभिश्चन्द्रातपमिथ दिवि  
विषमशरसाहायकाय संपादयन्ती, वदनकमलविकासभङ्गभ-  
यविदारितेन तरुणतरणिकिरणतिकरेणेव कुण्ठितकुसुम्भकुसु-  
मसौकुमार्यस्य दशनच्छदमणेररुणेनांशुजालेन रागजलनेत्र  
सिञ्चन्ती समन्तादासीनमवनिपाललोकम्, आगामिदयित-  
हृदयगृहप्रवेशमङ्गलविकीर्णसुमनःसौभाग्यहरेण हारेण पुलाकि-  
तस्तनकलशयुगला, नवदलितकदलगर्भकोमलं वामो वामाना,

वासुकिसमाविष्टमन्दरमथितमहोदधिसमुद्रतां संसक्तडिण्डी-  
रपाण्डुरितनितम्बां निन्दन्ती श्रियम्, काभिश्चन करकलि-  
तकनककालाञ्चीभिः काभिश्चन कमलनिलीनकलहंसपरि-  
भावुकपटपल्लवपरिष्कृतपाणिपुटाभिः काभिश्चन काञ्चनम-  
यमपि पञ्जरं काचकल्पितमिव निजकान्तिकल्लोलैरापादय-  
न्तमुद्वहन्तीभिः क्रीडाशुकं काभिश्चन भर्तृदारिकावदनसौ-  
न्दर्यचौर्यागतं चन्द्रमसमिव स्फाटिकमणिदर्पणं करेण गृह्ण-  
तीभिः काभिश्चन कलितवकुलदामपुलकितसंनिवेशाः संमु-  
खसमीरस्पर्शमन्द्ररणिततन्त्रीवलयया वसुधापालेषु वल्लभो-  
ऽस्याः कः स्यादिति मिथो मन्त्रयन्तीरिव विविधा विप-  
ञ्चीरुदञ्चयन्तीभिः परिचारपुरंध्रीभिर्नारन्ध्रितपरिसरं परि-  
तोलम्बमानमुक्तासरविभूषितं मुषितदिवसकरमरीचिसमुद्रमै-  
र्मणिगणालोकैराकुलितलोकलोचनमाक्रीर्णविविधपुष्पं पुष्पक-  
विजयचतुरं चतुरन्तयानमधिरूढा, प्रौढमतिभिर्गूढानपि भा-  
वानाविष्कुर्वतीभिरन्तिकवर्तिनीभिरात्मनिर्विशेषाभिः प्रियव-  
चनशतैः प्रसाद्यमाना, प्रत्यदृश्यत गन्धर्वदत्ता । प्रादुरभूवंश्च  
तन्निरीक्षणेन महीक्षितां मन्मथमहिमनिवेदनचतुरा वि-  
काराः । तथा हि— कश्चिन्नभश्चराधिपतनये, तव कुच-  
तटपरिणाहपर्याप्तं वा न वेति निरीक्ष्यंतामिदमिति विवक्षु-

रिव वक्षःस्थलाद्रुपवीतमुपादाय सविलासमंसदेशे न्यवेश-  
यत् । कश्चित्कमलकोमलेन करेण कनकधरणीधरकटकवि-  
शङ्कटवक्षःकवाटलम्बिनीं विकचरक्तोत्पलदलनिचयविरचितां  
प्रालम्बमालां परामृशन्कुण्डलितकोदण्डेन कुसुमशरासनेन  
मनसि निस्त्रातां विशिखमालामुन्मूलयन्निवामन्यत । कश्चि-  
त्प्रियसुहृद्भिहितनर्मभणितिसंभावनास्मितविनिर्गतैर्विमलदश-  
नकिरणकन्दलैरिन्दीवरदृशस्तस्याः करपीडनकुतूहलाङ्कुरा-  
निव हृदयालवालरूढान्निर्गमय्य दर्शयन्निवादृश्यत । कश्चि-  
द्वनमय्य मणिमयकिरीटकिरणमञ्जरीमालिनं मौलिमालो-  
कयन्नधरितगगनाभोगमात्मभुजान्तरं पूर्वप्रविष्टामिमां विम्बो-  
ष्ठीमनुभवितुं स्वयमप्यन्तः प्रविविक्षुरिवालक्ष्यत ॥

एवं विजृम्भमाणेषु विश्वंभरापतीनां पञ्चशरपराक्रमप-  
योधिविजृम्भणविवरणचतुरेषु विकारेषु सा च गरुडवेगसुता  
सुधाकरलोकप्रतिभटं कुसुमशरयशोराशिमिव राजमानं स्वयं-  
वरपरिषदन्तरवस्थापितं स्फटिकगृहमाविश्य दृश्यमाननि-  
स्त्रिलावयवा निजसस्यीजननिवेद्यमाननिस्त्रिलपार्थिवमार्धस्व-  
रूपा परिसरगतायाः परिचारिकायाः पाणिपल्लवादाशय  
वीणामुपवीणयितुमुपाक्रेस्त ॥

‘ विनमदमरश्रेणीमौलिस्फुरन्मणिमालिका-

किरणलहरीपातस्यायन्नखद्युतिकन्दलम् ।

प्रणतदुरितध्वान्तध्वंसप्रभातदिवाकरो

दिशतु भवतां श्रेयः शीघ्रं जिनाङ्घ्रिसरोरुहम् ॥ ’

इत्येवमभिव्यक्तसप्तस्वरमुन्मिषितग्रामविशेषमुच्छ्वसितमू-  
च्छन्नानुबन्धमतिबन्धुरमाहितकर्णपारणमाकर्ण्य तस्यास्तदुप-  
वीणनमतिप्रहर्षेण परिषत्परिसरतरवोऽपि कोरकव्याजेन रो-  
माञ्चमिवामुञ्चन् । तिर्यञ्चोऽपि तिरस्कृतापरव्यापृतयस्तदा-  
कर्णनदत्तकर्णाः समुत्कीर्णा इव निःस्पन्दनिखिलावयवास्त-  
त्क्षणमैक्षिषत । महीक्षितस्तु मृगेक्षणाया निःशेषजनकर्णव-  
शीकरणकार्मणमाकर्ण्य वल्लकीवादनं वामलोचनेयमनेन वि-  
जेतुमिह जगति न केनापि शक्यत इति निश्चित्य निःश्वासैः  
सह पाणिपीडनाशां मुञ्चन्तः पञ्चशरवञ्चिताः कंचित्काल-  
मानतवदननिवेदितनिजहृदयगतविषादा जोषमासिषत । क-  
तिचित्कन्दलितपरिवादिनीपाण्डित्यमात्मानं मन्यमानाः प्रार-  
भ्य वादयितुं परिवादिनीं परिवादमेव फलमलभन्त । एव-  
मुपक्रमसमसमय एव समासादितपराजयलज्जाकज्जलितहृ-  
दयेषु पार्थिवपृथ्वीसुरवैश्येषु विश्रुतविश्वविद्यावैशारद्यविस्मा-  
पितजीवको जीवकस्वामी स्वयंवरकृते कृतमण्डनः पितुर-

चुञ्जापुरःसरमनुसराद्धिरात्मनिर्विशेषैरशेषैः स्वमित्रैर्मित्र इव  
 मयूखैः शतमख इव मखाशनैः शातकुम्भगिरिरिव कुलगि-  
 रिभिरधरितविन्ध्यगिरिगारिमाणं गन्धकरिणमधिरुह्य धरा-  
 धरशिखरनिषण्णं केसरिणमवधीरयन्नधःकृतमदनरूपाभिमा-  
 नग्रहो निजगृहान्निरगात् । अनन्तरं तदीयलावण्यप्रस-  
 वणे प्रवहति प्रक्षालयितुमीक्षणयुगलमतिदोहलादहमहमि-  
 कया समधिरुह्य सौधमणिवलभीमनुगवाक्षमाहितवदनच-  
 न्द्रमसामिन्दीवरदृशाम् 'इन्दुशेखरेण पुरा पुरत्रयेन्धन-  
 समिद्धहुतवहविरोचमाने विलोचने सरभसमदाहि मन्मथ  
 इति वितथमालपति लोकं । यद्यमशेषयोपिदीक्षणच-  
 कोरपारणपौर्णमासीचन्द्रकरायमाणकान्तिकन्दलः कामो नि-  
 काममानन्दयत्यम्मान् । किमकृत सा सुकृतं पुरा पुरं-  
 ध्री यास्य प्रत्यग्रघटितघनतरघुसृणपङ्कपटलपाटले वश्रः-  
 कवाटे निविडगैरिकपङ्काङ्किते गिरितटे मयूरीव विहरि-  
 ष्यति । आस्तामिदमस्तोकमन्य लावण्यम् । प्रावीण्यमपि  
 वीणावादने निर्वितीयमेतदीयम् । आभ्यामश्विलभुवनाभि-  
 नन्दिताभ्यां विनिर्जिता विजयार्धपतः सुना नियतमेनं वरि-  
 ष्यति' इत्येतानि चान्यानि वचान्यवतंभयन्कर्णयोभूर्ण-  
 मुपासरत्परिसरं स्वयंवरमदनः । मदन्थाश्च वयसौः सह

संनिहितमेनमपनीतनिमेषोन्मेषेण चक्षुषा निरीक्षमाणाः क्ष-  
णमेणाक्षीपाणिग्रहणमहोत्सवप्रीतिभाजनं जनोऽयमिति मे-  
निरे । बहुमेने च सा मानिनी मदनमहनीयरूपमेनमालो-  
कयन्ती । अचिन्तयच्च 'यद्यसौ लभ्येत पतिः पराजय एव  
जयान्मे परं श्रेयः' इति श्रीदत्ततनया । अथ कुमारः  
समवतीर्य मातङ्गादनङ्ग इव लब्धाङ्गः कुरङ्गलोचनायाः  
पुरस्तादवस्थापितमनुरूपमासनमलंचकार । ततश्चकोरनेत्रायाः  
परिचारिकाभिः प्रदर्शिताः प्रत्येकं शास्त्रनेत्रनिरीक्षणाहो-  
षानुद्धौषयन्घोषवतीरदूषयत् । अभाषत च परिचारिकाः  
'परिवादिनी काचन परिहृतनिखिलदोषा भूषयति भवद्वंगम् ।  
आशु तामानयत' इति । तावता च तत्सदृशस्तद्विद्यायां न  
विद्यत इति जनितपरितोषया वीणावत्या वित्तीर्णा वीणासु-  
पादाय वादयितुमुपचक्रमे चक्रवर्ती कलानाम् ॥

‘जिनस्य लोकत्रयवन्दितस्य

प्रक्षालयेत्पादसरोजयुग्मम् ।

नखप्रभादिव्यसरित्प्रवाहैः

संसारपङ्कं मयि गाढलग्नम् ॥’

इति । तेन च श्रवणसुभगगीतिगर्भमुद्भूतरागमनुगत-  
भ्रामं वादयता वल्लकीं विजिग्ये विद्याधरराजतनया ॥



अनन्तरमाविर्भवद्भङ्गुरामर्षतरङ्गितद्दयेषु विजृम्भमा-  
णव्यलीककल्पितकालिमकर्दमितमुखेषु ललाटरङ्गतटविहरद-  
सितभ्रुकुटीनटेषु निविडनिर्गच्छदतुच्छदुःखवेगोष्मलदीर्घनिः-  
श्वाससमीरमर्मरिताधरपल्लवेषु पश्यत्सु स्वयंवरास्थानवास्त-  
व्येषु वसुधापालेषु सा गरुडवेगनन्दना सानन्देन सखीज-  
नेन समुपनीता कुमारोपकण्ठं वर्धितोत्कण्ठा कण्ठे जीवक-  
कुमारस्य कुसुमशरविकारकम्पमानेन प्रहर्षपुलकजर्जरित-  
त्वचा पाणिपल्लवेन ववन्ध वन्धुरां स्वयंवरस्रजम् ॥

अथ तामनवद्यतपोवलादावर्जितसुकृतानामन्तिकं श्रिय-  
मिव श्रयन्तीं स्वयं जीवकस्वामिनः स्वामिद्रुहां ज्येष्ठः का-  
ष्ठाङ्गारः सामर्षं निर्वर्ण्य वरवर्णिनीम् 'नितरां निकृष्टः श्रेष्ठि-  
सुतोऽयं पुरा तिरस्कृतास्मद्वलं नाफलमैन्यमनन्यसहायो  
विजित्यास्माकममन्दं सन्दाश्रमाक्षिपत् । एवमत्युत्त्वणबल-  
स्यान्य वालस्य खेचरा अपि सहचरा यदि भवेयुर्भवे-  
देवास्मदीयराज्यमप्येतदीयहस्तस्थम् । अतः पार्थिवसुतैः  
सार्धं स्पर्धां वर्धयित्वा वर्धयान्यस्य दोर्वन्दर्पम्' इति  
विचारमारचयत् । अनितरां च समधुश्रयन्महीश्रिदात्म-  
जान्— 'वैश्यसुतोऽयं पश्यतामेव पराक्रमशालिनां परार्थ-  
वस्तूपलम्भयोग्यानामयोग्यः कथं भोग्यामिमां राज्यभिय-

मिव समाश्रयेत् । समुत्सार्यै नमूरव्यसूनुमूरीक्रियासुरिमां  
 नारीम्' इति । ततश्चैवं कपटधर्मपटिष्ठेन काष्ठाङ्गारेण  
 संधुक्षितानां गन्धर्वदत्ताभिनिवेशविशृङ्खलविजृम्भितमन्युपर-  
 वशमनसां महीपतीनां स्वयंवरमालानिभादुपलब्धसौभाग्य-  
 पताकेन कुमारेण सह निपात्यमाननिशितहेतिसंघट्टितोद्भटसु-  
 भटकवचविसर्पद्विस्फुलिङ्गसूत्रिताग्नेयास्त्रप्रयोगचमत्कारम्, च-  
 ण्डासिधाराखण्डितवेतण्डकुम्भकूटपतदविरलमुक्ताफलपटल-  
 लाजाञ्जलितर्पितसमरदैवतम्, साहसप्रतिष्ठप्रतिभटकरकर-  
 बालखण्डितदेवीभवद्योधपरिष्वङ्गपर्युत्सुकहृदयपुञ्जीभवदमर-  
 पुरंध्रीनीरन्ध्रिताम्बरम्, निकृत्तचारभटकण्ठकुहरप्रणालीनिः-  
 स्यन्दमानरुधिरासारकर्दमितकाश्यपीतलम्, मज्जदङ्घिसमुद्धर-  
 गायस्यदश्वीयम्, आकर्णकुण्डलीक्रियमाणसुभटकोदण्डटङ्का-  
 रपर्यायसांपरायलक्ष्मीपादतुलाकोटिकणितमुखरितहरिदवका-  
 शम्, आकाशकवलनसंनह्यदविरलधरापरागधूसरादिवसकर-  
 किरणालोकम्, उत्पतदवपतदनेकशतशरपुञ्जपञ्जरितरोदोवि-  
 वरम्, उद्गुरपदातिरवस्मर्यमाणमथनसमयसमुत्तालजलधिक-  
 लोलकोलाहलम्, अनुवेलनिपतदतिपीवरकबन्धगुरूभवदुर्वी-  
 भारजर्जरितकमठपरिवृढपृष्ठाष्ठीलम्, अष्टापदरथकोटिपातनि-  
 ष्पिष्टदन्तावलदशनशिलास्तम्भम्, उत्तम्भितकुन्तयष्टिप्रोतवि-

पक्षशिरःशीर्णकचसटाचामरमरुदपनीयमानवीराविक्रमपरिश्र-  
मम्, विश्वजगदातङ्कजनकम्, अतिमहद्युद्धमवर्धत । ततश्च  
तस्मिन्नाविष्कृतालीढशोभिनि मण्डलीकृत्य कोदण्डमकाण्ड-  
घनाघन इव घनतरमौर्वीनिन्दगम्भीरगर्जतर्जितप्रतिभटस्फु-  
टकपोलकोपरागविद्युदुद्द्योतितवपुषि वर्षति पृषत्कधारां स-  
त्यंधरतनूजन्मनि धरापतिधराधराणां प्रत्यग्रखण्डितेभ्यः क-  
ण्ठकुहरेभ्यो मुखरितनिखिलहरिद्वकाशा, काशकुसुममञ्ज-  
रीचारुभिश्चामरैरारचितफेनपटलविभ्रमा, शरदभ्रकुलमित्रै-  
रातपत्रैरासूत्रितपुण्डरीकपण्डडम्बरा, विडम्बितशिखण्डिवर्ह-  
भरैः कचनिचयैः कल्पितशैवालविलासा, विलसदुद्भुनिकरनि-  
र्मलैर्मौलिमौक्तिकप्रकरैः प्रकटितपुलिनशोभा, हरिदिभकरद-  
ण्डानुकारिभिर्भुजैर्भुजङ्गभैरिव तरङ्गिस्तरलीकृता, कृत्तपाति-  
तान्पादपानिव कवन्धान्कर्षन्ती, दिगन्तकूलंकपा क्षतजवा-  
हिनी प्रावर्तिष्ट । न्यवर्तिष्ट च भयाविष्टमनाः काष्ठाङ्गार-  
प्रमुखः प्रधनान्निघनैकफलात्प्रत्यर्थिपार्थिवलोकः ॥

तदनु यथायथं गतेषु पलायमानवलेषु पराजयलज्जानि-  
मीलितमुखच्छायेषु पार्थिवेषु परिहृतामर्षैरुन्मिपितगुणानु-  
रागैः पौरवृद्धैरभिनन्दितगुणगणगरिमा जीवकस्वामी जी-  
वितवह्मभया जयलक्ष्म्येव मूर्तिमत्या श्रीदत्ततनयया मह

समसमयप्रहतमृदङ्गमर्दलपटहभेरीजन्मना नवजलधरध्वाना-  
वधीरणधौरेयेण रवेण नगरिशिखाण्डिमण्डलमकाण्डे ताण्डव-  
यन्नात्ममुखकमलविलोकनविनिर्गतयुवतिनयनकुवलयितगवा-  
क्षेण नवसुधालेपधवलितवलभीनिवेशेन स्पर्शनचलितशिखर-  
पताकापटताडितपयोधरमण्डलेन विमलसलिलधारासंदेहिमु-  
ग्धचातकचञ्चुचुम्ब्यमाननिर्यूहनिहितमुक्तासरेण द्वारदेशनि-  
वेशितपूर्णकुम्भेन समुत्तम्भितमणितोरणमरीचिसूत्रितेन्द्रचा-  
पचमत्कारेण विप्रकीर्णविविधकुसुमपुलकितधरणीतलविरा-  
जिना राजमार्गेण किञ्चिदन्तरमतिक्रम्य दिशि दिशि दृश्यमा-  
नतुङ्गशिखरसहस्रसंकोचितवियदाभोगमहिमकररथमार्गनि-  
रोधनोन्मुखं विन्ध्याचलमिव विलोक्यमानं क्वचिदभ्रित-  
मिव सिन्धुरैः क्वचित्तरङ्गितमिव तुरङ्गमैः क्वचित्पल्लवि-  
तमिव पद्मरागप्रभाप्रसरैः क्वचिच्छाद्वलितमिव महेन्द्रनी-  
लमयूखलतावितानैः क्वचित्सकतिलमिव मुक्ताफलराशि-  
भिरुपरि शोभमानमधरितकुबेरभवनवैभवं बहुविधैश्वर्योत्कटं  
गन्धोत्कटसदनं समाससाद् ॥

अथ गणरात्रापगमे गणकगणगणिते गुणवति. वधूमनो-  
रथकल्पशाखिनि वरहृदयानन्दपयोधिविजृम्भणचन्द्रोदये चा-  
रणचकोरजीवितवर्धनजीमूते कुसुमकेतुकलहंसकेलीकमलका-

नने कलगीतिकलकण्ठनिनदावतारवसन्ते संतोषमरसिज  
विकासदिवसारम्भे संनिहितवति परिणयनदिवसे प्रशस्ते  
च मुहूर्ते मौहूर्तिकानुमते जीवकस्वामी तदात्वपरिकल्पितं  
प्रयतमहीसुरहूयमानहुतवहं संनिहितसमिदाज्यलाजं स्थान-  
स्थानस्थितबन्धुलोकमुल्लोकदीयमानताम्बूलकुसुमाङ्गरागमुद्भट-  
ताड्यमानमङ्गलपटहं वाद्यमानवादित्रवल्लकीवल्लगुरववाचालितं  
पूर्यमाणासंख्यशङ्खवेणुशब्दायमानदशदिशापरिमरं परिणयन-  
मणिमण्डपमधिरुह्य पुरंदरदिशाभिमुखस्तिष्ठन्स्नातानुलिप्तः  
प्रत्यग्रविहिताभिषेकाम्, आपादमस्तकमारचितेन चन्द्रमरी-  
चिगौरैण चन्दनाङ्गरागेण निजदुहितृशङ्कया दुग्धजलनिधिनेव  
परिष्वक्ताम्, आभरणमणिमयूखमालाच्छलेन रमणपरिर-  
म्भणाय न पर्याप्तं भुजद्वयमिति बहूनिव ब्राह्मनारचयन्तीम्,  
अवतंसकुसुमपरिमलचपलैरतिमधुरं कणद्विरलिकुलैः 'इह  
जगति जीवकाद्वरीयान्वरो न कश्चिन्' इति कथ्यमाना-  
मिव कर्णजापैः, कंदर्पशरासनपतिनां विशिखकुसुममालाभि-  
वैकावलीं स्तनकलशयोरन्तरे कलयन्तीम्, दुर्बहप्रपाभरेणेन  
किंचिद्वनतमुखीम्, रणता रत्ननूपुरयुगलेन 'निषिलयुध-  
तिदुर्लभं वल्लभमियमिव ममासादयितुं चरत दृश्यं तपः'  
इत्युपदिशतेवोपशोभिताम्, उपात्तमङ्गलवैपाभिरुन्मिगितभू-

षण्प्रभाकुलितलोकलोचनाभिरवनिमवतीर्णाभिरभङ्गुराभिर-  
पराभिरिव विद्युद्भिर्विद्याधरवनिताभिरुपनीताम्, गृहीतार्थवे-  
षेण श्रीदत्तेन प्रतिपादितां गन्धर्वदत्तां विधिवदुपायंस्त ॥

इति श्रीमद्वादीभसिहसूरिविरचिते गद्यचिन्तामणौ  
गन्धर्वदत्तालम्बो नाम तृतीयो लम्बः ।



## चतुर्थो लम्बः ॥

अथ तामुपयम्य च विकचकुसुममञ्जरीजालचूडालस्य  
चूततरोरधश्छायायामालिखितेन रतिवलयपदचिह्नशोभिभुज-  
शिखरनिवेशितकार्मुकेण करकलितकतिपयकाण्डेन कुसुमको-  
दण्डेनाधिष्ठितबहिर्द्वारम्, दह्यमानकालागुरुधूपपटलकक्षुरेण  
कलिन्ददुहितृपरिष्वङ्गमेचकितसुरसरित्प्रवाहसहोदरेण दुकू-  
कूलवितानेन विलसितापरिभागम्, अनङ्गयशोराशिमानि-  
काशेन कैलासगिरितटविशालेन विमलोत्तरच्छदपारिष्कृतेन  
पर्यङ्केण पाण्डुरिततलम्, अनुतलिममवस्थापितमणिपादुका-  
युगलम्, अन्तर्गतताम्बूलदलवीटिकाश्यामायमानचामीकर-  
करण्डम्, कर्पूररेणुपरिसंबन्धच्छुरणपरिमलितदशैरनिशप्र-  
ज्वलितैरङ्गजप्रतापैरिव मूर्तिमद्धिर्मङ्गलप्रदीपैर्महितोपकण्ठम्,  
हाटकपतद्गहसनाथशयनीयपार्श्वम्, प्रदृश्यमानविविधचित्र-  
वितीर्णनयनकौतुकम्, कौतुकागारं कमलदृशा सहागाहत ।  
अथ कतिचिदहानि हरिणाश्री वैलक्ष्याकृष्यमाणा रमणम-  
नोरथान्न पूरयामास । ततश्च शनैः शनैः कुसुमचापचापल-  
संधुक्षणविचक्षणोऽयमाश्लिष्य तदीयममन्दं मन्दाक्षमनया

सममत्युल्वणरागान्धया गन्धर्वदत्तया क्रमादतिनिविडपरि-  
रम्भपरिपीडितस्तनतटम्, आवेगचुम्बितविधुताधरपल्लवम्,  
आदरविधीयमानकेशग्रहम्, आग्रहपुनरभिहिताघ्राणजर्ज-  
रितकपोलाङ्गरागम्, अङ्गविवर्तनविलुलितोत्तरच्छदकथित-  
कामशास्त्रानुष्ठानवैशद्यम्, अविरलधर्मविन्दुजालकिततिल-  
कम्, अपत्रपानिर्वापितनिकटदीप्रदीपम्, अतिरभसकच-  
ग्रहविशीर्णमाल्यकुसुमपुलकितगयनम्, अतितारसीत्कारवि-  
डम्बितमदनमौर्वीरसितम्, आकस्मिकप्रणयकलहविहितपा-  
दप्रहाररणितमणिनूपुरम्, अश्रान्तवर्धमानकुतूहलम्, अति-  
वेलं सुरतमन्वभवत् ॥

इत्थमनुभवति संमारसौख्यसारान्सारङ्गदृशा तथा सह  
तस्मिन् रतिविलासान्विषमगरस्य साचिव्यमिवारचयितुमा-  
जगाम जगतीरुहशिखरशेखरैः खरेतरकिसलयराशिभिरुप-  
शोभितवनान्तो वसन्तः । प्रविशति भुवनगृहमनङ्गनृपसाम-  
न्ते वसन्ते, पुण्याहमिवोच्चारयां वभूवुरुद्भूतकलरवमुखरितक-  
ण्ठाः कलकण्ठाः । क्रमेण च विकचकुसुमनिचयपरिमलितद-  
शदिशि, मनोरथाधिकमकरन्दलाभमत्तमधुकरमञ्जुशिञ्जित-  
मुखरितवनभुवि, नवसहकारकन्दलदलनकेलीदुर्ललितकलको-  
किलगलगुहागर्भसंचितपञ्चमप्रपाञ्चितपञ्चशरवेदनावेगविव-



शविरहिणि, विहरमाणदक्षिणसमीरणतरलिततरुणपह्वचू-  
 डालचूतविटपिनि, स्फुटितपाटलीकुसुमपाटलिमपह्वविताका-  
 ण्डसंध्यामंपदि, समुन्मिषितकोरकपुलकितकुरवकमनोहारि-  
 णि, मन्मथमहोत्सवसमारोपितमणिप्रदीपसहचरितचम्पक-  
 शाखिनि, चञ्चरीकचक्रचरणाक्रमणपतदविरलसुमनोभरसमु-  
 न्नतवकुलतरुशिरसि, प्रभञ्जनप्रकम्पितकरञ्जशिखरविकीर्य-  
 माणसुमनःसूचितकुसुमशरसहचरागमहर्षविहितवनलक्ष्मीला-  
 जवर्षे, प्रकृष्यमाणे मधुसमये, अभिनववनापगावगाहनकं-  
 लादोहलतरलितमनसः पौराः मह पुरंभ्रीभिर्नीरन्ध्रितककु-  
 भस्तुङ्गान्मातङ्गान्मनोहारिणीः करिणीः शतकुम्भाङ्गाञ्ज  
 ताङ्गाञ्जितसुरदारितमर्हारङ्गांस्तुरङ्गांश्चामीकरपत्रभङ्गचतुरां-  
 पान्तानि चतुरन्तयानानि च समधिकृत्य नादरं नगरान्नि-  
 रगमन् ! तस्मिंश्च समये समस्तजननयनजीवातुर्जीवकस्वा-  
 मी सह सुहृद्भिर्नगरजननवीतनदीपूरविहारविन्दोकनाय वि-  
 निर्गत्य पुरोपकण्ठाक्रीडेषु क्रीडापरवशानि पादपमूलरचि-  
 तकिसलयशयनाभोगानि भोगभूतदम्पतीकल्पानि कलित-  
 कामदोहलानि युगलानि मलिलावगाहनसमुद्यताः कर्णाशि-  
 खरसमारोपितकुन्तलपुनरभिहितावर्तमकुवल्या नकुलदाम-  
 न्तिगमितकेशपद्मास्तत्क्षणदृढघटिनमैश्वलावन्धवन्धुरनिनम्ब-

विम्बाः सुदूरसमुत्सारितपारिहार्यरिक्तमणिवन्धाः प्रेमान्ध-  
दयितभुजशिखरनिवेशितबाहुलता युवतीश्च सविलासं सहा-  
यान्संदर्शयन्दर्शनीयकायकान्तिश्चिरं विजहार ॥

तथा विहरतस्तस्याग्रतः क्वचिद्ग्रजन्मनामतिमहान्कोला-  
हलः प्रावर्तत । तदाकर्ण्य तदभ्यर्णमभिपतति समित्रे पवि-  
त्रचारित्रेऽस्मिन्क्वचिदादरनिष्पादिताहाराघ्राणकुपितधरणीसु-  
रकरतलकलितदण्डोपलघटनविघटिततनुरतनुवेदनावेगोत्क्रा-  
मदसुराससार सारमेयः सरणिमक्ष्णोः । तन्निरिक्षणक्ष्णो-  
पजृम्भमाणकरुणः कारुणिकानामग्रेसरः कुमारः सारमेयो-  
ऽयमपगतासुप्रायतया प्रत्युज्जीवयितुमशक्य इति निर्णय  
तत्कर्णमूले सादरं सत्वरं सानुक्रोशं च मूलमन्त्रमुपा-  
दिक्षत् । उपदिष्टं च दिष्ट्या तदवस्थोऽपि तरलित-  
वालधिरुत्कर्णः समाकर्णयन्नेव सारमेयः शरीरमत्याक्षीत्,  
प्राविक्षच्च देवीं तनुम् । ततो मुहूर्तमात्र एव पूर्णगात्रस्तत्रैव  
तथाविधदिव्यतनुलाभमूलकारणकुमारावलोकनकुतूहलादाग-  
त्य तथा जपत एवास्त्र पुरस्तादस्थात् । अस्तोककायगभ-  
स्तिप्रसरैरालिम्पन्तमम्बकयुगमेनं दृष्ट्वा कुमारोऽयं विस्मया-  
विष्टः पृष्ट्वान्— ‘आचक्ष्व भद्र, न चेदेष दोषः कस्त्वं  
कुतस्यः कस्मादस्मत्समीपमागतोऽसि’ इति । स च प्रत्य-

भापत भपणचरः— 'कुमार, विद्धि माममुमेव सारमेयम् ।  
 सारगुणधाम्नस्तव महिम्ना नाम्ना सुदर्शनः सन्प्राविशं यश्र-  
 कुलाधिपत्यम् । भवत्पादसेवाकृते च कृतमिदमागमनम् ।  
 किमिह मया कर्तव्यं किं वा वक्तव्यम् । का वा भवदनु-  
 भावं कथयितुमलं भारती । तथापि— निष्कारणमिदं म-  
 त्परित्राणमिति सति कार्पण्यकारणे रिक्तं वचः । दृष्टो  
 सन्त्रस्य महिमेति जिनशामनलघूकरणम् । ईदृशमामर्श्या-  
 लिता नाश्रावि क्वचिदित्यपि न वार्तम् । प्रतिनियतसाम-  
 र्थ्या हि पदार्थाः । अचरमोऽयमुपकार इति भवदवधानप-  
 रिच्छेदः । कृतार्थीकृतस्त्वयाहमिति त्रिभुवनकान्तार्थ्यविधायि-  
 नस्ते विशेषसमर्थनम् । साश्रादासि प्रत्यक्षसर्वज्ञ इति चर-  
 मदेहधारिणस्ते सिद्धानुवादः । समाश्रितकल्पद्रुमोऽमीति  
 निशितप्रज्ञावधृतपात्रप्रकर्षस्य ते निकर्षः । भवति पर्यव-  
 स्यति परोपक्रियेति स्वभावव्यावर्णनम् । साश्रादकारि का-  
 रुण्यस्वरूपमिति कार्यपुनरुक्तम् । उदात्तजैर्लीयमिति ज्ञान-  
 ज्ञापनश्रमः । तथापि हि किमप्यावेद्यते । आगतवति कृन्ते  
 क्वचिदनुस्मर्तव्योऽयं जनः' इत्याभिधाय कृतप्रणामः सप्रणय  
 परिप्लज्ज्य परोक्षतामभाक्षीन् ॥

अथान्तरिनवति तन्मिज्जुपान्तवर्तिनः कृत्यविदुशानपरो-

रथस्तादवस्थाय कुमारः प्रस्तुतदेववृत्तान्तममन्दादरादनुजवय-  
 स्यैः सममावर्तयन्मुहूर्तमत्यवाहयत् । अत्रान्तरे राजपुरवासि-  
 वैश्यपतिसुतयोः प्रख्यातसख्ययोरपि स्नानीयचूर्णगुणागुण-  
 विचारेण विवदमानयोः सुरमञ्जरीगुणमालयोः परस्परं स्प-  
 र्धां भृशमवर्धिष्ट । अतानिष्ठां च ते संविदं विदांवर-  
 मुखादाकर्णिते चूर्णे पराजयः स्यादावयोर्धस्यास्तया ना-  
 देयजलस्नातया न भवितव्यमिति । प्राहिणुतां च निज-  
 चूर्णोत्कर्षनिकर्षनिर्णयाय लब्धवर्णानामभ्यर्णमात्मपरिचा-  
 रिके । ते च निखिलकर्मनिर्माणपटिष्ठे चेत्यौ दिशि दि-  
 शि परिभ्रम्य परिसरं कुमारस्य सादरमुपासरतामभ्यधत्तां  
 च दत्ताञ्जलि पाणितलप्रणयितपनीयकरण्डगते स्नानीयचूर्णे  
 प्रदर्श्य 'कथय मिथो विशेषमनयोः' इति । तद्वचनसमा-  
 कर्णनेन निर्वर्ण्य चूर्णे तूर्णमसौ गुणज्ञः 'सगुणमिदं गुण-  
 मालाचेटिकायाश्चूर्णम्' इत्यवर्णयत् । श्रुत्वा तद्वचनं सुर-  
 मञ्जरीपरिचारिका परिकुपितहृदया सती 'भवदादिष्टमति-  
 वैशिष्ट्यं विशेषदृष्टेः प्राक्स्यचित्कथमवगन्तव्यम् । परोऽपि  
 जनः पृष्ठ एवमन्यथा न व्याचष्टे स्म । किमध्येष्ट भवान-  
 प्यमीभिरेवम् । ननु जीवक एव जीवलोके विवादपदनि-  
 र्णायत्याकर्ण्य खलु भवति तिष्ठावहे' इत्यभाषिष्ट । सात्यं-

धरिरपि 'सत्यापयामि तर्हि महुक्तम्' इति तदुभयमुभय-  
 करेण गृह्णन् 'गृह्णन्तु चञ्चरीकाञ्चूर्णमश्वितमञ्जसा'  
 इत्युदीरयन्नुपरि चिक्षेप । क्षेपीयः क्षिनितलपतनमसहमानै-  
 रिव मधुलिहां वृन्दैरमन्दादराद्गुणलुब्धैरिव गुणाधिके गुण-  
 मालाचूर्णे तूर्णमङ्गीकृते, भृशमङ्गनाम्वासक्तजन इव क्षणाद-  
 धस्तादपतदपरम् । अवर्णयञ्चायमभियुक्तः 'चूर्णयुक्तावुक्ते-  
 तरकालकरणादासीदसुरभित्वं सुरमञ्जरीचूर्णस्य' इति ।  
 तदेतदुपलभ्य चेटीमुखात्सुरमञ्जरी, सुरतरुमञ्जरी सुरकुञ्ज-  
 रमञ्जनादिव जातवैवर्ण्या, विवादविरहितमाक्षिभिः साक्षा-  
 त्निर्णीतेऽपि निजचूर्णगुणश्रये 'गुणमालापक्षपातादुपेक्षिता-  
 हम् । अपेक्षा यदा जायेत सद्यि गन्धोत्कटनन्दनस्य ताव-  
 दृहं कटाक्षेणापि नेक्षे पुरुषान् । वर्षशतं वा विधान्यामि  
 तपस्यां तज्जनदास्यसंपादिनीम्' इति कृतसंगरा, सङ्गौर-  
 वान् 'वयस्ये, श्रमस्व दास्याः परिस्वलनम्' इति पादयोः  
 प्रणमन्ती गुणमालामपि मालामिव मौलिच्युतामनाहत्याञ्जा-  
 तैव निजसदनमासदन् । अचीकरञ्च पितृगणया पुराणसम्पर्श-  
 मरुतापि निजमन्दिरान्तिकमस्पृष्टम् । अथ तादृशं तस्याः म-  
 क्र्या वैमुक्त्यमुपलभ्य तस्मिन्निदानं चूर्णविनाममनुशोचन्ती, यान-  
 मारुण नगरवाह्यात्प्रतिनिष्ठुत्य निकटगनचेटीजननाटुमपि क्षण-

णकटुकं गणयन्ती गुणमाला शनैः स्कन्धावारं प्रतिगन्तु-  
 मारब्धा । तावता समन्ततोधावन्मनुजानाममन्दार्तस्वरैर्मूर्-  
 छन् 'गच्छ गच्छ, गजेन्द्रः' इति रुन्द्रस्वनः श्रोत्रेष्वति-  
 मात्रमासीत् । आसीदति स्म च सीदतः स्रैणस्य तस्य  
 समीपं संहृतसर्वलोकः, काल इव कलितमूर्तिः, अधोमूर्ध-  
 गशावशतकलितगात्रतया स्वयमूर्ध्वगैरव्यपेत इव पादैः,  
 उड्डीयमानविहङ्गसंगताङ्गतया मङ्क्षु जनजिघृक्षया पक्षीकृत-  
 पक्ष इव लक्ष्यमाणः, क्षितिधर इव लब्धाङ्घ्रिः, अधःकृता-  
 धोरणनिवारणः कोऽपि मदवारणः । ततस्तत्संनिधिना नि-  
 धिलाभेन नीचपरिज्ञान इव परिजने परिक्षीणे, सरभसमु-  
 त्सृज्य चतुरन्तयानं दिगन्तं वहत्सु वाहकेषु, सा दरिद्रमध्या  
 दारिद्र्यादिव सहचरविगमादेकाकिनी तस्थौ । तथा तिष्ठन्ती-  
 मिमां दृष्ट्वा गुणमालां प्रियंवदेति तस्याः प्रियसखी, 'प्राण-  
 समाभिमां मत्प्राणत्राणाय विहाय कथमपत्रपा प्रयामि ?  
 प्रयान्तु ममासवः प्रागेतन्मृतिप्रेक्षणात्' इति पृष्ठीकृत्य तां  
 विम्बोष्ठीं, वद्धाञ्जलिः कुञ्जरस्य पुरस्तादस्थात् । अवसरे-  
 स्मिन्नाकस्मिकागतिस्तत्रैव परत्रोपार्जितसुकृतवैभवाद्धिभव इव  
 स धीरः कुमारः संन्यधात् । व्यधाच्च तद्दशानिशासनमा-  
 त्रेण विजृम्भितक्षान्त्रधर्मः स्वमर्मस्पृगुपद्रवविद्रावणप्रवण इव

प्रगुणं गुणमालारक्षणाय तत्क्षणे प्रयासम् । पुनः प्रतिमह-  
 विलोकनादुल्लोकोरुषोद्धुरस्य सिन्धुरस्य दान्तये दन्तयोर्मध्ये  
 निजमणिकुण्डलशैलेन गण्डशैलेनेव प्रचण्डं प्राहार्षीत् । अ-  
 नन्तरमन्तरिततज्जिघृक्षावेगो वेतण्डश्चण्डरोपप्रसारितशुण्डः  
 शूरप्रकाण्डस्य तस्याभिमुखमभ्यवर्तत, प्रावर्तत च प्रह-  
 र्तुम् । तादात्विकोपायप्रयोगचतुरः कुमारोऽप्यनेकपक्षनेक-  
 प्रकारमायास्य, परिणमति तस्मिन्करिणि चरणमध्येन प्र-  
 विश्य, पृष्ठतो निरगच्छदतुच्छधीः । सा च मोक्षितापि  
 कुमारेण मोचाममोरुमारिमातङ्गकृतातङ्का समजनि । ज-  
 नितमदनवेदनाविवशाङ्गी तन्वङ्गी तत्क्षणममार्तानमनुया-  
 यिभिरधिरुह्य चतुरन्तयानमन्तःप्रविष्टं कुमारमवलोकयि-  
 तुमिवाधोमुखी, मुहुर्मुहुरापतद्भिर्निःश्वासैरत्युष्णतया ममि-  
 ताधरपल्लवैराकुलितकुचोत्तरीया, निरुत्तरतया दत्तनर्मगिर-  
 प्रियसखीः खेदयन्ती विवेश विविधमनिवेशकान्तं नि-  
 शान्तम् ॥

अथैनां तुहिनपगमर्जपरिन्धानपङ्कजिनीमन्त्रायां मत्प-  
 र्मुपेय माता दुहिनरं दुःखदानाशरणप्राक्षीन्- - - मायाः  
 किमिति भवती कठोरतरतरणिक्करणयापिनमृणात्तिनीत्तं मन्त्र-  
 निमनुभवति ? निवेदयन्ति च नितान्ततीव्रनिःश्रामगणन

स्वान्तसंतापम् । करिकदर्थनादतो भवत्याः किमन्यन्यो-  
ऽपि मन्युहेतुः ?' इति । एवमुक्तापि प्रतिवचसा नाश्रासया-  
मास मातरं मदिराक्षी । अथाधिक्षीणायामभिषङ्गादङ्ग-  
जायाः किमनङ्गाक्रमणेन किंस्विद्गहाणां ग्रहणेनाहोस्विदपरेण  
केनापि वा विकारोऽयमाविरासीदिति वितर्कविह्वलमनसि  
गतायां मातरि, सहपांसुक्रीडापरिचयपेशलप्रियसखीरपि  
निद्रामिषेण विद्राव्य समुत्सारितसकलपरिवारा, प्रविश्य श-  
यनगृहं शयनीयनिपतिताङ्गी, निरङ्कुशनिपतदनङ्गशरनिषङ्गी-  
भूता, प्रभूतकुमारसौकुमार्यसंचरदन्तःकरणा तदुपलम्भोपा-  
यान्वेषणलम्पटमतिः क्रीडाशुकं शोकप्रहाणये पाणौ कुर्वती,  
सर्वमम्मै समीहितमावेद्य विद्यते किमत्रोपाय इति सप्रणयं  
सकृपणं सानुनयं सव्रीडं चान्वयुङ्क्त । स च कीरः, 'कि-  
मन्व, कातर्येण ? कार्यमिदमवनौ चेत्पार्यत एव मया साध-  
यितुम्' इति मधीरं समभ्यधत् । सा च मदनकृतोन्मादा  
प्रमदा प्रमाणस्य परां कोटिं क्रीडाशुकवचसा सद्यः समा-  
स्राद्य तमेव सात्यंधरिमकाशे मसंदेशं प्राहिणोत् । स च  
विहङ्गमो विहायमा सहसा पतन्परितः परिभ्रम्य परिभ्रम-  
च्छेदाय गन्धर्वदत्तागृहोद्यानगतस्य कस्यचित्कवलिताकाशा-  
वकाशस्य शाखिनः शाखाग्रे सविषादं निषीदति स्म ॥



स चापहसितमदहस्तिमदाडम्बरः कुमारः पुनर्मारकर-  
 निपतदासारकुसुमपत्रिपतनपरवशगात्रः, कर्तव्यान्तरं वि-  
 स्मृत्य विविधप्रयोगचतुरसहचरचारुगीर्ष्वपि गजनिमीलनं  
 कुर्वन्, गुरुतरगुणमालाभिलाषभारवहनखिल इव भिन्न-  
 वपुः, अत्युष्णमायतं च निःश्वस्य निजावसथमभ्येत्य निवा-  
 रितनिखिलानुयायिवर्गः स्वर्गौकसामपि दुरासदं निजम-  
 दनोद्यानमासदत् । तत्र क्वचित्प्रच्छायशीतले महीतले निष-  
 ण्णो विषण्णहृदयः स्वहृदयनिविष्टां तां विस्वोर्षीं वहिरानीये  
 व प्रत्यक्षयितुकामः तत्कामिनीरूपमभिरूपांऽयमखिलक-  
 लासु क्वचिदतिविशङ्कते पटे प्रकटिततद्वन्ध्यामालिखन् ।  
 अथ तामालेख्यगतामन्यादृशाभिरुयामतिदीप्तनयनामधिकप-  
 रिम्लानवदनाभारालितवसनामत्युत्त्वणव्यमनागव्याजकरुणा-  
 वहं गुणमालामालोक्य, कुरुवंशशिखामणिरहो गहिभा मक-  
 रध्वजस्य, साक्षादिव तां संनिहिताममन्यत । यतस्तां पथ-  
 शरवञ्चितोऽयमवाञ्छदालिङ्गितुम्, आरभत नम्ये किम-  
 प्यावेदयितुम्, विषीदति स्म तन्यां जोषमवस्थितायाम् ॥

एवमवस्थान्तरं गच्छन्त्यतुच्छतदानज्ञात्सत्यंधराक्षत्रं यु-  
 क्ततरतरुशिखरनिलीनः स केलीशुकः साकृतं समंभ्रमं च  
 संभ्रमन्तमेनं प्रसारितशिराः सुचिरमूत्पद्यन् 'अयोगवा-

स्माभिरन्विष्टो विशिष्टः । स्पष्टमयमप्याविष्ट इव मदनग्र-  
हेण । गुणमालया भणितमिदं चिह्नमहायास्मिन्नविसंवादम-  
श्नुते । ततस्तमुपसर्पाभि' इत्यारचितविचारः कुमारनिकट-  
माटीकते स्म । कुमारोऽपि सविस्मयं साशङ्कं च सपत्रमेनं  
'पत्रिणमुद्वीक्ष्य 'न केवलोऽयम् । न हि निराशङ्कं विहङ्गम-  
मात्रस्य त्रासं निवर्त्य मर्त्यसनीडागतिर्जाघटीति । बाढम-  
नेन च क्रीडाशुकेन भवितव्यम् । किंचायं शुकः किंशुका-  
तिशायिचञ्चुपुटे धत्ते किमपि पत्रमपि । दिष्ट्या सापि  
किमस्मद्यतेयास्मानित्थमुन्मत्तयति । अचिन्त्यानुभावं हि भ-  
वितव्यम् । पुष्पबाणोऽपि वा निष्फलप्रयासः किमस्मास्वेव  
सायकं संधत्ते ? संगमयितुमावां समुत्सुकस्य तस्य तस्या-  
मपि विद्धायां हि मनीषितसिद्धिः' इतीत्थमन्यथाप्यम-  
न्यत । तथा मन्यमानं मारमहनीयं कुमारमाद्रादभिप्रण-  
णम्य सप्रश्रयं समर्पितसंदेशः समुत्क्षिप्य दक्षिणं पादं पद्य-  
मिदं पपाठ क्रीडाशुकः—

‘विषयेषु समस्तेषु कामं सफलयन्सदा ।

गुणमालां जगन्मान्यां जीवयञ्जीवताच्चिरम् ॥’

तदुपश्रुत्य विश्रुतविश्ववैदुष्योऽयममुष्य पाण्डित्यमतिचतुरं  
संभाव्य ससंभ्रमं संदेशं वाचयामास । आसीञ्चास्य तत्क-

न्यालिखितमनन्यजसंजातसंज्वरम्य संजीवनौषधम् । अतु-  
 ध्यत चात्मानमवन्ध्यप्रयासं गन्धोत्कटसूनुः । प्राहैषीव स  
 मनीषितार्थसमर्थनपरचतुरवचनगर्भप्रतिपत्रलाभेन प्रगुणप्र-  
 हर्षं गुणमालासनीडे क्रीडाशुकम् ॥

सा च तदागमनं प्रतीक्षमाणा प्रतिक्षणविजृम्भमाणोत्क-  
 ण्ठा 'किमयं शुकस्तं जनं पश्येत्समीहितमपि नाम साध-  
 येत् ? कदा वा समागच्छेत् ?' इत्युत्पन्नमतिक्रुद्धीवा चान-  
 कीव जीमुतागमनास्था गगनं समुद्धीक्ष्य भविषादं निष-  
 साद । तथा निषीदन्ती निरन्तरानिपतदायल्लकभल्लत्राहुल्या-  
 दकल्यामकल्याणाकृतिमादरादालोक्य शुकस्तां विच्छाया-  
 वमानमवच्छेत्तुमलं प्रगल्भस्तल्पशरणां गुणमालां गमभ्य-  
 गमन् । तथा सा च तमन्तरिश्च एव वीक्षमाणा, प्रसभं  
 प्रतिगृह्य वाढं परिगृह्य हर्षाश्रुभिर्द्वध्वश्रममिनापहतुर्माभ-  
 पिश्वन्ती, मुश्वन्ती रोमाञ्चम्, सुहुः शिरभ्याव्राय सुहूर्त्सुहा-  
 मसंभ्रमा वामोरुर्वासाश्रिन्पन्देन परिचितनिर्मजलाभेन प्रा-  
 गेव सूचितशुभागसा, शुकमुत्प्रभादोत्तां पुनरुतां समीहि-  
 तसंप्राप्तिं सात्यंधरिमदेशतः संदेहविकल्पाकलयन् ॥

ततस्तां मञ्जुभाषिणीं किञ्चिद्दल्लभ्यमान्यां वपस्यामणेन  
 वमन्तत्रन्धुविकारधिहनेन जीवंधरगतास्थ-या यद्गर्भस्यवप-  
 न्

वस्थां समुपलभ्य पितरौ भृशं प्रीणन्तौ 'गुणमालैव सत्य-  
मियं गुणमाला, यदियमपहस्तितास्थानगतास्था सर्वदा  
सर्वथा योग्ये भाग्यादृते दुर्लभे वल्लभबुद्धिं वध्नाति' इति  
स्फारमुपलाल्य तत्कल्याणपरायणावभूताम् । प्राहिणुतां च  
गन्धोत्कटसविधे विविधवैदुष्यावामुष्यायणौ वर्षीयांसौ पुरु-  
षौ । तावपि सादरभरमभ्येत्य तमिभ्यपतिमियत्तादूरमित-  
रामंभवं तेन संभावितौ च 'तत्रभवतोः किमत्रागमने प्रयो-  
जनम् ? नियोजयतां समीहिते मा कर्मणि', इति सानुनय-  
मनुयुक्तौ च मुहुर्वक्तुमीप्सितमुपाक्रंसाताम्— 'अयि महा-  
भाग, धात्रीतले 'तव पुत्राय नः पुत्रीं समर्पयाम' इति न  
प्रसर्पति व्यवहारः । तथापि भवतस्तनयस्य भुवनप्रतीक्ष्यत्वा-  
दपेक्ष्यतेऽस्माभिरयमर्थः । श्रुत्वेदमत्रभवानत्र प्रमाणम्" ।  
इति सकृपणं सप्रणय च ताभ्यां प्रणीतं वणिकप्रवेकः प्रती-  
च्छन् 'अस्तु, को दोषः?' इत्यभ्युपागच्छत् ॥

अथ गन्धोत्कटे तयोरत्युत्कटप्रार्थनया तमर्थमभ्युपग-  
तवति, प्रतिक्षणममापतद्द्वान्धवशतसहस्रसमाकुले प्रणयि-  
जनप्रेषितप्रभूतप्राभृतभरितखलूरीपरिसरे प्रकृष्टशिल्पिलोक  
कल्प्यमानपरिकर्मविकल्पकमनीयनिवेशे नैकशतवितानोप-  
धानपताकाद्युपयोगपाट्यमानपट्टांशुकपटले पद्मरागमणितोर-

णोत्तम्भशुम्भितवह्निर्द्धारवितर्दिके वित्तवितरणानन्दिवन्दिवृन्दार-  
 रकवृन्दपाठ्यमानप्रशस्तिकाव्यकलकलमुखरे सुहृर्मुहुराहूयमा-  
 नपरिणयनोपकरणसंनिधापनकर्मकर्मान्तिके गृहचिन्तकचि-  
 न्त्यमानसदनप्रतिविधेये विधेयचामीकरकारविधीयमानगण्ड-  
 नहाटकघट्टनटङ्कारवाचालिताभ्यर्णो निर्वर्त्यमानमद्गलवमन-  
 ताम्बूलाङ्गरागे वधूवरभवने वभूवतुः । ततः समागतवति स-  
 कलमौहूर्तिकमहिते विवाहदिवसे, दीप्यमानशिखाजालजटिलि-  
 तस्य शिखिनः पुरस्तादास्थावदाकरूपकालितघनतरघनसारमु-  
 रभिपटीरपङ्कपरिमलितदेहाम्, देहजजगज्याभिपङ्ककलशकौ-  
 शलमलिम्लुचकुचयुगलविलम्बमानहारतारकिततनुम्, तदात्प  
 फुलवन्धूककान्तिवान्धवरक्ताशुकपाटलितनिनम्बाम्, दशद-  
 म्बरमणिकिरणकलापलोहितसकाशाम्, पाकशासनदिशमिव  
 दृश्यमानाम्, दर्शनीयभूषणमयूखलताकृतिल्लोकदशम्, त-  
 टितमिव चिरावस्थायिनीम्, अवस्थापितकुमुदामभारेण रं-  
 हदुडुपटलजर्जरिततिभिरविराजिधिभावरौद्रिलामयेरण वि-  
 कुरभारेण कामपि शोभामाविर्भावयन्तीम्, कुवेरमित्रदत्ता  
 विनयमालासुतां गुणमालां गुणवान् लक्ष्मे लक्ष्मः सकल-  
 जन्तुर्जावनस्य जीवधरः सादरमुपगमे ॥

इति श्रीमहादेवसिंहस्यचिन्तामणौ गद्यचिन्तामणौ

गुणमालाभिर्नाम नतुर्गो लभ्यः ।

## पञ्चमो लम्बः ॥

अथ परिणयनानन्तरमन्तरायरहितविजृम्भणेन विषम-  
शरेण समारोपितो रागशिखरं शिखरदशनया तथा स्मं-  
संसारसहकारपचेलिमफलायमानान्मन्दीकृतमहेन्द्रोपभोगम-  
हिमाभोगान्भोगाननुभवितुमारभत कुमारः । तथा हि—  
नवपल्लवदलनिचयनिर्मितशयनेषु परिमलतरलमधुकरपटल-  
पटावगुण्ठितपरिसरेषु गृहोद्यानलतागृहेषु लक्ष्मीभूतः कुसु-  
मशरशराणां कमलदृशा तथा सह सुचिरमरमत । वारणप-  
तिरिव वनसरसि करिणीसखः कंदर्पविजयपताकया तथा  
तन्नितम्बविम्बाहतिजर्जरिततरङ्गमालासु तदात्वसंभ्रमदम्भःसं-  
क्षोभिकमलसमुड्डीनरोलम्बकदम्बकवलिताम्वराडम्बरासु क्री-  
डावापीषु चिरं चिक्रीड । अध्यास्य तनुमध्यया सह सम-  
न्तादास्तीर्णतूलशयनान्भवनमणिवलभिनिवेशान्निशासु निशा-  
पतेर्निर्यदमृतनिःस्यन्दान्करकन्दलान्प्रतीच्छन्निच्छाधिकं वि-  
नोदयामास विलोचनचकोरमिथुनम् ॥

इत्थं गमयति कालं कलानिधौ कामतन्त्रपरतन्त्रे जीव-  
कस्वामिनि भामिनीसखे सखेदः स गुणमालोपद्रवकरः-

करी तत्कुण्डलाहतिजातवैलक्ष्यः प्रक्षीणतनुरतनुपरितापप-  
रीतमना मत्तागपि मन्देतरयत्नेन यन्त्रा मानुनयं माधिके-  
पमर्ष्यमाणमतीव स्वाद्विष्टमपि नादं कवलम् । निःश्यामशी-  
र्घमुष्णं च पुष्करलिखितमहीतलः केवलं पाकलाशङ्किभि-  
रङ्गीकृतविविधभैषज्यैर्भिषक्तमैस्तथा चिकित्स्यमानो न तादृशीं  
दशां क्षणमप्यत्याश्रीन् ॥

अथ कुण्ठीभूतमकलभैषज्यप्रयोगजनितलज्जेषु वैधेषु,  
बहुदिवसपरिहृतकवलप्रक्षीणवपुषि विलङ्घितानिजवचनवि-  
षण्णनिपादिनि नितरां मादिनि दन्तिनि, नस्य तथाविध-  
विकारकारणमाधाराणा जीवककृतां कुण्डलाहतिमेव समाकल-  
य्य पापिष्ठाय काष्ठाङ्गाराय भावेगमावेद्यामानुः । न च अ-  
वरचारभटशूरगृहीतगोधनपुनगनयनप्रकटितपराक्रमपाटया-  
हितेन निजवाग्नामलांचनायर्गान्तरङ्गीभवद्दृष्टमान्याङ्गी-  
करणप्ररुहेन गन्धर्वैश्चापरिणयनसमायमंजानपरिसवपरि-  
णनेन निजाशोरणनिवेदितवारणाःहतिधनणमर्गारगंभृक्षिनेन  
स्फुटितजपाकुमुमपाटुलनयनप्रभापटलच्छलादनिषभुनयन ए  
दयादपि वदित्तिर्गच्छता तुच्छेनरेण कोपातुलवहेन पलमम्मस-  
विभ्रुमरप्रगुणाकिरणकन्तापकथलिमदिवपरिमरः परिशिष्ट वैत-  
नामशेषजननयनदृनिगीश्रग्दश एव प्रिभुवनपरिश्रमपिती-

पुराविष्कृतभैरवाकृतिरमर्षलक्ष्मीप्रवेशमङ्गलमाणितोरणसवि-  
 भ्रमभ्रुकुटिवन्धेनान्धकारितललाटफलकः परिसरवर्तिनः पु-  
 रूषानादिक्षत् 'आनीयतामनेन क्षणेन दुरात्मा जीवकः'  
 इत्यारूढकोपकाष्ठः काष्ठाङ्गारः । तेऽपि तनया इव यमस्य  
 प्ररोहा इव साहसस्य, प्रकर्षा इव पराक्रमस्य, विग्रहा इव  
 सामर्थ्यस्य, करकलितकरवालकरणतर्पणप्रासतोमरभिण्डि-  
 पालप्रभृतिविविधायुधा यौधाः कुमारभवनमरुन्धन् ॥

अथ निरुपमपराक्रमपाटवमदोत्कटो गन्धोत्कटतनयः  
 स्वगृहान्निर्गत्य निरवधिकरोषप्रसरः केसरीव हरिणयूथं तर-  
 णिरिव तमःस्तोमं दावदहन इव वनतरुपण्डं प्रलयपवन  
 इव पर्वतनिवहं करिकलभ इव कदलीकाननं तत्क्षणेन  
 क्षपयितुमात्मजिघृक्षागतमशेषं बलमारभत । आरम्भसमस-  
 मयमागत्यास्य जनयिता 'जात, नैवं कर्तव्यम् । स्थात-  
 व्यं हि निदेशे देशाधिपतेः । तस्योपसरेम परिसरम् ।  
 प्रज्ञापरिवर्हविरहिता हि पराक्रमा न क्रमन्ते क्षेमाय ।  
 तदमीभिः सह गच्छेम राजभवनम् । अनुभवेम भा-  
 विनमर्थम्' इत्यभिदधान एव निवार्य तं यौधनिधनो-  
 द्यतमात्मजमात्मजन्मादिवसादारभ्यार्जितमशेषं वित्तमुपा-  
 यनीकृत्य तेन सह नीतिवर्त्मैकवन्धुर्गन्धोत्कटः काष्ठा-



ङ्गारस्यागौरमयासीत् । प्रविश्य मणिमण्डपस्य मध्ये महति  
 विष्टरे समुपविष्टमेतं ज्वलन्तमिव कोपदहनेन दारुणकोप-  
 यपलायितपरिजनमकाण्डविरचितनिद्राभङ्गविजृम्भितामर्षभी-  
 षणवपुषमिव केसरिणं भीतभीतः कथंकथमप्युपसृत्य तन-  
 येन सह गन्धोत्कटस्तनिकटे हाटकराशिममरेशनिशितशत-  
 कोटिशकलितसुमेरुशिखरसहचरं संनिधाप्य 'सह्यतामयम-  
 पराधः शिशोः । दीयन्ताममुष्य प्राणाः' इति प्रणयकृपणम-  
 भाणीत् । काष्ठाङ्गारस्तु कारुण्यास्पृष्टहृदयः 'किमष्टापदेन ?'  
 इति प्रत्यादिष्टकुमारप्राणप्रणयनभणितिर्धरणीतलघिनमितिश-  
 रसं कृपणवचनमुखरितवदनमतनुतरतनयस्नेहान्धं गन्धो-  
 त्कटम् 'गम्यताम्' इति सावह्यं विस्तृत्य समक्षभवस्थिता-  
 नारक्षकाध्यक्षान् 'अन्य पराक्रममदक्षीवभ्य क्षेपीयः श्रप-  
 यतासून' इति सरोपमभाषत् । तेऽपि तथेति तदाक्षामञ्ज-  
 लिवन्धेन प्रतीच्छन्तः प्रगृह्य कुगारमनित्वरितपदप्रसारप्रप-  
 लितभुवः प्रस्थातुं वध्यस्थानं प्रति प्राग्भिरं ॥

अथ प्रतिहतवचमि प्रभूतविपादविषमून्हात्मनमि वि-  
 स्मृतकर्तव्यवर्त्मनि सद्यः सद्यः समाभाश निजसुगनिनि-  
 पातविजृम्भमाणदारुणशुचमविरलनिर्यद्भुजलपितृनिगतश-  
 मश्रान्तविरचिताक्रन्दां सुनन्दाम् 'अलं संभाषेत् । यंभाष

पुरा चर्यार्थमागतेन तपोधनेन सविस्तरमुदीरितां कुमाराभि-  
वृद्धिशंसिनीं कथाम् । अवितथवचमो हि मुनयः' इति सा-  
न्वयति समवगतसुतोदन्तप्रबन्धे गन्धोत्कटे, कटकवासिनि  
जने जनितानुशयेन 'राजते राजता काष्ठाङ्गारस्य । कष्ट-  
मिदमकाण्डे विधिचण्डालस्य विलसितम् । अद्य निराश्रया  
श्रीः, निराधारा धरा, निरालम्बा सरस्वती, निष्फलं लोक-  
लोचनविधानम्, निःसारः संसारः, नीरसा रसिकता, निरा-  
स्पदा वीरता' इति मिथः प्रवर्तयति प्रणयोद्धारिणीं वाणीम्,  
सखेदायां च खेचरचक्रवर्तिदुहितरि दयितविमोक्षणाय क्षणा-  
दाविर्भावयन्त्यामन्तिके स्वविद्यां विद्याधरकुलक्रमागताम्, क्र-  
मज्ञः स कुमारोऽपि मारयितुं पारयन्नप्यात्मपरिभवविधानल-  
म्पटान्भटान् 'किमेभिर्निष्फलं निहतैः ? नासीदति गुरुजना-  
दिष्टः काष्ठाङ्गारवधसमयः' इति साहसाय संनह्यमानमा-  
त्मानं निवार्य, सुदर्शननाम्नो देवस्य सस्मार । स च कृतज्ञः  
कृतज्ञचरो देवस्तदाध्यानानन्तरमन्तरिक्षपथमभिनवतमाल-  
काननकालिममलिल्लुचैः कालमेघनिचयैः कवचयन्, नभ-  
स्तलस्त्यानमेदिनीपरागपूरदूरान्तरितदिवाकरेण समुन्मूलितो-  
त्क्षिप्तवृक्षषण्डसंमीलिताकाशदिगवकाशेन चण्डाभिघातघूर्ण-  
मानगिरिशिखरविशीर्णगण्डशैलेनेतस्ततस्तूललीलया नीतगृह-

पटलीपटलेनाभिपातताडनविह्वलितावनीतलविलुठदखिलजी-  
वधनेन झञ्झासमीरेण समुत्सारितसकलारक्षकवलः, म-  
हेलमादाय कुमारमन्तरिक्षेण श्रृणादिव गत्वा गीर्वाणमदन-  
सदृक्षमक्षयसुखसंगतं शृङ्गपरामृष्टचन्द्रं चन्द्रोदयं नाम नि-  
जशैलमशिश्रियन् । अकार्षीञ्च तत्र हर्षोत्फुल्लमुखः शतमन्व-  
सदनातिशायिसौधाभ्यन्तरस्थापितभद्रासनमध्यमध्यार्मानस्य  
जीवकस्वामिनः स्वभर्तृमुखपरिजातकुमारमहोपकारिताला-  
दरैर्दरैः सार्धं पयोवार्धिपयोभिरभिपेकम् । व्याहार्षीञ्च—  
‘कुमार, मां विश्वदूषणपात्रे भषणगात्रे स्थितमेवं पवित्री-  
कृतवतस्ते ‘पवित्रकुमारः’ इति भवितव्यं नाम्ना” इति ।  
एवं कृतज्ञानां धुरि कृतज्ञदीक्षेण यश्चेण कृतां पुरात्क्रियामनु-  
भूय भूयर्त्सी भूयस्तेन सममेकासनमध्याग्यात्परम्याभतिपलवं  
नाट्यमालोकयति कुमारे, कुमारमारणाय प्रेरितः स चौरि-  
काध्यक्षोऽपि प्रतारणदक्षतया ‘श्रपितजीवं जीवककुमारम-  
कार्षीम्’ इति वचसा हर्षकाष्टां गतं काष्ठाङ्गारं विधाय तदी-  
यं प्रसादमनासादितपूर्वं लेभे ॥

नतः सुनन्दासुतोऽपि सृष्ट्यानयक्षावरोधजनेन वर इव  
परमया गुदा संभाव्यमानः संपदं यक्षपतेर्नेजीमेव निनर्यात्तं  
राणयज्ञपि गणरात्रापगमे ‘किमत्र सुधावसिधितिराम्यीयते ?

गुरुपदिष्टराज्यप्रवेशार्हवासरात्पूर्वमपूर्वचैत्यालयवन्दनेन क-  
न्दलयामः सुकृतप्रबन्धम्' इति मनो बबन्ध । प्रियवन्धु-  
रप्यस्य बन्धुरमभिसंधिं तदनुबन्धिफलोपनतेरनवधिकता-  
मप्यवधिचक्षुषा वीक्षमाणः क्षोणीभ्रमणेन कुमारोपलभ्यस्य  
फलस्य भूयस्तया कथमप्यन्वमंस्त । अदाच्च तस्मै 'मा स्म  
कुरुथाः कुरुकुलपते, तव प्रेष्यस्य प्रार्थनाकदर्थनेनावज्ञाम्'  
इति याच्न्वापूर्वकं सर्वविषापहरणे गानविद्यावैशारद्यकरणे  
कामरूपित्वकल्पनेऽप्यनल्पशक्तिकममन्दादरान्मन्त्रत्रयम् ।  
अभ्यधाच्च 'कुमार कुरुकुलकुमुदेन्दो, कुमुदैश्वर्यासमसमर-  
साहसलम्पटसुभटभुजादण्डखण्डनप्रचण्डनिविडघटितकोटीर-  
कोटिविततियुतगणनविरहितनरपट्टरचितसभायां स्वयं-  
रानन्तरं विवाहसमये मरणपरिणतिमेष्यन्ति यदरयोऽपि,  
तवोदयोऽपि समासीदति, मासि द्वादशे मदुक्तमिदं द्रक्ष्यसि,  
पुनर्मोक्ष्यसि च' इति । एवममृतायमानममृताशिनो वच-  
नमदसीयाप्सरसां सरसानि वचांसि च श्रवणयोरवतंसी-  
कुर्वति पर्वतादवरुह्य मह्यां गन्तुमारभमाणे कुमारे, सुदर्श-  
नयक्षोऽप्यक्षमो भवन्विरहव्यथां सोढुं गाढं परिरभ्य पथा-  
न्तरोदन्तं चेदंतया व्याहृत्य विस्तृज्य कुमारमादरकातर्यात्पु-  
नरप्यनुसृतकतिपयपदः प्रतिनिवृत्य प्रस्खलितपदः स्वपदा-

भिमुखस्तन्वन्पदे पदे पृष्ठावलोकनं साहाय्यमनुष्ठातुमनुचर-  
मिव कुमारस्य कुवलयितकुवलयं लोचनयुगलं प्रेरयन्प्रचु-  
रानुशयः शनैः शनैर्निजशैलमशिश्रियत् । एवं चिरादधि-  
रुह्यान्तरिक्षमन्तर्हिते यक्षेन्द्रे, मृगेन्द्र इव वीतभीतिः स्ववी-  
र्यगुप्तः स कुरुकुलकुमुदन्दुरप्यमन्दादरादरण्यशोभाप्रहितेश्र-  
णो विहरन्विगतानपत्रमेनमातपात्रातुमिव निराकृतातपान्मा-  
र्गपादपाश्रिरन्तरनिपतन्निर्झरनिभेन निःसहायकुमारनिरीक्ष-  
णदाक्षिण्यविगलदविरलाश्रुप्रवाहसंभृतानिव महीभृतश्च प्रे-  
क्षमाणः प्रत्यक्षितयश्रोदितचिह्नमहाय महान्तं कान्तारपथ-  
मलङ्कयत् ॥

ततश्चाप्रतः क्वचिद्दुप्रतरोष्मदुष्प्रापे विस्फुलिङ्गायमानपां  
सूत्करे करिनिष्ठचूतकरशीकरावशिष्टपयमि निःशेषपर्णक्षय-  
निर्विशेषाशेषविटपिनि निर्द्रवनिश्चिलदलानिमित्तमर्भरवभरि-  
तहरिति मरुत्सखमत्रह्लाचारिमरुति करेणुतापहरणकृते निज-  
कायच्छायाप्रदायिदन्तिनि वारणशोणितपारणापरायणपिपा-  
नातुरकेसरिण्युदन्यादैर्न्यप्रपञ्चत्राश्रितहरिणगणल्लिखमानम्फ-  
टिकदृषदि मरुतमयूखरेखापरद्वरितादुररुहि मृगवृष्णिक्का-  
विलोकनोन्मन्तकमलिलवृषि गुन्मसंदेहसमापादनचतुर्यादिव-  
हान्तःप्रविशदानपह्वान्तवालफाणिनि भक्ष्यदुर्भिक्षतानुपल-

क्षितवनमहिषकुक्षिणि तापताम्यद्वीकरभीकरशूत्कारकादि-  
 शीकश्चाविधि मृगगणनिर्मासताकृतमृगयोपेक्षाबुभुक्षितवनौक-  
 सि वनदहनदह्यमानवंशपरिपाटीपाटनप्रभवझटझटारवचाकि-  
 ताध्वगमनसि दीनताशान्तवानरकुललीलाकर्मणि घर्मसम-  
 यारम्भसमधिकदुःसहोष्मघर्माभिधानरसातलज्येष्ठे मरुपृष्ठे,  
 निश्चरदर्चिश्छटावलीढवेणुस्फोटस्फुटपुरःपटहेन शुष्काण्यपि  
 शिरांसि महीरुहां ज्वालाभिः किसलयितानि कुर्वाणेन,  
 दन्दह्यमाननीडोडुनीननिरालम्बाम्बरभ्रमणखेदपतितपत्रिपत्रपा-  
 लीचटचटायितरटितवाचाटेन विपिनसत्त्वसंतानविविधवसा-  
 गन्धानुबन्धविगमायेव सपदि निर्दग्धस्त्रिग्धकालागुरुतरुग-  
 ह्नैरात्मानं धूपयता, कुसुमचषकपुटेषु कृतमधुरसाम्वादन-  
 मदवशादिव प्रतिदिशं पतता, साटोपं कबलयता स्वाहि-  
 तवलाहकगृह्यतागर्हयेव वर्हिणव्यूहान्, वैरिवारिसंभवरुषेव  
 शोषितसरसीगर्भस्थितानि वारिजजालानि लेलिहता, गृहीतग-  
 रुडस्वभावेनेव निर्विशङ्कचर्व्यमाणदुर्वहभोगभीमभोगिना, नि-  
 जजीवितापहारिजीमूतमूलच्छेदेच्छयेव स्फुलिङ्गव्याजेन विय-  
 त्ति समुद्रच्छता, दुष्कालेनेव तुच्छेतरधूमप्रच्छादितद्यावापृथि-  
 वीविभागेन, पात्रदानेनेव भूतिविधायिना, वौद्धेनेव लब्ध-  
 सर्वस्वभक्षिणा, तत्त्वज्ञानेनेव तमोपहेन, अतृप्तिमत्त्वादति-

गृध्नुजनदेशीयेन, प्राप्तदूषणाद्वेश्याजनवेषान्तरेण, दुरप्रवेशत्वादाढ्यगृहातिशायिना, सुजनलोकेनेव पांसुलस्थले स्पर्शरहितेन, गुणराशिनेव वंशोत्कर्षप्रकृत्यमाणेन, तस्करेणेव रक्षाभूयिष्ठे निवृत्तसंरम्भेण दावपावकेन परितः परीततया परितापपराधीनान्कृपाधीनमनाः स दीनोद्धरणोचितः कुमारः शतह्रदाशतत्रलयितानिव बलाहकाननेकपानैश्छिष्ट ॥

दृष्टमात्रेष्वेव तेषु स्वगात्रस्पृगुपद्रवादित्र दूयमानः सुतरां सुदर्शनसुहृदयं तदुपद्रवपरिहृतये हृदयनिहितजिनपतिपदपङ्केजः सुप्रमीतहृद इव निभृतनिष्पन्दाश्चिपक्ष्मा क्षणमस्थान् । तावता वधुषुः परुपतरालोकिनीलिताम्बुकानागस्वरमालिम्पतामकालवालातपरुचां शम्पासहस्राणामजस्रोन्मेषणमण्डिताः शुण्डालौरसशुण्डादण्डप्रकाण्डतुल्यस्थौन्यनीरधारानिरन्तरितान्तरिश्राः प्रतिश्रणसुलभकणिपतिरणरणकवितरणचतुरगम्भीरगार्जितजर्जरितश्रवमः पर्जन्याः । तदनु च निजोदरनिलीनसानुमति मलिलाह्वरणाधिपणामतनीरशायमानद्विरदपरिपदि वाडयकूर्पाटयोनि तुलिनधिलधिवरपीयमानपयमि शौक्तिकनिकरानुकारिकरकोत्करटारिणि विडम्बितविट्टमलताविनानद्रुमकिसलयोपशोभिनि सागरमग्नहृत्पारिणि प्रवहति पयःप्रवाहे दावचित्रभानोः परिश्रानानाद्येव

गजान्गजेन्द्रगामी गतानुशयः जनैरतिक्रम्य मरुभुवं गत्वा  
 गव्यूतिमात्रं तत्रैव महावंशतया महासत्त्वतया महीभृत्तया  
 महोन्नतितया चात्मानमनुकुर्वन्तं कमपि पर्वतं तदखर्वगर्व-  
 निर्वासनाय निवेशयितुमिव निजाङ्घ्रियुगमस्य गिरसि सिंह-  
 पोत इव शिलाविभङ्गेन साहंकारः समधिरुह्य महीभृत-  
 स्तस्य मणिमकुटायमानं जिनपतिसदनम्, पिपासातुर इव  
 धाराबन्धमादरान्धः समासाद्य, सद्यः संफुल्लमल्लिकाव-  
 कुलमालतीप्रमुखफुल्लगुच्छैः पूजार्हमर्हन्तमतिभक्तिरभिपूज्य,  
 पुनरपि तरुणतरणिरिव गीर्वाणगिरिं प्रकृष्टमनोरथः प्रदक्षिणं  
 भ्रमन्, तत्रत्यया जिनशासनरक्षियक्षिदेवतया सादरसंपादि-  
 तकशिपुः, ततो विनिर्गत्य विश्वतः शश्वदुपपादिततरुणीचर-  
 णयावकरससंपर्करक्तलतया स्वयमपि पल्लवितरागमिव पल्लु-  
 वव्यपदेशं देक्षामशिश्रियत् । तदनु च तन्मध्यनिवेशितं  
 निर्दोषतया दोषाधिपतिरिति सदा सुवृत्ततया व्यवस्थाविक-  
 लवृत्त इति कलाक्षयरहिततया परिक्षीणकल इति च परि-  
 भवन्तं चन्द्रम्, चन्द्राभं नाम कमपि स्कन्धावारम्, नैक-  
 वारसंभवदसंभविनिमित्तोपलम्भेन ससंभ्रमं गाहते स्म ।  
 तस्मिन्नपि स्थानस्थानेषु वाच्यमानामिव वर्जितव्याहृतीनां  
 साद्यस्कहविषामिव बाष्पनिष्पादनव्यसनजुषां भूरिफलभ-



रितभूरुहामिव विनम्रशिरसां पुरौकसां नालनिष्कुपितन-  
 लिनानीव प्रम्लानवदनानि प्रेक्षमाणः प्रान्तवर्तिनं कमपि  
 दान्तहृदयं पुरुषममृतवर्षायमाणदशनकिरणैः सकरुणामिव  
 सिञ्चन्वनकुञ्जरोत्पाटितविटपिपेटकस्येव विश्वस्यापि जनस्य  
 विच्छायतानिदानम् 'किमवगच्छसि?' इत्यपृच्छत् । म  
 च कुमारमादरादभिपत्यैवमब्रवीत्— “भद्र, भद्रानि-  
 कार्थिपार्थिवपराध्व्यकिरीटपादपीठप्रतिष्ठितपादपहवः पृष्टवदे-  
 शापदेशकुवेरकोशगृहपतिः पतितजनदुरालोकां लोकपालो  
 नाम राजा भवत्यग्रा राजधान्याः । तस्य च मकलगुण-  
 गरीयसी कनीयसी प्रज्ञाशालिजनकलाभेन जडाशयप्रभवेति  
 पतिदेवताव्रतभाविवहुमानप्राप्त्या बहुपुरुषाभिलाषिणीनि लो-  
 कपालसहजसंगमेन लोकविनाशकरगरलभोदरेति च गर्ह-  
 णा पद्यां पद्या नाम । कन्याभिमाधिदानीं कन्यागृहा-  
 त्तिर्गत्य गृहोद्याने स्वकरावर्जितजलगङ्गेन सस्नेहमभिर्याधिया  
 पुष्पवती जाता साधवीलनेति महोत्सवमारचयन्ती तद्वदन-  
 गोचरशशाङ्कशङ्क्येव भुजङ्गमः काऽप्यम्प्राक्षीत् । तरेन्द्रा-  
 श्वानशरेन्द्रा इव प्रवलप्रार्थिनी व्यर्थप्रचामाः । तस्मिन्निर्गम्य  
 मर्त्यानां शोकः । शाकुनिकस्तु तस्मिन्निर्गम्येति यदि  
 जातापि कन्यका तावदेनामनस्यसाधारणविषहरणनैपुणः

कोऽपि प्राणैः समं सांप्रतमेव संगमयतीति संगिरते ।  
 नरपतिरपि तद्वचनविश्वासाद्विश्वदिश्यपि शक्तिमदन्वेषणाय  
 शुद्धान्तादपरमन्तिकचरं प्राहैषीद्घोषयञ्च 'विषहरणसमर्थाय  
 मम राज्यार्थं वितरिष्यामि' इति । महाभाग, महीपतिना वि-  
 षविद्याविदग्धान्वेषणाय प्रेषितेष्वहमप्यन्यतमः कश्चिदस्मि ।  
 कार्येऽस्मिन्कच्चिदार्थं, भवतोऽप्यधिकारोऽस्ति?" इति ।  
 तद्वचनानन्तरं जीवकस्वामी च 'जीवमात्रस्याप्युपद्रवो  
 विद्रावयितव्यः । किमुत प्रबलोऽयमबलाजनस्य?' इत्यन्त-  
 श्चिन्तयन् 'अयि भोः, तत्र यामो वयम् । अस्तु वा न वा  
 प्रस्तुतकर्मणि प्रावीण्यम्' इति प्रणिगदन्नेव राजगृहमुपसृत्य  
 प्रवर्तमानतुमुलनिवर्तितवर्षधरनिवारणयन्त्रणमनामन्त्रित एव  
 प्रविश्य कन्यान्तःपुरं तत्र सर्वतोऽपि सर्वसहापृष्ठे वेष्टमान-  
 गात्रयष्टिं कष्टां दशामापन्नमाक्रन्दमयमिव शोकमयमिव वि-  
 लापमयमिव व्यामोहमयमिवाश्रुमयमिवामयमयमिव निरूप्य-  
 माणं जनं तन्मध्यगतां धवलकोमलकदल्यन्तर्दलसच्छायप्रच्छ-  
 दाच्छादितशयनीयमधिशयानां मृणालिनीमिव चिच्छन्नमूलां  
 विच्छायां कन्यकामपश्यत् । व्यचिन्तयञ्च तदङ्गकान्तिक-  
 न्दलितकन्दर्पदर्पः 'न चेयमप्सरसः, न हि तस्याश्चक्षुः  
 पक्षीकृतपक्षमक्षोभम् । न वासौ तडिल्लता, न हि तस्या

अप्येवमतिपेलवाङ्गोपाङ्गसंगतिः । न वैवासौ गतिः, न हि  
 तस्यास्तनूजन्मना भुक्तोच्छिष्टाया एवमच्छिष्टाङ्गयष्टिता घटते ।  
 नूनमियं भुजङ्गेनाप्यनङ्गाविष्टेन किं स्पृष्टा ? इति । एवं चान्यथा  
 चिन्तयन्तमन्तिकचरमुखादुपलब्धमहिम्नि महीपता-  
 वपि सपादपतनमवरजाकृच्छ्रमुच्छेत्तुमुपच्छन्दयति तदिच्छां  
 विनापि तत्कर्मणि कम्प्रोऽयमानम्राद्धारी कुमारस्तथेति तद्व-  
 कत्रमालोक्य निमेषमात्रेण तां निर्विधीचकार । स्वीचकार  
 च पुनरेतां कन्दर्पसर्पः । वपुष्मान्मारो हि कुमारः । कथ-  
 मेनं साक्षादुद्वीक्ष्य चक्षुष्मती कन्या न भवेदनन्यजा-  
 क्रान्ता ? ततश्च सा सकृदवलोकनकृतव्यसनभूयस्तया भूयः  
 कुमारमपारयन्ती द्रष्टुं विषवेगमिषेण पश्चादपि निमेषणमेवा-  
 त्मनः शरणममंस्त । अतर्कयश्च प्रथमतरमनुभूयमानम्भारविकार-  
 रा कथयन्ति निकामं कामो नाम काश्चिदस्मीति । किमयं भः ?  
 इति । तदवस्थालोकनेन लोकपालभूभुजि पुनरपि गरलम-  
 द्भावशङ्काभयालिङ्गिते मृगमिङ्गितसः कुमारोऽपि कामत-  
 न्द्रालुमन्त्रयत्रिवानङ्गातुरमात्मानमपि तदङ्गस्पर्शेन परितापी-  
 कुर्वन्प्रमानयांगश्रमतां लेभे । सुसुप्ते सा च मां चोरुन्दरी-  
 यचतुरकरतलस्पर्शेनमनुमहिम्ना प्रशुभ्रगरलवेगात् । उदग्धा-  
 च तत्पादाकुलित्राकन्या । सुसुप्ते च मणिकमतांन्वयिषी-

षधहस्तान्समस्तानपि पुरुषान् । तिरोदधे च तिर्यग्वलितमुखी  
पर्यङ्गादवरुह्य ऋयन्त्रणेनाकृष्टा संनिकृष्टचेटीपेटकस्य मध्ये ।  
तावता तत्परित्राणविहस्तो जनः समस्तोऽप्युन्मस्तकहर्षमूर्तिः  
कर्तव्यान्धो गन्धर्वदत्तादयितं दत्ताञ्जलिरभिप्रणम्य 'प्रया-  
णाभिमुखान्प्राणान्प्रतिपादयन्प्राणनाथोऽप्ययमेवास्याः' इति  
स्वयमेवाचीकथत् । लोकपालोऽपि 'लोकोत्तम, लोकोत्तरो-  
यमुपकारः । किमिह तवाहं व्याहरामि ? मम राज्यं मम  
भोज्यं मम गात्रं मम मित्रं मम प्राणा मम त्राणं  
च त्वदधीनम्' इत्यभिदधानः, प्राप्तमनःप्रसादमेनं प्रासादे  
क्वचित्प्रचुरोपचारमवस्थापयन्, अपास्तसमस्तजनं मन्त्रा-  
गारं मन्त्रिभिरधिरुह्य मन्त्रयामास— 'अयि मान्याः,  
कन्यायाः प्रकृतोऽयमुपद्रवः सुकृतोदयादुपाशमत् । अतः  
परं परोऽयमपारो ह्यस्याः प्रशस्तवरान्वेषणप्रभवः । ततः  
कथमनारोपितदोषं कथं कथमपि कमपि जामातरमु-  
पलभ्य तमपि दुस्तरं वाढं निस्तरामः । कुमारोऽय-  
मनवद्याकृतिरविद्यमानप्रत्युपकारमुपाकरोत् । अनुरूपश्च रू-  
पयौवनसुगुणैः । किं च, तां मञ्जुभाषिणीं स्वहस्तेनास्पृ-  
शत् । या चास्माकमयमविदितगोत्रविशेषो वैदेशिक इति  
जाता संगीतिः सापि सांप्रतं निरस्ता, यतस्तदीयो वृत्ता-


न्तस्तदनुभावकण्ठाकृत्यायमवगतः । एवं गते सति यदत्र  
 प्राप्तं प्राप्तरूपा निरूपयन्तु भवन्तः इति । तन्निगम्य नीति-  
 विदः नचिवाश्च 'देव किमत्र विचारेण ? सर्वथा न एव  
 योग्यः कुमारः' इत्युदीरयामासुः ॥

अथैवमात्माभिमतममात्यानुमतं च बधूवरमंगमं संपादयि-  
 तुमुल्लोकसंविधाविधायिनि पल्लवदेशभूभुजि, परश्वः खलु भ-  
 विता पाणिपीडनमहोत्सव इति जनवादे विजृम्भमाणे विजृ-  
 म्भितमन्मथव्यथः कुमारोऽप्येकामपि त्रियामां महस्त्रयामां स-  
 र्वथा निश्चिन्वन्पश्चिमे यामे यामिनीस्वामिन्यपि स्वामिरहःसं-  
 भोगसमुद्दीक्षणत्रपयेव तिरोदधति, रतिव्यतिकरणविर्गणवधू-  
 वरचिकुरविच्छुरितसुमनसीव विच्छायतासुपगच्छत्युत्तानकरे,  
 निर्दयविमर्दाश्यानमिथुनाङ्गसंगतकुङ्कुमपङ्कपराग इव प्रम-  
 रति प्रसवरजसि, पुष्पवर्तीः स्पृष्टा लताः पुनः स्पर्शभात्येव  
 शनैश्चरति समवगाढसरसि मरुति, सशोविकचन्मणीवक-  
 निचयमनोहारिणि महीरुह्निकरे निरन्तरनिस्वन्दिमकरन्द-  
 धारां दम्पनिघटनार्थमम्बुधाराभिवावर्तयति, स्फुटितकुसुम-  
 पण्डोद्गामिनि दीपमण्डितदीपदण्ड इव दृश्यमाने मनीषया-  
 चम्पकविटपिनि, अतिस्फारतया यतिःस्फुरत्वायापनिराम  
 इवोन्मिपत्युपारगे, भृङ्गावलिप्रकण्ठे मङ्गलपादकण्ठमान

गृह्यमाणे, गृहोद्यानमण्डनमाधवीलतामण्डपे कुसुमकोदण्डेन  
 प्रदत्तां तां मत्तकाशिनीं गन्धर्वदत्तापतिर्गन्धर्वविवाहप्र-  
 क्रमेण रागाग्निसाक्षिकं परिणीय पुनर्गुणवति लम्बे, लो-  
 कपालेन वितीर्णा विधिवदुपायच्छत ॥

इति श्रीमद्वादीभसिंहसूरिविरचिते गद्यचिन्तामणौ

पञ्चालम्बो नाम पञ्चमो लम्बः ।



## पष्ठो लम्बः ॥

अथ तां नववधूमवधूतत्रयां पवित्रकुमारः जनैः जनैः  
परिकल्पयन्, 'पङ्कजत्वेन द्विजपतिद्वेषेण मधुपत्रपक्वेण च  
निकृष्टं निर्दिष्टदोषराहित्याद्वधीरयतः पद्यं तव सुखपद्याभ्य  
पद्यसदृशतां पद्यानने, कविवर्त्मनि स्थिताः कथं कथयन्ति !'  
इति मिथः कथयन्, नट इवावस्थानुगुणवचामि विट इव  
संभोगचातुर्ये वज्रमन्त्र इव वर्णाकरणविधौ शिष्य इव-  
च्छानुगुणवर्तने चक्रवाक इव विरहामहिष्णुत्वे भवन . नक्ष-  
द्रुणेषु स्वयमपि तथा भवन्तीं कामिनीं कामतन्धुरीं  
यथाकाममन्त्रभवन् । अनैषीश तस्मिन्नेव राजसन्ध्या-  
म्लानपाटलोत्पलदामपरिमलौट्टारिकप्ररीतन्धया विरचित-  
शिरीषकालिकावतंसया दिवसकरभंतापमंभ्रामादनिशिर-  
देशनिवेशिनेनेव शशाङ्कतपेन यतसारगुरभिणा हिमत्र-  
ल्लुलितेनानतिविरलेन पन्दुतविलेपनेन धाणद्विगशरिण्या,  
सलिलस्यन्दिबिन्दुलताहारयतिर्कार्मन्सुषाम्भरद्भित्तमसभ-  
या पण्डितकुङ्कुममाणिक्यभूषणया त्रिगुणैरन्कार्मिणीरभि-  
नवावायनदूरान्तगित्तुर्भाषिकिष्णदर्शनाया पण्डितसार्धतसभ-

लिलकेलिकौतुकया निर्मोकपरिलघुपरिधानया धारागृहनिर्घ-  
द्वारिधारारवश्रवणनिर्वृतया चन्दनशिशिरशिलापट्टसंविष्टया  
प्रालेयशीकरासारवाहिन्या यामिन्येव हेमन्तस्य, मौक्तिकरा-  
जिविराजिततनुलतया वेण्येव ताम्रपर्ण्याः, शीतलचन्दनच्छा-  
याभृता मेखलेयेव मलयशैलस्य, फेनपिण्डपाण्डुराम्बरया वी-  
च्येव पयःपयोधेः, पद्मया तथा समं स्फुटितपाटलकुसुमापीड-  
पटुपरिमलविसरवासितरोदोविवराणि प्रसरदूष्मलतरणिकि-  
रणपरामर्शमर्मरितपक्ष्माणि पटुतरातपकृतकोटरपुटपाकमन्द-  
प्राणविष्किराणि स्फीतफलस्तवकभूरिभारनम्रशाखाम्रवणानि  
चूडारन्नसंशयितवनवैश्वानरविलेशयभुजङ्गानि पत्रलानूपट्टम-  
षण्डपिण्डतरोमन्थमन्थरवदनगोधनानि दावदहनदाहविद्रा-  
णसारङ्गसङ्घलङ्घितमरुन्मार्गाणि पानीयशालापत्रपथिकज-  
नवाञ्छयमानसायाहानि शुष्कसरसीविलोकननिराशशोका-  
न्धसिन्धुरारब्धकरास्फोटानि रिक्तीकृतमहामहीधरनिर्झरस्रो-  
तःसिरासंतानानि संज्वलितपतङ्गप्रावपावकप्रभापटललीढजा-  
ङ्गलद्रुमाणि, घोरतपांसीव मुक्ताहारशरीराणि, राजहृदयानीव  
तेजोधिकद्वेषोत्पादीनि, अपत्यानीव सदाकाङ्क्षितपयांसि, पति-  
तकर्माणीवाधस्तलावरोहणकारीणि, नाकस्त्रीमनांसीव म-  
रुदौत्सुक्यविधायीनि, अतिरूक्षाणि भ्रैष्मकाणि कानिचि-



दहानि जीवंधरः ॥

अथैवं मनोरथदुरासदं सततं तथा सारङ्गदृशा समं  
 शमनुभवन्नपि विषयेष्वसक्ततामात्मनो विवरीतुमिव विजया-  
 सूनुः, विषयान्तरमन्तर्हित एव गन्तुमनाः समजनि । ताव-  
 तास्य तिरोधाय जिगमिषोरनुकूलतां चिकीर्षुरिवावसितदि-  
 वसव्यापारशेषः पूषा निकषास्तशैलमलम्बत । आपतयालु  
 निशानिशाचरीनिशातशूलशिखाममुत्खातं वासरस्य हृदय-  
 मिव स्थपुटितप्रस्थप्रस्थानविह्वलवाहनिवहविहतस्यन्दनविम्ब-  
 मस्तगिरिगैरिकपङ्कचयस्वचितं रथाङ्गमिव न पातङ्गमङ्गमद-  
 श्यत । ततस्तेजोनिधिरपि विन्निवारितदोषोऽपि धारुणी-  
 सङ्गात्किमपरं रत्रिरधः पपात । पद्मिनीरजःशृष्टमन्वरमप-  
 हाय मज्जत्यञ्जिर्नाभुजङ्गे जलाधजलवेलान्ते मन्ततलाश्रिकम-  
 वनिकालक्ष्मीं वभार संध्या । ततश्च मयेगपतङ्गपगोभिपान-  
 पाटितशुक्तिपुटमुक्तोत्थितमुक्तोत्करा इव निर्दयसधुपुग्मर्दन-  
 निपतदनल्पकल्पतरुकुसुमप्रकरा इव च तारकाशकशिरे ।  
 तदनु चागाधरसातलकामारगर्भपोतवानरतापगुग्मसुत्तरव-  
 सवतिव्रह्मवाहवैरिकायकाण्यकधृष्टिगानीय, अद्वयमान-  
 विहारमण्डनप्रवृक्षत्रलरिपुपुरपुरंभी जालगानयामतानभूषण-  
 मनीलकुवलयप्रभासुविद्वानीव समदृष्टिपरिशुद्धवर्णानन्दना-

नाम्नेडनभयचकितविद्राणषट्चरणचक्रचञ्चदचिश्चर्चामेचकि-  
तानीव सर्वतः शर्वरीकेशपाशदेशीयानि तमांसि मांसलि-  
मानमभजन्त । क्रमेण चाभ्यागताभिस्तरमणनीलकञ्चुक-  
कदाशाकदर्थिताभिरनुपदं प्रसारितपाणिभिरितस्ततो गृह्य-  
माणे स्वाभ्याशेषु स्वैरिणीभिः, अतिबहलपङ्कपटलशङ्किभि-  
रावर्जितपाशैरनिभृतं विलुठितुमूरीक्रियमाणे विपिनकुहरेषु  
वराहनिवहैः, अकाण्डजलदमण्डलभ्रमसंभ्रमसभृतपुनःपला-  
यनचिन्तैरुत्क्षेपचटुलपक्षसपुटैः सभयमभिवीक्ष्यमाणे सरःसु  
हंसैः, संरम्भसमुद्भूतसटाच्छटैरुत्पुच्छयमानैः कठोरकालाय-  
सपञ्जरधिया विघटयितुं व्यापारितनखकोटिभिः साटोपमुप-  
दिश्यमाने गिरितटीषु कण्ठीरवैः, तिमिरापीडं जरठतां  
प्रतिपन्ने, प्राप्ते च निशीथे, निर्दयसंभोगव्यतिकरश्रमेण  
गाढाश्लिष्टनिद्रां तां विम्बोष्ठीमतिसंधाय गन्धर्वदत्तापति-  
रन्तर्वैशिकैरप्यविदित एवान्तःपुरात्पुराञ्च निर्गत्य ययौ ॥

अथ पद्मवन्धौ पद्मिनीमिव पद्मां परित्यज्य पद्मादयिते  
प्रयाते, प्रशिथिलितनितान्तस्वापा सा कान्ता कान्तकरप-  
रिरम्भणसंभूष्णुगंभरानुपलम्भेन विजृम्भमाणवेपथुभरादर-  
विवर्तितगात्रा निमीलितनेत्रैव प्रसारितपाणिः परितः पर्यङ्के  
पतिं व्यचेष्ट । अदृष्ट्वा च तलिमसविधे धवमवधूतावशिष्टनि-

द्रा द्रुतमुत्थाय शयनगृहमभितः प्रदीपाद्वेषु प्रलम्बमानभणिक  
 नकसुमनोदामनिकामस्थूलशातकुम्भस्तम्भच्छायास्त्रप्यतुच्छ-  
 रणरणकविह्वला प्रहृतरपूर्वगात्रा धात्रीतलचुम्बितलम्बमान-  
 शिथिलकेशकलापा कलापिनीव नृत्तोद्यता, विद्युदिव मेघाव-  
 लीवलयिता, बलयरवमुन्वरितकरपल्लवैः पल्लवचन्तीव परा-  
 मृशन्ती भुवं भूयः पर्यभ्रमन् । एवं नैकवारं वरदर्शनश-  
 क्क्या दरस्तम्भिताक्रन्दप्रसङ्गा स्वाङ्गच्छायामपि तदङ्गच्छा-  
 यां संदिहाना भूत्वापि निशान्ते कान्तं यदा नैश्चिष्टं तदा  
 'हा हतास्मि' इति परिदेवनमुन्वरितोपकण्ठा कलकण्ठी  
 मुक्तकण्ठं रुरोद । तावता प्रद्युम्न्य दग्धहृदया निभृतेतरपद-  
 प्रसृतयो विस्रुभरकचभारतिमिरकवचितवियतः 'किं किम् !'  
 इति याभिनीनिमा यागिकयुवतयः समायासिपुः । अत्रा-  
 क्षुश्च तां भद्रोपन्नपादपां लतामिव पांसुलोद्गमपन्नभङ्गां  
 धात्रीतलशायिनीं शमयितुमिव शोकानलं नयनत्रयप्रयाहं  
 पुवमानामुहामदारिद्र्यादप्युद्वेजनीयां वाच्यसंपर्कादपि शोच्यां  
 निर्घृणत्वादपि निन्दनीयां परदारपरिग्रहादपि निप्राणां  
 नास्तिक्यादप्यनाभ्येयामवस्थामारुढां पद्माम् । ततश्च ताम्-  
 पि तस्याः परिदेवननिदानं परिज्ञाय परिग्राहपरानीनाम्,  
 परिजनमुखादेतदुपश्रुत्यादश्रुमुखी ममागत्य सज्जननी तनि-

तोद्वेगा निजोत्सङ्गे वत्सामारोप्य तदात्वोचितैः शीफराशिशि-  
 रोपचारप्रकारैर्व्याहारैश्च विधाय लब्धसंज्ञां सात्यंधरिदयितां  
 सद्यमेवमन्वयुङ्क्त—‘अयि पुत्रि, ते जामात्रा स्वयात्राभिव्य-  
 ञ्जि किञ्चित्पुरस्तादुपन्यस्तमस्ति वा न वा’ इति । सा च मञ्जु-  
 भाषिणी किञ्चिद्धयात्वा स्मृत्वा च तदुक्तमित्थं प्रत्यब्रवीत्—  
 ‘अम्ब, कदाचिदपहायाम्बरमम्बरमणावम्बुराशिगाहनलम्पटे  
 सति, तमवलोक्य जातमन्दहसित इव चकासति चन्द्रमसि,  
 चन्द्रशालां मया साकमधिवसन्भर्तृप्रवासपीडितां सनीडगृहा-  
 क्रीडक्रीडागिरिनीडगतां कोकप्रियां प्रदर्शयन् ‘प्रिये, पश्य  
 भर्तृवियोगेऽपि पुनस्तत्संयोगसंभूष्णुतया विरहसहिष्णुमि-  
 माम्’ इति साकूतं समभ्यधात्’ इति । दुहितृवचःश्रवणा-  
 नन्तरं समुद्भवदुद्धामधृतिः पद्माजननी ‘जहीहि वत्से, वि-  
 चिकित्साम् । अनेन ह्यन्यापदेशेनोपादेशि त्वया विप्रयोगः  
 पुनः संप्रयोगश्च ते प्राणनाथस्य’ इति प्रणिगदन्ती सुतामा-  
 श्वासयामास ॥

अथ पद्मावल्लभोऽपि पल्लवजनपदपतिचोदितजङ्घालजन-  
 व्रातेनाप्यविदित एव लङ्घयन्नलङ्घनीयमरण्याध्वानमभिवन्दि-  
 ताखिलपुण्यजिनभवनतया पावनतामुल्लाघतां च नीतः पल्ल-  
 ववर्षसीम्नि नाम्ना चित्रकूटं विचित्रचारित्राश्रयं तापसाश्र-

ममध्वजमपरिच्छेदाय शिथिले । अपठयञ्च तापसानामश्वि-  
तवृत्तोऽयं पञ्चाग्निमध्यस्थानादितपःप्रपञ्चम् । अतर्क्यज्ञायं  
कृपालुः 'अहो देहिनां मोहनीयकर्मदं दुर्मोचप्रसरं यद्वड्या  
अभी मुधा क्लिश्यन्ते' इति । ज्याहरञ्चायं परहितपरतन्त्रो  
मन्त्रायमाणं वचः 'अयि तपोधनाः, 'न हिंस्यात्सर्वभूता-  
नि' इति विश्रुतां धृतिं विद्वांसोऽपि किं हिंस्रानिदाने तपभ्ये-  
कताना भवन्ति भवन्तः' इति । अदीदृशञ्च दुर्दृशो जटाञ्जटा-  
जालभ्रष्टजलावगाहनलग्नजलचरविमराणां विविधैधोविवग्नि-  
सर्पत्सर्पादिजन्तूनामप्यमन्दविभावसौ दन्दलमानानां नय-  
नवतामसह्यं व्यसनम् । अत्रुचुधञ्च तत्त्वमयं लब्धवर्णो  
वर्णिनां मध्ये कतिचिदत्यासन्नभव्यान्दिव्यैः श्राव्यैर्हृद्यैरनव-  
द्यानेकान्तोद्दयोतिभिर्वचोभिः । आसीददपवर्गश्रियम्नेऽपि भी-  
जिनधर्ममृद्दन् । अथ तावता मद्दर्माभिसुर्यतापमाद्दगोद्दान्त-  
तमनेत्र श्यार्माभवति । दृष्ट्युत्थे, श्यामामुत्तविधेयकृत्यं मुनिजनैः  
सममनुष्ठाय काष्ठाङ्गारगिषुः श्रपामपि मयैव श्रपयामाम ।  
तदनु च सन्मार्गसंदर्शनसावधानेन सविद्या संगृहीतगन्ध-  
कत्वचलवाहिष्कृततापमगतस्तगोराशिपुनःसंपर्कभीत्येव निरो-  
पतमःस्तोमैऽपि निग्मे, परिमद्वरममुप्राणिते कृपारमौ-  
न्यमुपिक इव सविरावे मति पर्याप्त, गरुमणैऽप्युदताद्वय-

भुवमुत्सृज्य तृणचर्वणचापत्यादाश्रमोपशय्यमाश्रयति, शुची-  
तरविभागोपेक्षिणि सुगतमतावलम्बिनीवाम्बुजिनीरजःस्पर्श-  
नलम्पटे वाति प्राभातिके मरुति, दिनपतिमुखावलोकनो-  
दामदिवसश्रीराग इव प्रसरति तरुणातपे, तापसदारकस-  
मितौ च समित्कुशपलाशहरणाय यथायथं विहरन्त्याम्,  
विहितप्रगेतनविधिस्ततो विनिर्गत्य सात्यंधरिरन्धकारितप-  
रिसराणि— कणदलिकदम्बकवलितशिखरकुसुमतुङ्गतरुसह-  
स्राणि विशृङ्खलखेलत्कुरङ्गखुरपुटमुद्रितसिकतिलस्थलाभिर-  
म्याणि स्वच्छसलिलसरःसमुद्भिन्नकुमुदकुवलयमनोज्ञानि वि-  
मलवनापगापुलिनपुञ्जितकलहंसरसितरञ्जितश्रवणानि दृष्य-  
च्छाकरशृङ्गकोटिविघटनविषमिततुङ्गकच्छानि विचित्रसुम-  
नःपरिमलमांसलसमीरसंचागसुरभीकृतानि कानिचित्कानना-  
नि नयनयोरुपायनीचकार । तानि च क्रमादतिक्रम्य गच्छ-  
न्विक्रमशालिविविधपुरुषपरिषदः पारुष्यविरामाभिरामरा-  
मालंकृतस्यायत्नोपनतरन्नरजतजातरूपजातजातसमृद्धाडिण्डी-  
रपिण्डपाण्डुरपुण्डरीकोद्भासिनः सलिलान्दोलितचारुचमरवा-  
लमरुतः परदुरासदसत्त्राधिकविविधभूशृद्ध्यासितसविध-  
स्याजस्त्राभिवर्धितवाहिनीसहस्रसंपादितसंपदः पयोधरभर-  
मनोहरमहिषीमहितधाम्नः सदातनगोधनचकासिनः सकल-

जन्तुसंरक्षणदक्षस्य विडम्बितक्षोणीपतेर्दक्षिणदेशस्य मणिम-  
 कुटायमानविकटशिखरचुलुकिताम्बरं जाम्बूनदोषपादित-  
 स्थूलमथूणासहस्रसंवाधमण्डितमण्डपमकाण्डभवदाखण्डलधनुः  
 काण्डशङ्कानिष्पादनशौण्डनैकपुष्पोपहारमहरहरभिवर्धमानम-  
 पर्यमविलयं कमपि श्रीजिनालयमद्राक्षीत् । तन्निरीक्षणक्षण-  
 ण्व क्षीणनिःशेषश्रमः श्रावकश्रेष्ठोऽयं काष्ठागतप्रमोदः साधु-  
 धौतपादः पादपत्रहरितहजसंफुल्लफुल्लंत्करमरविन्दमंदेहानुया-  
 वन्मधुकरेण करेणापचित्यापचिनिविधिज्ञोऽयं विहितान्जलिर-  
 धिकभक्तिर्भक्तिभरनिगलविगलित इव कशंघिद्रलाद्गलति सक-  
 लवाङ्मयातिवर्तिकार्तेभगवतः संस्तवे, संस्तवनौत्सुक्याद्गुगनु-  
 कारिरोमाश्रं मुश्वति शरीरे, शारदारविन्द इव मकरन्द-  
 विन्दुभिरानन्दाश्रुजालैः प्र्भाविते लोचनयुगले, अर्चलितम-  
 त्तिरतुलतूर्तिः कर्तव्यमपश्यन्नवश्येन्द्रियांस्करणाद्यदिग्निः  
 परीत्य क्षणमास्थितः श्रीपीठाप्रस्थितिरारचय्य कुम्भात्पलि-  
 मत्रजिनं जिनमस्तोकमन्नावीत् —

\* नरन्ति संसारमहाम्बुगाणि

नत्पादनावं प्रतिपद्य भक्त्याः ।

अखण्डमानन्दमण्डितश्रीः

श्रीवर्धमानः कुरुताञ्जिनो नः ॥

विवेकिनो यस्य पदं भजन्ते

विमुच्य बाह्यान्विषयानसारान् ।

अवाप्नुमात्मीयगुणं गुणाब्धि-

र्जिनेश्वरो नः श्रियमातनोतु ॥

यदीयपादामृतसेवनेन

हरन्ति संसारगरं मुनीन्द्राः ।

स एष संतोषतनुर्जिनो नः

संसारतापं शकलीकरोतु ॥' इति ।

तावदवञ्चितया तदीयभयभक्तिकुञ्चितयैव श्रीकवाटे स्वयं  
झटिति विघटिते, तदवलोक्य निकटवर्ती मर्त्यः कश्चिदा-  
हितात्याहितभरः प्रीतिविस्फारितनेत्रद्वयेन शतपत्राञ्जलि-  
मिव पवित्रकुमारस्य पातयन्नस्य पादयोः पपात । तमवलो-  
क्य लोकज्ञः कुमारोऽपि नात्यादरं दर्शितदशनज्योत्स्नया  
कृत्स्नमभ्याङ्गमालिम्पन् 'कोऽसि ? कुतस्त्यः ? कस्मादस्म-  
त्पदयोस्तव पतनम् ?' इत्यपृच्छत् । स च तद्वचोलाभेन लब्ध-  
महाप्रमाद इव बद्धाञ्जलिरित्थं निजगाद— 'स्वामिन् ,  
इतः क्रोशमात्रान्तरितप्रदेशनिवेशितो वेशवाटिकेति विटैः,  
विद्यामठिकेति विद्यार्जनोत्सुकैः, विपणिवीथीति वणिग्भिः,  
आतिथेयनिवास इत्यतिथिभिः, भोगभूरिति भोगापेक्षिभिः,



आस्थायिकेत्यास्तिकैः, गिरिदुर्ग इति क्षेमार्थिभिः सेव्यः  
 क्षेमपुरी नाम जननिवेशः । तत्र च प्रजापतिरधःपा-  
 तिताखिलपृथिवीपतिः सुरपतिदेशीयो नरपतिदेवो नाम ।  
 तस्य च राजश्रेष्ठस्य श्रेष्ठिपदप्राप्तः स्पर्शनशीलत्वेऽप्यक-  
 ल्पितप्रदायित्वेन कल्पशाखिनं प्रज्ञाशालित्वेऽपि क्षमास्प-  
 दत्वेन बृहस्पतिमाढ्यत्वेऽप्यनुत्तरकाष्ठाश्रितधनिकतया धन-  
 दमप्यधःकुर्वन्सर्वगुणभद्रः सुभद्रो नाम । तस्मान्च तेजो-  
 धाम्नश्चन्द्रादिव चन्द्रिका पद्माकरादिव पद्मिनी पयःप-  
 योधेरिव पङ्कजासना काचिदङ्गजा समजनि । सा चेन्दुमुखी  
 बन्धुजनप्रमोदेन सार्धमभिवृद्धा सांप्रतं प्रावृडिवोद्भिन्न-  
 पयोधरा सरांसि पित्रोर्मनसी कलुषयत्याकर्षयति च युव-  
 शिखण्डिनः । दैवज्ञास्तु तज्जन्मदिवस एव 'एतज्जिनभवन-  
 द्वाराररपुटस्य स्वयं विघटनं निकटगते यस्मिञ्जाघटीति  
 प्रकटितानुभावस्य तस्येयं पाणिगृहीती' इत्यभाणिषुः ।  
 अहमपि तस्य विश्रुतमहिम्नो वैश्यपतेश्चक्षुष्यः कोऽपि भु-  
 जिष्यः । ततः प्रभृति तन्नियुक्तोऽत्र निवसन्नहं निर्वासितह-  
 च्छुल्यं प्रतीक्ष्य जगत्प्रतीक्ष्यं भवन्तं हृदयप्रभवदानन्दप्रा-  
 ग्भारेण प्रणतवान्' इति प्रणिगदन्नेव वणिजां कर्णधारस्य  
 कर्णोत्सवमदःकथया कर्तुं ययौ ॥

सुभद्रोऽपि भद्रतरनिमित्तोपलम्भं पौनःपुन्येनानुस्मृतक-  
न्यावृत्तान्तः क्वचिदेकान्ते कान्तया समम् ' किंकरोति स किंक-  
रेषु भद्रो गुणभद्रो यः कन्यावरपरीक्षणकृते सहस्रकूटजिनाल-  
ये कृतक्षणोऽभूत् ? वामेतरभुजम्फुरणं विवृणोति शुभावाप्तिम् ।  
अपि नाम कदाचिदवश्यं वर पश्येत् ' इति पारवश्यकर्कशं वि-  
तर्कयन्नतर्कितागतिना गुणभद्रेण पवित्रकुमारस्य त्रिजगत्स्वा-  
मिजिनभवनाभ्यर्णार्गमनमाकर्ण्यार्णव इवेन्दोरमन्दसंभ्रमः  
श्रवणयोस्तद्वचःश्रवणं चरणयोः प्रयाणत्वरं नयनयोरानन्दा-  
श्रुधारा च कुर्वाणः पाणिद्वयार्पितद्रविणराशिना गुणभद्रं  
दारिकावरवार्तया दारान्सस्नेहनिरीक्षणेन सनाभींश्च संभाव-  
यन्नहंपूर्विकासमेतामितरेतरान्तिकचरः कुमारान्तिकमभ्यगम-  
त्, अपश्यच्च भक्तिपरतन्त्रं श्रीजिनेन्द्रसपर्यापर्युत्सुकं विजया-  
वत्सं जैनजनवत्सलः स धर्मवात्सल्यावार्जितप्रीतिर्वैश्यपतिः ।  
अचिन्तयच्चायम् ' अतिप्रगल्भमधुरदृष्टिविक्षेपलीलादर्शिता-  
काण्डपुण्डरीकवनविकासविभ्रमं वैदग्ध्यलाम्यविद्याललितभ्रू-  
लतं दन्तकान्तिचन्द्रिकाच्छुरितविद्रुमपाटलरदनच्छदमुन्मृष्ट-  
चामीकरमुकुरतुलितकपोलमृजुतुङ्गकोमलदीर्घनासिकं विगा-  
ढलक्ष्मीभुजलतावेष्टनमार्गानुकारिकण्ठरेखमंसंसक्तकर्णपाशं  
शौर्यशिविरोत्तम्भितस्तम्भसब्रह्मचारिमनोहरांसबाहुलतं कम-

लाकर्णावतंसकङ्कलिकिसलयसुकुमाररुचिरकरशाखं व्यक्तश्री-  
लक्ष्मविकटवक्षःकवाटममृतसरिदावर्तसनाभिनाभिमण्डलं न-  
खदिनमणिनिष्यन्दिकिरणविकासिचरणतामरसद्वन्द्वं कन्द-  
मिवानन्दस्य प्ररोहमिवोत्सवस्य पल्लवमिवोल्लासस्य कुसुममिव  
मङ्गलस्य फलमिव मनोरथस्य न्यञ्चत्काञ्चननगालोकमति-  
लोकं वपुरमुष्य तावदामुष्यायणत्वमेव न केवलं केवलार्को-  
दयस्थानतामप्यनक्षरमाचष्टे' इति ॥

ततश्च नातिचिराद्विरचितपरमेश्वरापचितिमवलोक्य तं  
कुमारमुचितोपचारैराराध्य पुनराराद्वर्तिनः कस्यचिदकठो-  
रकङ्कलितरोरतुच्छच्छायायां शौक्तिकजालवालुकमनोज्ञे हृद-  
यज्ञान्तिकचरसत्वरसमीकृतस्थले कुमारमन्वासीनः कुवेर-  
देश्यो वैश्यपतिर्वात्सल्यौत्सुक्यकौशलशंसिकुशलपरिप्रश्ना-  
दिना मुदितहृदये विदितवृत्तान्ते च भवति विजयानन्दने  
नखंपचपांसूत्करदुःसहाध्वन्याध्वश्रमाश्रितविश्वजनपदपथिक-  
निविडितपादपमूले कथितसलिलसरःपराचीनतृष्यत्पतत्रिणि  
मृगतृष्णिकाकुलितमृगकुले ललाटंतपे भवत्यम्बरमणौ कुरुकु-  
लशिखामणये गुरुतरनिजमुखप्रसादकण्ठोक्तां निजोत्कण्ठां  
पुनरुक्तामिव विवत्रे— 'कुमार, मयि ते प्रेमकारणमपरमा-  
स्ताम् । आस्तिकचूडामणे, तावदनिषेध्यमेवेदं स्वयूध्यत्वम् ।

अतस्त्वया मे प्रार्थनावैमुख्येन न सख्यं विहन्तव्यम् । अनु-  
मन्तव्यमेवास्मदावसथे । दिवसोचिताविधिं विधातुम्' इति ।  
सोऽप्यसुप्रणयिनामप्यार्थितामसमर्थो भवन्विहन्तुमत्याहित-  
वृत्तः सात्यंधरिः 'अस्त्वेवम्' इत्यन्वमंस्त । ततश्च सर्व-  
गुणभद्रः पवित्रकुमारोऽयं गुणभद्रप्रसारितं पाणिं पाणौ  
कुर्वन्सर्वसहायाः सहेलमुत्थाय कायरोचिःप्रतिहतसहस्र-  
रोचिः सहस्रकूटजिनालयं सहस्रशः परीत्य प्रणिपत्य  
च पुनरप्यतृप्त एव तन्निकटात्सुभद्रनिरोधाद्धटद्धाटककूटको-  
टिपिनद्धध्वजपटपाणिपल्लवेन क्षेमश्रीवल्लभमिवामन्त्रयमाणं  
सान्द्रचन्द्रातपातिशायिचन्द्रशालानिर्लुप्तनिरतिशयरत्नविसर-  
विसर्पिकिरणप्रकरेणैव प्रतिगृह्णन्तं प्रसभोपसर्पदतिघोरपौरप-  
दप्रचुरस्तनितानुकारिरणितश्रवणारब्धताण्डवगृहशिखण्डिवृ-  
न्देन स्वयमप्यमन्दादरादानन्दनृत्तमिवाश्चयन्तमत्यादरधा-  
त्रीमुखाकर्णितसुभद्रसुताभर्तृसांनिध्यान्नेडितहर्षक्रीडाकीरवि-  
रावमिषेणाशिषमिव प्रयुञ्जानम्, पुञ्जमिव संपदः, पूर्ति-  
मिव शोभायाः, मूर्तिमिव कोलाहलस्य, अतिभद्रसुभद्रसद-  
नोद्देशं निरवकाशितजननिवेशं वेशपुरंध्रीनेत्रव्रजविरचितवि-  
विधतोरणस्रजः समतीत्य समासदत् ॥

तत्र च सुभद्रसुतासौभाग्यगृहोत्तम्भितस्तम्भसदृशोरुस्त-

म्भशोभोपलम्भलम्पटताप्राप्तैरिव रम्भास्तम्भनिकरैर्नीरन्ध्रि-  
ताः पुरंध्रीत्रातविधीयमानविविधालंकृतीरहंपूर्विकागच्छद्वि-  
श्रुतविश्ववैश्यदृश्यमानप्रवेशावंसरा नैकद्वारभुवः क्रान्त्वा  
कुमारः कचिदन्तर्गृहं करगृहीतजाम्बूनदताम्बूलकरण्डादर्श-  
कलापिकेलिकीरसारिकाप्रमुखाणाम्, संमुखागतं क्षेमश्रीवल्ल-  
भमत्यादरादन्योन्यमङ्गुलीनिर्देशेन दर्शयन्तीनां प्रियसखीनां  
मध्ये स्थितां क्षेमश्रियं श्रियमिव साक्षालक्षयन, तदक्षिशर-  
लक्षीकरणादक्षमया च तथा सविभ्रमाकुञ्चितचारुभ्रूलता-  
चापनिर्गतेन हृदयभेदनपेशलशितेन नेत्रपत्रिणा विद्धो भव-  
न्, हृदयलग्नभल्लशल्य इवायल्लकभरास्पदीभूतः पदमपि गन्तु-  
मपारयन्नपारतद्व्यथानिर्वृतये निर्वृतिपुत्रिकां तां धात्रीतलदु-  
र्लभसंविधानविधात्रा सुभद्रेण भद्रतरलग्ने यथाविधि विश्रा-  
णितां पर्यणयत् ॥

इति श्रीमद्वादीभसिंहसूरिविरचिते गद्यचिन्तामणौ

क्षेमश्रीलम्भो नाम षष्ठो लम्बः ।



## सप्तमो लम्बः ॥

अथ तां पृथुनितम्बामयं प्रथमविवाह इव प्रथमानप्रीतिः  
परिणयपरिणमदनिवारणमदनमदवारणवर्धितधृतिरनवधृतर-  
तिव्यतिकरंविजृम्भितव्याक्षेपः क्षेमश्रीकान्तश्चिरमेकान्ते का-  
न्तरकायकान्तिकांदिशीककलाधराम्, रमणे चरणतले च  
रक्ताम्, प्रियसखीमण्डले जङ्घाकाण्डे च स्निग्धाम्, ऊरुस्त-  
म्भे परिजने चानुकूलस्पर्शनाम्, सौभाग्ये श्रोणीविम्बे च  
साभोगाम्, हृदयवृत्तौ रोमराजौ च त्यक्तकौटिल्याम्, मध्ये  
प्रणयकलहकोपतनूनपाति च तनुतराम्, सनाभौ नाभि-  
मण्डले च भग्न्याम्, चित्ते कुचयुगलेऽप्युन्नताम्, मनसि  
बाहुलतायां च मृद्धीम्, वचसि प्रीवायां च मिताम्, वक्त्रे  
हृदि च सुवृत्तोद्भासिनीम्, सपत्नीनिचये कचभारे च का-  
लिममयीं क्षेमश्रियं पश्यन्, स्पृष्टदृष्टतदीयाखिलाङ्गतया  
हृष्टतमः 'प्रिये, त्वामेवमनारतभोग्याममर्त्यभोग्याभिरप्सरो-  
भिरुपमेयशोभां कथमुदीरयामि' इत्युपलालयन्नतिगृध्नुरिवा-  
लंबुद्धिमनोसदिवानवर्तिष्ठ । एवमनिर्वृतिसुखया निर्वृतिसुतया  
सममतिमात्रनिर्वृतिमधिजग्मुषस्तस्य गन्धर्वदत्तापतेर्गत्वरतां

ज्ञात्वा प्रियसखीव प्रतिषिद्धप्रयाणा प्रावृडाविरासीत् ।  
 तस्मिंश्च स्तवकितकदम्बे कन्दलितकन्दले स्फुटितकुटजपण्डे  
 ताण्डवतरलशिखण्डिनि स्फुरदाखण्डलकोदण्डे खण्डितमही-  
 पालदण्डयात्रे त्रासितवातकिनि तडिदालोकनचकितवनौकसि  
 प्रस्थितमानसौकसि तिरस्कृतदिनमणितेजासि स्फूर्जत्सर्जसौ-  
 रभे भेकरटितवाचाले चलितवक्रपङ्क्तिदन्तुरवियति वृत्रहगो-  
 पचित्रितधरित्रीपृष्ठे निष्टुरघननिनदविनिद्रकेसरिणि मदम-  
 न्थरसिन्धुरे नखम्पचनितम्बिनीस्तनमण्डले प्रोषितप्राणख-  
 ण्डिनि तरुगह्वरनिभृतपरभृते विरतविभावरीरमणजागरणे कु-  
 ट्मलिततारकावलोकनकौतुके कूलंकषसलिलपूरसरिति धारा-  
 न्धकारपूरितहरिति दुर्विभावदिवानिशविभागे पुङ्कितशरकुसु-  
 मशरे शीतालुगोधनत्राणायस्तगोमिनि निर्विशङ्कसमालिङ्ग्य-  
 मानाङ्गारधानीतनूनपाति परिणमति पयोधरसमये, कुङ्कुमप-  
 ङ्कपङ्किलपयोधरामन्तरमान्तं वमन्तीमिव रागम्, करालका-  
 लमेघकालिमकालागुरुधूपगर्भगर्भागारगर्भस्थिताम्, चिरप्र-  
 भामिवाचिरप्रभाम्, प्रसरन्मनोहार्याहार्यनैकमणिमहःस्तव-  
 कामगस्यचुलुकितरत्नावशेषितजलामिव रत्नाकरस्थलीम्,  
 करिणीमिव वारिसंपर्कचकिताम्, प्रजानाथचित्तवृत्तिमिव  
 अतापार्थिनीम्, सुराङ्गनामिव सहीरङ्गस्पर्शनपराचीनपदां

क्षेमश्रियम् , क्षेमभूमिमिव पराक्रान्तमहीपतिः, कुसुमशर-  
शराक्रान्तोऽयं कुमारः क्षणमपि नात्याक्षीत् ।

अथ कदाचित्कस्यांचन त्रियामायां तृतीयप्रहरे विरह-  
व्यसनावतमसविषयीभविष्यन्त्याः क्षेमश्रियः प्रपञ्चहृदय-  
कुञ्जे पुञ्जीभावादिव विरलभावमासेदुषि तमसि, सुभद्रस्य  
जामातृप्रयाणप्रबोधनायेव कूजत्सु कुक्कुटेषु, निकटगतां  
पद्मीमतिसंधाय गन्धर्वदत्तापतिर्भवभृतां प्रवृत्तेर्व्यवस्थाविक-  
लतां व्यवस्थापयन्निव तथाविधास्थास्पदमेकपद एव तां  
परित्यज्य प्रत्रज्यायै प्रकृष्टवैराग्यः पुरुष इव यथेष्टमियाय ।  
तदनु सा च तनूदरी यातयामजातगाढस्वापा पुनः प्रवो-  
धाभिमुखी तलिमतले तत इतोऽपि शनैः संचार्यमाणश-  
रीरा विशीर्यमाणचिकुरभारविगलद्विरलकुसुममाला सवि-  
लासगात्रभञ्जना पञ्चशाखाङ्गुलीभिर्मर्दयन्ती मन्दमन्दं म-  
न्थराक्षिपक्षमणी, पतिमुखनिरीक्षणतत्परा पतिदेवता सली-  
लमुत्थाय शय्यातलमधिवसन्त्येव संमुखागतयामिकवामलो-  
चनामुखेऽपि मुखमनर्पयन्ती, प्रसर्पदङ्गुलीनखचन्द्रचन्द्रिकया  
मुकुलयन्तीव नयननलिनयुगम्, किंचित्कुञ्चितपञ्चशाख-  
तलेन कञ्चुकितवदना क्षणमीषदुन्मीलयन्ती पतिमन्वि-  
येष । ततः सत्रासा तत्र दयितादर्शनादवशमुन्नयन्ती सुखमु-



दश्रुमुखीनां सखीनां हिमानीविन्दुदन्तुरितारविन्दसवर्णवै-  
वर्ण्यानि वदनानि साकृतं सानुतापं सदैन्यं च न्यशा-  
मयत् । तन्निशामिताः सख्यश्च सख्यं गता इव तोयदैः  
पूर्वमुल्लसद्दशनकिरणतटिलतां पश्चात्पतिप्रयाणवार्तापविं तदनु  
नयनजलधारामप्यपातयन् । सा तु क्षेमश्रीः श्रवासि तद्वार्ता  
मनसि हृल्लेखं वपुषि प्रकम्पं चक्षुषि बाष्पधारामात्मन्यवि-  
षह्यशुचं वदने वैवर्ण्यं नासिकायां दीर्घश्वासमास्ये परिदेवनं  
च यौगपद्येन भजन्ती तदशनिपतनादपासुरिव भूमौ पपात ।  
तथाविधामनस्यामिमां वयस्येवाविदितकृच्छ्रामातनोन्मूर्छा ॥

एवमतिमोहविधुरां वरोपलम्भवरार्थितया निभृतेन्द्रिय-  
वृत्तिं पृथ्वीशयने प्रतिशयानामिव शयानां फणिनीमिव  
फणामणिना पद्मिनीमिव पद्मबन्धुना रतिमिव त्र्यम्बकल-  
लाटाम्बकदहनदग्धमदनेन दयितेन विप्रयुक्तामतिदयावहां  
जीवंधरदयितां निशाम्य, निर्वृतिरधिकनिर्वेदा खेदप्राचुर्या-  
दुद्धरणविहस्तेन हस्तद्वयेनोत्क्षिप्याङ्गजामङ्कमारोप्य, तदङ्ग-  
मतिपांसुलं क्षालयन्तीव क्षरदश्रुजलैर्हिमजलकर्पूरपूरविलुलि-  
तमलयजस्थासकस्थगितस्फारहारशीफरशिशिरोपचारैर्निवारि-  
तप्राणप्रयाणां विधाय, 'विधिविलसितमिदमतिनृशंसम् ।  
हंसगमनेयमेवमप्यस्मदीक्षणाभ्यामहो कथमीक्षिता!' इत्या-

धिक्षीणा तत्क्षणे पूर्वक्षणदायां स्वापावसाने स्वप्रमालोकितम-  
नुस्मृत्य सविस्मयं माश्वासं सानुनयं च समभ्यधात्—  
'पुत्रि, रात्रावतीतायां दयितां हंसीमपहाय राजहंसः क-  
चिद्रत्वा संगतश्च पुनर्दृष्टः । ततः संगंस्यसे त्वमपि जामा-  
त्रा । धात्रीतलदुर्लभस्तव वल्लभः सुते, स्वाभिप्रायं प्रायेण  
केनापि व्याजेन विवृण्वन्नेव प्रयास्यति । तवालस्यादिदम-  
नवधृतम् । अथ वा किमिदमाधुनिकमावश्यकं कर्मणि सक-  
लकर्मकर्मठानां पुरुषाणा क्वचिदटनं पुनर्घटनं च' इति ।  
एवमभिहितैरतिहितैर्मातृवचोभिः पिहितासुमोक्षाशा सा च  
पतिदेवता पतिपदं परमेश्वरश्रीपादारविन्दद्वन्द्वं च द्वन्द्व-  
प्रशमनकृते हृदि निधाय निषसाद् ॥

अथ क्षेमश्रीवल्लभेऽपि क्षेपीयः क्षेमपुरीं चौरिकाध्यक्ष-  
कैरलक्षित एवातिक्रम्य कामपि कान्तां कान्तारभुवमासे-  
दुषि, सागरसदनवाडवकृपीटयोनिशिखापटलालीढ इव पा-  
टलवपुषि पद्मिनीसौखसुप्तिके पथिकजननेत्रे कोकमिथुनमि-  
त्रे मित्रे सुदर्शनमित्राय दर्शयितुमिवाध्वानमुदधेरुन्मज्जति,  
जलनिधिनिमग्नोन्मग्नस्य रवेश्वरनिरुद्धनिसृष्टोच्छ्वास इव  
निःसरति सुमनःसंसर्गसुरभौ गोसर्गमातरिश्चनि, दिनपतिसं-  
भोगव्यतिकरविमर्दनाश्यानदिनश्रीकुचकुम्भकुङ्कुमाङ्गराग इव

प्रतिदिशं प्रसर्पत्यरुणरोचिषि, विकचत्कुसुमकलिकाकलितशि-  
 खरशोभिनः शाखिनः सौखरात्रिक इव संश्रयति झंकार-  
 मुखरितककुभि षट्पदकदम्बके, कुमुदिनीषण्डे च प्रातिवे-  
 श्यस्थानस्पृशामम्भोजिनीनां बन्धोः प्रत्यूषाडम्बरममृष्यतीव  
 घटितदलपुटकवाटे बाढं स्वपिति, तत्रोपसरन्तं जरन्तं क-  
 मपि पामरं कुमारः सादरं निर्वर्ण्य परमनिर्वाणपदमुपस-  
 र्पतां प्रथमसोपानभूतं गृहमेधिनां धर्ममुपदिश्य प्रदिश्य  
 चास्मै निजाहार्यमाहार्यपर्यायावरणविगमादव्याजरमणीयस्त-  
 तोऽयमब्रजत् ।

ततश्च क्रमशः शशाङ्क इव सद्भिः संगच्छमानः कायै-  
 कधनतपोधननिकायतया निवारितनिखिलश्चापदोपद्रवानद्री-  
 न्सार्वकालिकजलप्रवाहा वाहिनीः सर्वसौख्यास्पदानि जिन-  
 पदानि सर्वलोकप्रार्थ्यानि तीर्थानि च तत्तद्देशीयातिशयानि  
 पश्यन्पथिश्रमपारवश्यप्रशमनाय कचिदटव्यां निजहृदय इव  
 निर्मले स्फटिकतले निषीदन्न्यक्कृतनिखिलवनकुसुमसौरभेण  
 नीरन्ध्रतघ्राणरन्ध्रेण गन्धेनाकृष्टः किमिदमिति किञ्चिद्वि-  
 वर्तितत्रिकः सविलासकरशाखावलम्बितसिताम्बरपल्लवां सं-  
 फुल्लवनवलीतुल्यसौन्दर्यां चिरादिव विभाव्यमानां कामपि  
 वृषस्यन्तीं युवतीं वृषस्कन्धोऽयमपश्यत् । अपृच्छचायमभि-

प्रायविदामग्रेसरः 'कासि वासु, कस्मादिहासि ? कस्यासि परिग्रहः ? परिज्ञाय परस्त्रीविमुखानामस्मत्प्रमुखाणां वशिनां मनःप्रवृत्तिं मनीषितं तवाचक्ष्व' इति । सा च समीहितविरोधिविजयानन्दनवचसा विवर्धितमन्मथा तन्मनोभेदन-निष्णातां दूतीमिव मितहसितद्विगुणितदशनकिरणावलिं विनिःसारयन्ती विरचिताञ्जलिरेवमुपादत्त वक्तुम्— 'अयि भद्र, विद्रावितविद्विषो विद्याधरराजस्य काचिदहं कन्या । गृहाद्विनिर्गत्य विजायार्धगिरौ सार्धं सखीभिराक्रीडे क्रीडन्ती-मालोक्य मम स्यालः कोऽपि बलादवलम्ब्य स्वविमानमारोप्य गच्छन्मध्येमार्गं निजसुमध्यारोषभीतः पातितवानत्र वने । पातकिनी चाहमिह पर्यटन्ती भवन्तमधुना दिष्ट्या दृष्टवती । किमन्यत् । एवमतिकृपणाहं भवतश्चरणयोः शुश्रूषया चरितार्थमात्मानं कर्तुमिच्छामि । बालानामवलानाम-शरणानां शरणागतानां च त्राणं शौर्यशालिनां शैली चेच्च-तुर्णामेतेषां समवायस्यास्य जनस्य संरक्षणं करणीयं न वेत्यत्र भवानेव प्रमाणम्' इति ।

प्रकृतिधीरः कुमारोऽप्यविकृतेन्द्रियस्तद्वचनानन्तरम् 'अम्ब, किं वतैवमादावेवाम्माभिरननुमतमर्थमत्यर्थमर्थयसे ? किमेतं रसरुधिराद्यशुचिवस्तुपर्याप्तमखिलाशुचिकुलसदनम-

विचारितरम्यमनुक्षणविशराहं शरीरसंज्ञं मांसलं मांसपि-  
ण्डमालोक्यैवं मोमुह्यसे ? पश्य पश्यतामेवास्माकं विनश्य-  
तोऽस्य केवलमस्थिपञ्जरस्य चर्मयन्त्रम्य सिरागहनस्य रुधि-  
रहृदस्य पिशितराशेर्मेदःकुम्भम्य मलजम्बालपल्लस्य रोग-  
नीडस्य कलेवरस्य हेतुना केनचिदन्तःस्वरूपं चेदांमीद्वहि-  
रास्तामेतदनुभवास्था । स्पष्टमथवा द्रष्टुमथवैतत्काकेभ्यो  
रक्षितुं वा कः शक्नुयात् ? अतस्तं मक्षिकापक्षाच्छमला-  
च्छादनचर्मच्छायाप्रतारिताविवेकिन्यजस्रं संसमानोद्वेलमल-  
सहस्रसंगतसुषिरे संस्पर्शक्षणदूषितसमस्तप्रशस्तवस्तुनि जुगु-  
प्सनीयपूतिगन्धिदुरासदाणुनिर्माणे कर्मशिल्पिकल्पनाकौश-  
लार्पितपेशलभ्रमे चर्मयन्त्रमित्रे गात्रेऽस्मिन्मा स्म कार्षी-  
रत्यादरम्' इति व्याहार्षीत् ।

तावता 'मातुलसुते, मामतुलव्यथापाथोनिधौ पातयन्ती  
क प्रयातासि ? प्रयान्ति ममासवः' इति प्रलपतः कस्यचि-  
दचलगह्वरप्रतिरवगभीरस्वरः काननं व्यानशे । तमुपश्रुत्ये-  
मश्चस्यन्ती युवतिरनाश्वासात्कुमारे सद्यः काप्यन्तरधात्,  
आविरासीच्च स परुषप्रलापः पुरुषः । अप्राक्षीञ्चायमाधि-  
क्षीणः कुमारम्— 'अयि महाभाग, भागधेयविधुरोऽहं  
विद्यानां पारदृश्वा कोऽपि विद्याधरः । सोऽहं मम मातुल-

स्याङ्गजामनङ्गतिलकां नाम कन्यकामुदन्योपद्रुतामिह द्रुम-  
मूले कचिदवस्थाप्य प्रस्थितः पुनरुपस्थितश्चानीय पानीयं  
महनीयाकृतिं तां तत्र विम्बोष्ठीं न दृष्टवान् । कुमार,  
कुमारीयं ' मामिदानीमुपेक्ष्य कटाक्षेणापि नेक्षते । तथा  
स्निग्धामिमां मुग्धामपश्यतो मम पारवज्यान्मांसदृ-  
ष्टिरिव ज्ञानदृष्टिरपि नष्टेव प्रतिभाति । किमत्र करोमि ?  
तत्रभवतः सकाशं किमियमविशत् ?' इति । कुमारोऽप्य-  
त्यारूढरागमूढस्य गगनचरस्य वचनमतिदीनं निशम्य  
' न शाम्यति हि कर्मोपशमादृते दुर्मोचोऽयं रागरोगः ।  
ततः खलु रागपरवशो लोकः स्वकुलं स्वशीलं स्वविभवं  
स्ववैभवं स्वशौर्यं स्ववीर्यं स्वपौरुषं स्ववेदनमप्येकपद एव  
व्युदस्य दास्यमप्यभ्युपगच्छति । रागान्धो ह्यखिलेन्द्रियेणा-  
प्यदर्शनादन्धादपि महानन्धः । केचिदेव हि वशिनः  
किमिदं किविषयं कीदृक्क्रियत्किफलमिति विचारचतुरकर्ण-  
धारा रागसागरं सदाजागरास्तरन्ति ' इत्यन्तश्चिन्तयंश्चिन्ता-  
गौरवम्फुरितखेदं खेचरमुद्दिश्य ' भो नभोग, भोगलोलुपतया  
किमेवं विद्याशाली खिद्यसे । विकारहेतौ सति मनश्चेद्विक्रि-  
यते विद्यास्फूर्तिः किमर्थिका । क्वचिदस्थानपातिनो जनस्य  
याथात्म्यमवद्योतयितुं हि विद्याक्लेशः । दुराग्रहावकुण्ठितम-

तेस्त्वयं कण्ठशोषणमात्रफलः स्यात् । ततस्त्वया विहन्यता-  
 मियं कन्यानुपलम्भविजृम्भिता वैपश्चित्यशालिना शालीनता ।  
 किं च किं न जानासि तरुणीनां प्रतारणं मनस्यन्यद्वचस्य-  
 न्यत्कर्मण्यन्यन्ननु तासाम् ? ताः खल्वमान्तं स्वान्तादिवो-  
 द्वान्तं काठिन्यस्वभावं कौटिल्यसंभारं रागप्राग्भारं तमःसं-  
 दोहं च स्तनद्वये नयनगमनवचनभ्रूलतास्वधरकरचरणेषु  
 चिकुरभारे च वहन्त्यः कथं रागान्धजनादितरेभ्यो रोचन्ते ?  
 तस्मादशुचिमयीनामधमयीनामपवादमयीनामनार्ज्वमयीना-  
 ममार्द्वमयीनां मायामयीनां मात्सर्यमयीनां महामोहमयी-  
 नां कामिनीनां कपटस्नेहे न विश्वासस्त्वया कार्यः' इत्युदी-  
 रयामास ।

ततश्चैवमत्यद्भुतं सात्यंधरिवचनं निशम्याप्यनुपशाम्य-  
 न्मन्युभरिते तत्कन्यान्वेषणप्रवणे गते तस्मिन्गगनेचरे, वनि-  
 ताजनवञ्चनाप्रपञ्चमञ्जसा साक्षात्करणेन मुहुर्मुहुः संचि-  
 न्तयन्नेव कुमारस्तस्मादियाय । तदनु च क्वचित्प्रत्यन्तवी-  
 क्ष्यमाणविषमविषाणभीषणवृषकुलवृषस्याकलहविजृम्भितनि-  
 र्घोषपूरितघोषघोषेण क्वचित्प्रशस्तप्रदेशनिवेशितविशालशा-  
 लोद्भवदतिप्रभूताध्ययनध्वनिना क्वचिद्विशङ्कटकठिनस्थलघ-  
 टितेक्षुयन्त्रकुटीरकोटिनिबिडकोलाहलेन क्वचित्पाककपिश-

कणिशशालिशालेयक्षितिसुलभशालिमस्यलवनतुमुलेन सर्व-  
तश्च मंचरन्नितम्बिनीपदावलम्बनलम्पटताञ्चितमञ्जुशिञ्जा-  
नमञ्जीररवेण च महितस्य मध्यदेशस्य मध्ये विनिवे-  
शितां विशालजालरन्ध्रविनिर्यद्गुरुधूमजालविलसदकालज-  
लदागमामभ्रंकषहर्म्यनिर्यूहनिखातनैकमणिमहःकल्पितशतम-  
खचारुचापविभ्रमां विविधमहोत्सवताड्यमानलटहपटहप-  
टुतररटितपर्जन्यगर्जितां शम्पाविडम्बिविम्बाधरानिकरालो-  
कप्रावृतां प्रावृडाभां हेमाभपुरीं हेमकोशशङ्कया विशन्वि-  
वशपौररामानयनसुमनोभिरविराममर्चितः कुमारः कमप्यना-  
रतकुसुमाभिरामाराममगाहिष्ट, ऐक्षिष्ट च क्वचिदसकृत्प्र-  
हितपृषत्कास्पृष्टमाक्रष्टुमास्रफलमायस्यन्तमङ्गस्यन्दिलावण्य-  
वनं कमपि युवानम् । तदालोकनेन तदायासमपसारयितुम-  
धिज्यधन्वनस्तस्मादयं धन्वी धनुराकृष्य पुनराततज्यमेतदा-  
तन्वन्विकृष्य मात्रया पत्रिण प्राहिणोत् । प्रत्यगृह्णाच्च तत्रै-  
वावस्थाय नात्यादरव्यापारितवामेतरपाणिना फलेन समं  
संमुखमागतं संदेशहरमिव चतुरं शरम् । पुनरालीढशोभि-  
नस्तन्यालोक्य सात्यंधरेरधरिताखिलचापधरं चापदण्डारोपणे  
तदाकर्षणे शरमोक्षणे शरव्यलक्षणे च लाघवमलघु चित्री  
याविष्टः स युवा पवित्रकुमारमेनमत्यादरमयाचत— ' इतो



मित्र, नैजन्यायचातुर्यावसीदमित्रो दृढमित्रो नामात्र  
 क्षत्रचूडामणिः । तस्य महिषी सदा संफुल्लवदननलिना  
 नलिनीमतिशयाना नारी नलिनी नाम । तयोः पुत्राः  
 सुमित्रधनमित्रादयः । तेष्वेहि मामप्यन्यतमम् । तातपादो-  
 ऽस्माकं पण्डितानत्र कोदण्डविद्यायां चिरस्य विचिनोति ।  
 तस्मात्तत्र भद्रेण यातव्यम्' इति ॥

अथ तन्निरोधेन तथेति सुदर्शनमित्रः सुमित्रेण व्रजन्ग-  
 न्धगजघटामदपरिमलमेदुरगन्धवहानि प्रणिहितमौहूर्तिकाव-  
 धारितनाडिकाच्छेदनताडितपटहानि प्रबुद्धसायुधयौधवृन्द-  
 प्रारब्धसंग्रामसाहसकथान्यतिधवलकञ्चुकोष्णीषधारिभिर्वा-  
 रिदभयनिगूढस्थितैरिव हंसैर्गृहीतकौक्षेयकवेत्रदण्डैर्दण्डनीति-  
 लतासंश्रयद्रुमैरिव प्रतिहारमहत्तरैरधिष्ठितानि कानिचित्कश्चा-  
 न्तराण्यतिक्रम्य भासुरानन्तरन्नस्तम्भजृम्भमाणप्रभापूरतर-  
 ङ्गितहरिति राजलक्ष्मीनिःश्वासपरिमलेन कालागुरुधूपेन  
 कबलितोदरे चलितवाराविलासिनीनूपुररशनावलयरववाचाले  
 क्षीरोदपुलिनमण्डलाकारविपुलविशदजयनशताकीर्णे घनत-  
 रघुसृणघनसारमृगमदपटवासकुसुमसौरभमनाहारिणि महति  
 मण्डपे पाण्डरमौक्तिकचन्द्रोपकाधोभागनिवेशितस्य प्रांशुपु-  
 रुषलङ्घनीयस्य समरोत्खातरिपुदन्तिदन्तारचितपादपीठस्य

पट्टांशुकच्छेदच्छुरितोपधानस्याच्छाच्छदुकूलप्रच्छदस्य निर्लु-  
 प्रनैकरत्नकिरणविसरपरीतपर्यन्तस्य पर्यङ्कस्य मध्ये स्थितं  
 सानुमत्सानुनि सुखसंनिविष्टमिव नखरायुधं पार्श्वदृश्यमा-  
 नेन पद्मारागमुकुरेण रविणेवोदयनियोगप्रार्थनागतेनोपास्य-  
 मानमन्तिकस्थितमणिस्तम्भसंक्रान्तप्रतिबिम्बमिषादनिमेषैरि-  
 वावनितलास्पर्शिपदैरासेव्यमानम्, पराक्रमेणेवोत्पादितम्,  
 साहसेनेव संनिवेशितम्, अवष्टम्भेनेवोद्भावितम्, महास-  
 त्त्वतयेव निर्वातितम्, दर्पमिव गृहीतदेहम्, उत्साहमिव  
 राशीकृतं राजानमद्राश्रीत् ॥

तदनु च दृढमित्रमहाराजोऽपि सुमित्रनिवेदितकुमार-  
 चापाचार्यकश्रवणेन प्रगुणितसंभ्रमः साकूतमेनं समालोक्य  
 'केवलत्वेऽप्यकेवलपरुषतामस्य वपुरवर्णं वर्णयति' इत्यन्त-  
 श्चिन्तयंस्तत्प्रकोष्ठप्रतिष्ठितज्याघातरेखाद्वयसौष्ठवातिशयेन का-  
 ष्ठागतशंभरश्रापभृतामयं भूभृदिति संभावयन् 'असंभवि-  
 भवदागमनस्य फलमनुभवन्तु मम पुत्राः । सुमित्राद्यन्ते-  
 वासिभिः समं तद्गमयन्नहानि कानिचिदवन्ध्यामिमां तनोतु  
 वसुंधरां भवान्' इति सात्यंधरिमतुच्छमुपच्छन्दयामास ।  
 अथैवमत्युल्बणधरणीपतिनिर्वन्धेन बन्धुप्रियतया कृतावस्थि-  
 तेर्गन्धर्वदत्तापतेः कतिषु च दिनेषु हेलया तत्र विलयं गतेषु,

सुमित्रादिराजपुत्रेष्वप्यस्यकोविदात्कुमारादधिगतशस्त्रेतरसम-  
स्तशास्त्रेषु जातेषु, कदाचन धात्रीपतिः पुत्राणां करिरथतुरगा-  
युधविषयविविधपाटवेष्वप्रतिभटतां तत्तत्कर्मण्यलंकर्मिणैर-  
त्यादृतामत्याहितस्तिमितचक्षुःप्रेक्षमाणः प्रीतिप्राग्भारपारंगतः  
'कुमार, भवदनुग्रहादद्याहमस्मि पुत्रवान् । पुत्री नश्चापा-  
चार्यस्य भार्येति नियमिता नैमित्तिकैर्गात्रबद्धेन क्षात्रधर्मेणैव  
भवता पतिमती भूयात्' इति भूयो भूयोऽपि प्रार्थ-  
यामास । पार्थिवकुमारोऽपि तदीयार्थितया तदर्थस्य तथा-  
भवितव्यतया दिव्ये मुहूर्ते पूर्तिमदानन्दभृता महीभृता स्ववि-  
भवस्य स्ववैभवस्य सुतानुरागस्याप्यनुगुणसंविधापुरःसरं  
विधिवदतिस्मृष्टां तदङ्गयष्टिसंस्पर्शनपुनरुक्तचकासदविरलकन-  
काभरणोज्ज्वलां कनकमालामनघगुणभूषणो द्विजहूयमानप-  
वनसखसाक्षिकं परिणिनाय ॥

इति श्रीमद्वादीभसिंहसूरिविरचिते गद्यचिन्तामणौ

कनकमालालम्भो नाम सप्तमो लम्बः ।



## अष्टमो लम्बः ॥

अथ तामव्याजरमणीयां गरुडवेगसुतारमणः पाणौकृत्य  
पाणिगृहीतीं गृहीतातिमात्रब्रीडागलां निरर्गलमवगाहितुम-  
प्रगल्भः स्वैरावगाहनविधायिविधोपक्रमविशृङ्खलीकृतमद-  
नमदान्धगन्धसिन्धुरत्रोटितत्रपापरिधामप्रतीपः समवगाह्य  
तस्याः प्रणयकलहे दास्येन प्रकृतिस्थितावुपास्यभावेन च  
सुचिरमरीरमत् ॥

एवमधिकाभिरामां रामामविरामं रमयतस्तस्य साहाय्यं  
संपादयितुमिव गाढायां शरदि, सात्यंधराविव सत्कविभिः  
सीतशयप्रकाशे सति चन्द्रमसि, संमार्जति दृढसम्यक्त्व  
इव जडसंपर्कसमागतसन्मार्गकलङ्कपङ्कं पतङ्गे, कवचहर-  
दारक इव निरस्तनीरदावस्थे सति तारकावर्त्मनि, सुजनहृ-  
दय इव निर्मलीभवति हृदनिवहे, नवयौवनसत्रीडयोषि-  
ज्जघनानीव पुलिनानि शनैः शनैः प्रदर्शयन्तीषु नदीषु,  
अराजवति राष्ट्र इव मधुपपेटकाक्रान्ते कुसुमितविटपिनि,  
गलितयोग्यकाले शैलूप इव नर्तनं त्यजति नर्तनप्रिये,  
मानिनीजनमञ्जुवाचमुपलब्धुं योग्यां कुर्वस्विव निकामं

कूजत्सु कोकिलेषु, भास्वत्सूर्यकिरणगुरुपादभक्त्या भव्यम-  
 नसीव स्फारविकासिनि पद्मसरसि, शरदन्वितकुसुमशरे  
 मरुदुपेतमरुत्सख इव दुरुत्सहप्रतापिनि, नातिशीतलोष्णैः  
 सुराजचेष्टितैरिवाभीष्टैः कशिपुभिर्निकामं कामदायिकामदेव-  
 सदातनसमाराधनलम्पटयोस्तयोर्दम्पत्योरनुक्षणं साभोगतां  
 भजति संभोगजाते, जातु स्वप्नावलोकितस्वामिवियोगशोक-  
 पावकार्चिश्लटारूढगाढमूर्च्छाक्रान्तां कान्ताम् 'भीरु किम-  
 स्थाने कातर्येण ? को नाम कृशोदरि, त्वां प्रतार्यं प्रयातुं  
 प्रक्रमते ? मुग्धे, किमेवं मां दग्धहृदयमनिदानमातनोषि ?  
 सुराङ्गनामपि सुरापेक्षिणी कुलीनोपेक्षिणी चैयमसतीति  
 तवानवद्यकटाक्षविक्षेपपर्यायदुरूपलम्भसंपत्संभारोपलम्भदुर्ल-  
 लितमस्मन्मनः सुतरामवहेलयति ; किमुतापरां तरुणीम् ?  
 ततः कथमन्यत्र गतस्य मे सप्राणता ? प्राणसमे,  
 प्राणैर्विना को नाम जगति सजीवः स्यात् ?' इति  
 समाश्वासयन्तं जीवककुमारं सादरमुपसृत्य रचितलीलाञ्ज-  
 लिरुन्निद्रशतपत्रातिशायिवक्त्रा काचन धात्री समासाद्य सा-  
 ल्याहितमेवं प्रवर्तयामास गिरम्— 'अयि कुमार, गोसर्ग  
 एवाहमायुधश्रमशालामभिपतन्ती तत्र स्वपन्तं कमपि भवन्त-  
 भेव विभाव्य प्रणयकलहव्याजप्रसजदुहाममन्युभरपराचीनां

भर्तृदारिकामनादृत्य . ' किमत्रागयिष्ट कुमारः ' इत्यनुशया-  
विष्टा तत्क्षण एव तस्मात्प्रतिनिवृत्य वत्सामिमां भर्त्सयितुं  
सत्वरमुपसरामि । दृश्यते भवानत्र । सादृश्यभ्रमसंविधान-  
चतुरः म कुमारः कः स्यात् ? ' इति ।

कनकमालादयितोऽप्यनवमितवचस्येव तस्यामाविर्भवदनु-  
जविषयाध्यानः ' को नाम सुकृतिसुलभसुकृतोदयं समयं  
विनिश्चिनोति । नभश्चराधीशसुतोपदेशेन नन्दाढ्यः किमा-  
गतः । सा हि न. समस्तमिममुदन्तं हस्तामलकवत्स्वविद्यामु-  
खेन जानीते ' इत्येवं मनसा वितर्कं वपुषा हृषिततनूरुहं  
पद्भ्यां तत्र प्रयाणं च प्रत्यपद्यत । प्रत्यदृश्यत च तत्रैव शस्त्र-  
गुणनिकाशालायामहंपूर्विकोपचरदनुचरमुखावगतपूर्वजाभ्या-  
गमतया गीर्वाणतां प्राप्त इव हर्षाढ्यो नन्दाढ्यः । ततश्च  
हर्षप्रकर्षपरवशहर्षिकसत्वरकृताभ्युत्थानमानन्दाश्रुजलधाराव-  
र्जनपुरःसरं विकस्वरनेत्रशतपत्रविरचिताभ्यर्चनमाधिकभक्त्या  
पादयोः प्रणमन्तं प्रश्रयश्रेष्ठं निजकनिष्ठमखिलगुणज्येष्ठोऽयं  
गन्धोत्कटसूनुरत्युत्कटानन्दभरदुर्वहतयेव । प्रह्वतरपूर्वशरीरः  
प्रेमचलितकरतलाभ्यामतिचपलमुत्थाप्य गाढाश्लेषेण विवेक-  
मूढानामद्वैतबुद्धिमातन्वन्ननेकानेहसं हृदयनिक्षिप्तमक्षिभ्यां  
प्रत्यक्षयितुमिव पृथक्कृतं कनीयांसं सांससंसर्गं निसर्गनिर्मले

महीतले निवेशयन्निष्कासिताखिलजनस्तदागमनप्रकारमाकार-  
रपिशुनितान्तर्गताह्लादः शनैरनुयुयुजे । नन्दाढ्योऽपि पूर्व-  
जानुयोगसमुपगतपूर्वप्रकृताध्याननवीकृतमन्युभरः सदैन्यं  
साकृतं सादरं च वक्तुमुपाक्रमत— ‘ पूज्यपाद, जगदुपप्लव-  
कारिभवदुपप्लुतवार्तावात्यया निकामस्फूर्तिमदविषह्याभिषङ्गो-  
ऽपि कोपकृपीटयोनिकृताङ्गारसंकाशदृशि विस्फुलिङ्गविस्फूर्ज-  
दसदृशपरुषवचसि रचितार्धोरुकपरिधानभीकरवपुषि रोषद-  
ष्टोष्ठदर्शनमात्रत्रासितहस्तवति हेलोदस्तहेतिनिवहप्रणयिपाणौ  
रणाभिमुखीभवत्पद्ममुखप्रमुखवयस्यवर्गे, केनचिदतर्किताग-  
तिना गगनं नीयमानं स्वामिनं निर्वर्ण्य पुनर्निर्वर्त्य संयुगसं-  
नाहमनिवर्तनीयविषादविषमयनीरधौ निमज्जति, जातु दुर्ज-  
यदुर्जातोऽहं किमिह देहभारं मुधा चिरमूढ्वेति मन्युमौढ्येन  
मुमूर्षुभवन्भाविभवदीयदिव्यमुखाम्भोजदर्शनशंभरतया संभू-  
तेन भूतभवद्भाविगोचरखेचराधिपसुताहृदयपरिज्ञानानन्तरम-  
पहतासुर्भवेयमिति विचारेण प्रतिषिद्धः प्रजावतीसदनमति-  
द्रुतमदुद्रुवम् । अपश्यं च तां परिवादिनीसंक्रमितेन भगवद-  
र्हत्परमेश्वराभिष्टवेन कष्टां दशामापन्नमात्मानमुल्लाघयन्तीमु-  
ल्लोकवियोगरोगात्तगन्धां गन्धर्वदत्ताम् । साप्याकूतज्ञा मामा-  
दरकातर्यादात्मत्यागरागिणमवगच्छन्ती किमेवं कृच्छ्रायसे ।

स खलु सकलजगलालनीयाकृतिः सुकृतिनां पूर्वस्तव पूर्वजः  
केनापि लब्धपूर्वोपकारेण यक्षचरेण यक्षेन्द्रेण स्वमन्दिरं  
नीतः । तदनु नूतनजामातृतां प्रतिजनपदं प्रतिपद्यमानः  
सुखेनावतिष्ठते । ततः किमेवं साहसमनुतिष्ठसि ? पापिष्ठेयं  
स्त्रीसृष्टिरिव त्वमपि किमपरत्र गन्तुं न पारयसि ? यदि  
कौतुकाविष्टोऽसि तव ज्येष्ठपादस्य श्रीपादसंदर्शने शय्यता-  
मिह शय्यायाम्' इति मामामन्त्र्य मन्त्रनियन्त्रितं किमपि  
पावनं श्रयन्मधिशयानमेनं जनं तत्समय एव समीहितार्थ-  
गर्भपत्रेण सममत्र प्राहिणोत्' इति ॥

तदनु च गगनेचरतनूजया प्रेषितं संदेशं हृषिततनूरुह-  
करपल्लवेन सायल्लकमादाय गन्धर्वदत्तादयित्तः सदयं सा-  
कृतं सावधानं च वाचयन्नवचनविषयविरहविषादमूषिका-  
क्ष्वेडपीडितजीविताया जीवन्मरणप्रकारविवरणनिपुणाकृते-  
गुणमालायाः कुशलेतरवृत्तिं तद्व्याजविवृतात्मीयविरहार्तिं च  
तत्संदेशेन पुनरुक्तमवयंस्तत्समयस्फुरदमेयनिजशोकानलज्वा-  
लामप्यवरजमुखनिर्वर्णनेन तद्वचनसमाकर्णनेन च शमयं-  
स्तूर्णप्रधावितपरिजनदत्तपाणिरुत्थाय तदुद्देशादनुजेन समं  
निजगृहमभ्यवर्तत ॥

अथ विदितजीवंधरनन्दाढ्यसौभ्रात्रैर्दृढमित्रमहाराजप्र-



भृतिसंबन्धिभिः सानुबन्धमभिनन्द्यमानेन कनीयसान्वितस्य  
 कनकमालावरस्य वरार्हतां गतेषु वहत्सु वासरेषु सर्वेष्वपि,  
 कदाचित् 'उर्वीतलमतिचपलचरणतलाभिघातेन दलयन्तः  
 सद्यःसमुत्खातहेतिजातधौतधारादर्शनमात्रत्रस्यदाभीराः के  
 चन वीराः कुतोऽपि समागत्य निहत्य च प्रतीपगामिनः  
 कतिचन गोमिनोऽपि गोधनमवस्कन्द्य कापि गताः' इति  
 गदापल्लवगुच्छप्रणयिपाणिपल्लवा वल्लवा भृशं धरावल्लभस्य  
 द्वारि स्थिताश्चुकुशुः । वीर्यशालिनां विश्रुतः स राजेन्द्रो-  
 ऽप्यश्रुतपूर्वमुपश्रुत्य गोदुहामतिभृशमाक्रोशमनीदृशक्रोधावि-  
 ष्टः 'तानेवमभिनिविष्टदर्पज्वरानसांप्रतकृतः सांप्रतमेव समा-  
 नीयास्माकं पुरस्तादवस्थापयत । नो चेदपास्तासूनवश्यं वः  
 पश्येत' इति दर्शिताञ्जलीन्सेनान्यो व्याजह्वे । ततश्च तथा-  
 विधराजाज्ञया समन्तादुपसरद्भिः सुरगजगर्वस्तम्भिभिः स्त-  
 म्बेरमैर्वल्गुवल्गनपराजितकुरङ्गैस्तुरङ्गैर्गमनरंहस्तिरस्कृतमनो  
 रथै रथैर्वहुकृत्वः कृतवैरिविपत्तिभिः पत्तिभिश्च सौरभेयीसं-  
 घावस्कन्दितस्करान्हस्तग्राहं ग्रहीतुं वहत्सु वाहिनीपतिषु,  
 एवंभूतमेतदाकर्णयन्नेकधनुर्धरः सात्यंधरिररिपरिभवासहिष्णु  
 तथा स्वयमपि रथी निषङ्गी कवची धनुष्मांश्च भवन्नवरज-  
 सारथिचोदितशताङ्गः शतशः श्वशुरेण निवार्यमाणोऽपि मङ्क्षु

गवां मोक्षणमकाङ्क्षीत् । तदनु च गमनवेगानुधावदतिजवन-  
 पवनसनाथरथधुर्यस्वरखुग्खातधरापरागपुरोगतया पुरोवर्ति-  
 नं मित्रसार्थं पार्थिवैरिव प्रतिगृह्णन्गृहीतगोधनानामायोधनेन  
 निधनं कर्तुमनित्वरितमुपसृत्य परीत्य तस्थौ । तावता त्रिभुव-  
 नभयंकरेण चापटंकारेण जगदभयंकरस्याम्य कोदण्डकोविदस्य  
 सान्निध्यमवबुध्य तस्य कोपादात्मानं गोपायितुकामास्ते गोकु-  
 लदस्यवो वयम्याः सरभसोत्खातनिजहृच्छल्यानीव स्वना-  
 माङ्कितशल्यानि पुरस्कृतपुङ्गवानि शिलीमुखजातानि कुमारा-  
 भिमुखं प्रायुक्षत । प्रणेमुश्च ते प्रसन्नभमुपसृत्य स्वनामचिह्नि-  
 तमुखाङ्गिर्लामीखान्विलोक्य विचारस्य विस्मयस्य प्रमोदस्य  
 कौतुकस्य मोहस्य च यौगपद्येन पात्रीभवतः पवित्रकुमा-  
 रस्य पादयोः पद्ममुखप्रमुखाः सखायः । बभूव चायं बहु-  
 सहस्राक्षो बहुधा विभक्तमिवात्मानं मित्रलोकमवलोक्यन्प-  
 वित्रकुमारः । सखायश्चासन्सौख्यातिशयेन तदभ्याशप्रवेश-  
 लब्धेन मनिमेषा अनिमेषाः ॥

अथास्मिन्सौरभेयीगवेषिणि सुदर्शनसुहृदि, सुहृदामुपल-  
 म्भादेधान्वेषिणि मणिलाभादिव स्फीतमुदि, वनमतीत्य मि-  
 त्रपेटकेन लालाटिकैरप्यमा हेमाभपुरीमवगाह्य नागरिक-  
 नयनसुमनोज्जलीन्प्राहं प्राहं निजगृहमीयुषि 'मुषितोस्त्राश्रो-

रवदमी कारागृहे किं न निगलनीयाः?’ इति लालयन्ती-  
ममन्दप्रेमान्धां सगन्धां कनकमालामिव कनकमालाम-  
तिलोकवान्धवसंबन्धिसमाजं च समालोक्य चरितार्थीभवति  
वयस्यसार्थे, कदाचिदयं सुदर्शनमित्रः स्वमित्राणामति-  
मात्रबहुमत्याः कोऽत्र हेतुः? अस्मदीवक्षत्रता किम-  
वगता? किंस्विदन्यदमीषां बहुमतेरायथापुर्ये निदानम्?’  
इति संशयानस्तत्परीक्षणाय दत्तक्षणः कचिद्रहस्योद्देशे  
वयस्यान्पप्रच्छ ‘यूयमिहागच्छन्तः केन पथा समाया-  
ताः? कानि वा वर्त्मनि कौतुकास्पदानि पदानि दृष्टा-  
नि?’ इति । तथा पृष्ठानां वयस्यप्रष्टोऽयं प्रदर्शितप्रश्र-  
योत्कर्षो व्याहार्षीदेवं हर्षोत्फुलमुखः पद्ममुखः— ‘देव,  
देवस्यान्वेषणाय वयमश्रीयपणायिनामवलम्ब्य धुरं राजपुर्या  
विनिर्गत्य त्रिचतुरवासरैः कुसुमामोदवासितहरिन्मण्डलं द-  
ण्डितकुसुमकोदण्डं दण्डकारण्यान्तर्गतं कमपि तापसाश्रमम-  
ध्वश्रमादाश्रित्य तत्रत्यानशेषानपि विशेषान्पश्यन्तः कचिदप-  
श्याम नश्यद्भूषामपि भूम्ना देहसौन्दर्यस्य दर्शितदेवमातृगौ-  
रवां कामपि जगन्मातरम् । पुनरनया दयाजनन्या ‘मान्याः,  
यूयं कत्याः?’ इत्यत्यादरमनुयुक्ता वयमत्र प्रत्युत्तरमुदीरयितु-  
मुपक्रम्य ‘देवि, वयममी राजपुरीवास्तव्यवैश्यपतिसूनोर्दी-

नजीवजीवातोर्जीवककुमारस्य सुहृदः किल । अस्मद्दुष्कृतव-  
लेन कृतघ्नप्रपुत्रः काष्ठाङ्गारो नाम राजापशदः कदाचिदमुष्य  
पराक्रमममृष्यन्केनापि दोषमिषेण कुमारमेनं मारयितुम्—  
इत्येतावद्वोचामहि । तावता तद्देव्याः संजातामापदमिरंम-  
दाविद्धशयोरिवेत्थमितिवक्तुमिदानीमपि न जानीमहे । पुन-  
रतिप्रलापतुमुलोपस्थितसत्रासतापसपत्नीपरीतोपकण्ठमाक्रन्द-  
विशीर्यमाणकण्ठमालोकनोत्कण्ठमानवदुपेटकमत्युत्कटकोला-  
हलपलायमानपर्णशालाङ्गणकुरङ्गगणमतिकरुणरोदननिदानप्र-  
श्रैकतानमुनिवृन्दं च तदमन्दव्यसनमनु भवन्तीयमखिलजगद-  
म्बिका तदानीमम्बुमुचां पङ्क्तिः स्तनितेन समममृतमिव परि-  
देवनेन सह देवस्य वृत्तान्तमपि यथावृत्तं जगदभिवृद्धये प्रकट-  
यामास । वयं तु पुनरिदंतया विदितदेवोदन्ताः कन्दलि  
तानन्दकन्दाः ‘कथमन्यदुपक्रान्तमन्यदापतितम् ! अहो  
धन्या वयमद्य संजाताः !’ इत्यन्योन्यस्य मुखमीक्षमाणाः  
‘क्षोणी चाभवदस्मदधीना । कीनाशमपि काष्ठाङ्गारं का-  
ष्ठमिवाशुशुक्षणिराशु भस्मसात्करिष्याम ।’ इति वदन्तः पर-  
स्परं तां धिक्कृतां धैर्येण, हुंक्रतामहंकारेण, भर्त्सितां भा-  
ग्येन, धर्षितां प्रहर्षेण, विस्मृतां स्मितेन, वञ्चितां विवेकेन,  
सजुगुप्सां स्त्रीजन्मनि, सापलापां पुण्येषु, सक्रोधां वेधसि,

सलज्जां जीवितव्ये, सत्रासां पुत्रलाभे, दर्शितदुरवस्थां देवीम्  
 'देवि, मा भैषीरेवम् । न मारितः स कुमारः । किं तु मार-  
 यितुमभीष्टोऽयं केनापि विशिष्टेनास्मद्दिष्टया तत्क्षण एव सं-  
 रक्षितः कापि क्षितौ सुखेनास्ते । तद्दर्शनास्थया प्रस्थिता  
 वयमप्युपस्थास्यामहे चाद्यश्चस्तमवश्यम् । देवि, त्वं च द्रागेव  
 द्रक्ष्यसि त्यक्ष्यसि च हृच्छल्यं यतो भोक्ष्यति भुवं पुत्रस्ते  
 निजामित्रमपि हेलयां हत्वा' इत्येवं चान्यथा च भृशमाश्वा-  
 स्य तद्व्यथां कथमपि लङ्घयन्तः पुनरलघुस्नेहमापृच्छद्य ततो  
 गच्छन्तः सौरभेयीहरणच्छलेन निजश्रीपादच्छायां श्रितव-  
 न्तः' इति ॥

एवं व्याहरत्येव तस्मिन्विकस्वरमुखे पद्ममुखे, वीतमुख-  
 कान्तिर्विजयानन्दनोऽयं 'हन्त हन्त हतकस्याम्य जनम्य  
 जननी किमिदानीं यावज्जीवति ! जीवतां जगति किं नाम न  
 श्राव्यं श्रोतव्यम् ?' इति साकूतं सानुतापं सकौतुकं च वदन्क-  
 ण्ठोक्तमातृदर्शनोत्कण्ठः कण्ठीरवकिशोर इव सत्वरमुत्तिष्ठन्म-  
 हीपृष्ठादनुधावदवरजवयस्यैरमा मरभसमुपसृत्य संबन्धिगृहं  
 कथंचिद्गृहीतश्चशुराद्यनुमतिरनुचरमुखविदिततदीयजिगमिषा-  
 याः प्रागेव जिगमिषुप्राणां प्रबलदावज्वलनज्वालालीढजरठेत-  
 रमाधवीलतातुलितां कनकमालाम् 'भीलुके, मैवं भेतव्यम् ।

वासु, सहस्व मासमात्रम् । मात्रीयव्यसनशमनकृते गभनमि-  
दम् । अन्यथा कथं क्षणकालमपि त्वद्विकलः कलयामि गमयि-  
तुम् ? गन्तुकामोऽहमपि कान्ते, त्वां मम स्वान्ते निधाय ननु  
गन्तास्मि । तस्मात्तव भीरुके, विरहस्य कः प्रसङ्गः ?' इति प्रस-  
ङ्गोचितामितप्रियसंभाषणपर्यायपीयूषवर्षेण प्रशमितनितान्त-  
तीव्रसंतापां तां संपाद्य पुनः संपदर्हमहार्हपरिवर्हेण सार्धमर्ध-  
पथाधिकयात्रेण दृढमित्रमहाराजेन सुमित्रादिना च दुःश-  
कनिवारणतया सुदुःखमुज्झितः प्रसभं प्रधावन्प्रसरदग्निहो-  
त्रधूमधूमफलभारनम्रनैकभूरुहं वासरावमानसांक्षिप्तनीवारा-  
ङ्गणनिषादिमृगगणनिर्वर्तितरोमन्थमालवालाम्भःपानलम्पटवि-  
हगपेटकविश्वासविधानकृते सेकान्तविसृष्टवृक्षमूलमुनिकन्य-  
काविवृतकारुण्यं दण्डकारण्याश्रममाधिवसन्तीम्, मुषिता-  
मिव मोहेन, क्रीतामिव क्रशिन्ना, वशीकृतामिव शुचा दुः-  
खैरिवोत्खाताम्, व्यसनैरिवास्वादिताम्, तापैरिवापीडिताम्,  
चिन्तयेवाचान्ताम्, कुशैरिवावेशिताम्, अभाग्यैरिवासंवि-  
भक्तां मातरमत्यादरमभ्येत्य प्रणनाम ॥

सा च नन्दनमुखेन्दुसंदर्शनेन सलिलनिधिरिवोद्वेलसं-  
भ्रमा, प्रौढप्रेमान्धतया प्राप्तयौवनमप्यौरममवरजं च सुचिरं  
परिरभ्य तत्परिरम्भणपर्यायपरमभेषजप्रयोगतस्तज्जननसमय-

त्यागेन तदभिवर्धनसौख्यवियोगेन तदीयहृदयरहितनिर्हेतु-  
कदरहसिताम्बेडितानन्दकरपांसुक्तीडानवलोकनेन च रूढम-  
तिमात्रं पुत्रशोकहृच्छल्यं साकल्येन मुमोच । तदनु च नि-  
जसुतनिर्विशेषप्रतिपत्तिमुदितमित्रैः पुत्राभ्यां च केसरिणीव  
किशोरकैः परीता सा निषद्य सपरितोषममून्निरीक्ष्य 'अङ्ग  
पुत्राः, चिरकाङ्क्षितयुष्मद्दर्शनसुखोपलम्भदुर्ललितहृदयवृत्तिः  
पचेलिमसुकृतबलेन हेलया मे निष्पन्ना । अपि नामैवं जी-  
वन्त्यामेव मयि निष्प्रत्यूहं निष्पद्येत निजराज्यप्रवेशवार्ता-  
यापि कदाचित्कर्णोत्सवः ? स खलु महोत्साहेन महापुण्येन  
महापरिकरेण च साध्यः कथं देशेन कोशेन मौलेन पृष्ठबलेन  
च वा विधुरैर्युष्माभिः सुकरः स्यात् ? अस्ति चेत्सुकृतमस्तु  
कदाचिदियममित्रनिवर्हणपुरःसरा पित्र्यपदावाप्तिः । तावद-  
रातिप्रतारणप्रसजदात्मापायः सदाप्युपायप्रष्टोद्यतैर्युष्माभिः  
परिह्रियताम् । परिपन्थिजनगृह्याः खलु निगृह्याः पुरंध्रञ्चः  
पुमांसश्च । केचिदशने शयने पाने वसने च व्यसनकरं  
गरं मिश्रयित्वा व्यापादयितुं यतेरन्' इत्येवमत्यादरं व्या-  
जहार । एवं निजविजयशंसि विजयावचः श्रुत्वा विजया-  
सूनुः 'अम्ब, नार्थेऽस्मिन्नत्यर्थं व्यसनमनुभूयताम् । भूयां-  
सस्तव पुत्राः प्रत्येकमप्यमी प्रभवन्ति हत्वा राजघमरिं स्वरा-

व्यमन्यराज्यं च स्वसात्कर्तुम् । अतः कर्तव्यमतः परं त्वया  
निराकुलमवस्थानम् । कृतं निराकृतानामस्माकं कृते भुक्तपू-  
र्वया दुर्वहव्यथया' इत्येवं सगर्वं सानुतापं च प्रत्युदीर्य वि-  
चार्य च रहः स्वकार्यनिर्वहणप्रकारमवरजपद्ममुखप्रमुखप-  
रिकरेण समं मातरं मातुलस्य सम्राजः सद्यनि प्रहित्य  
प्रसभं स्वयमपि राजपुरीं प्रतस्थे ॥

अथ मातृविलोकनस्फुरदुल्लोकहर्षः सन्सात्यंधरिः सरभ-  
समपरौ पितरौ दिदृक्षुरुपसृत्य राजपुरीं पुरोपकण्ठभाजि क-  
चिदुद्गमोत्कण्ठमानकलकण्ठीपादप्रहारकुसुमितस्त्रीप्रियपादपा-  
भिरामे महत्यारामे परिकरमवस्थाप्य दिनप्रतिकूलतया कुलस-  
दनमनुञ्चलनुञ्चलदुच्चैः पौरकलकलरवमांसलमहोत्सववाद्यश-  
ब्दापदेशेन जननिवेशेन चिरविरहविजृम्भितदर्शनकौतुकादा-  
हूयमान इवेयिवानभितः पुरं विचचार । ततश्च तत्रत्यानत्यन्त-  
स्फुरदत्याहितः समाहितचित्तवृत्तिर्विलोचनविलोभनीयान्वि-  
लोकमानः कचिदभ्रंकषेरम्यहर्म्याग्रे सविभ्रमभ्रमणकणन्मणि-  
भूषणरवविश्राणितलयाविसंवादिपदप्रचारम्, मुहुःसंसिचिकु-  
रभारव्यापारितकरम्, अवस्रस्तप्रतिसमाहितकर्णपूरीकृतकर्ण-  
पूरपल्लवानिलगोधितकपोलपत्रभङ्गदूषिघर्ममलिलाङ्कुरम्, दर-  
गलितकुचतटांशुकानियमनप्रवणैकपाणिपल्लवम्, उल्लसदपदेश-



स्मितचन्द्रिकाभिषिक्तबिम्बाधरम्, पृथुनितम्बबिम्बोत्पतद्व-  
 पतदतिवलक्ष्णौमोज्ज्वलम्, सलीलकरव्यापारशैघ्रधानतिक्र-  
 मितप्रकृतकेलीधवलदन्तपत्रप्रतिसमाधिनम्, प्रतिसमयसुल-  
 भोत्थानावस्थाननिर्व्यवस्थमुक्ताहारमनोहरोरःस्थलम्, प्रसू-  
 ताकुञ्चितवेल्लितबाहुलताभिहितवशबाह्याभ्यन्तरभ्रान्तकन्दुक-  
 निरन्तरोत्पतननिपतनदृष्टनष्टमध्ययष्टिकं च, कदाचिद्गीतमा-  
 र्गानुधावदुन्नमनावनमनप्रकारेण कदाचिन्मण्डलभ्रमणेन कदा-  
 चिद्गोमूत्रिकाक्रमेण च निषण्णोत्थिताया निमीलितोन्मीलिता-  
 याः स्थितप्रस्थितायाः कन्याश्चिदारब्धकन्दुकक्रीडायाः कन्य-  
 कायाः पाणितलतः परिभ्रश्य पुरः पतन्तं कमपि कन्दुकमैक्षि-  
 ष्ट । पुनः किमिदमिति कौतुकाविष्टस्तत्क्षण एवोद्गीवः स व्यग्रं  
 तद्गृहस्योपरितलमुत्पश्यन्नपश्यदात्मावलोकनावतीर्णतत्प्रथम-  
 मदनवितीर्णविकारव्यापारितनयनेन्दीवररश्मिसरव्यापरा-  
 जमार्गा स्वर्गौकसामपि दुरुपलम्भां तां कन्दुकस्वामिनीं क-  
 न्यकाम् । आसीच्चायमप्यनन्यजाक्रान्तस्ततस्तदीयनयनवागुरा-  
 न्तर्गत इव पदमपि गन्तुमप्रगल्भः स्वल्पेतररागार्तिस्तद्गृह-  
 वितर्दिकामध्यास्य 'का स्यादियं कुमारी ? कानि वा स्यु-  
 रदसीयान्यमृतक्षारीणि नामाक्षराणि ? कतमः स्यादस्याः  
 पिता ? कथमेनां करेण स्पृशन्कमलयोनिः कामुको ना-

सीत् ? अपि नामेयमस्माभिः कदाचिल्लभ्येत ?' इत्येवमितर-  
था च विरच्यमानविचारः कुमारः कुट्मलितकुबेरैश्वर्येण  
'तद्गृहवैश्वरेण 'कुमार, अहमस्मि सागरदत्तो नाम ।  
मम सागारधर्मपत्नी कमला । विमलेति विश्रुता तत्पुत्री ।  
जातमात्रायां तस्या संगिरते स्म गणितज्ञगणः 'यस्मिन्म-  
हात्मनि निजसद्य समीयुषि क्षणादक्रयसंचितमणिविक्रयः  
स्यात्तम्येयं गृहीणी' इति । गृहागते भवति विक्रीतश्च वीत-  
क्रेतुकतया पुरा पुञ्जितो मम रत्नराशिः । ततः सर्वथा  
योग्यां मम सुतां भाग्याधिक, भवान्परिणयतु परिणामा-  
न्तरमुज्झित्य' इत्युपच्छन्दनपूर्वकमदृष्टपूर्वमविधया विधिव-  
द्विसृष्टाममलनैपथ्योज्ज्वलां विमलाभिधानां तां कन्यकां  
'परिणिन्ये ।

इति श्रीमद्वादीभसिंहसूरिविरचितं गद्यचिन्तामणौ

विमलालम्बो नाम अष्टमो लम्बः ।



## नवमो लम्बः ॥

अथाभिनवपरिणयनपरिणतव्यलीकयवनिकान्तार्हितमनो-  
भवरसानुभवकुतूहलया प्रियतमबलात्कारनीयमानपरिष्वङ्ग-  
परिचुम्बनाभिमुख्यया प्रतिपादितरागहस्तपल्लवेन पञ्चशरेण  
शनैः शनैः सुरतसुखानुभवनसरणिमवतार्यमाणया विलास-  
कलहंसनिवासजङ्गमकमलिन्या कान्तिकिसलयितकायलता-  
र्पितभुवननयननिर्माणफलया विमलया सह वर्धमानरोमा-  
ञ्चमञ्जरीकल्प्यमानसुरतदेवताराधनसुमनोदामकानि मौ-  
ग्ध्यविधीयमानलज्जापरिह्रियमाणाङ्गतरङ्गितप्रियतमरागविल-  
सितानि विच्छिन्नविशीर्णशेखरमाल्यकेसरपरागधूसरपर्यङ्का-  
णि परस्परपरिरम्भचुम्बनपौनरुक्त्यनिरक्षरनिवेद्यमानोभ-  
याभिलाषविशिष्टानि सुरतचेष्टितान्यनुभूय रतिपरिश्रमपा-  
रवश्येन शयनतलप्रसारिताङ्गी विलुलितविरलविशेषकलेश-  
पेशललाटरेखामसकृदारचितभूषणारुणमन्थरपरिस्पन्दसुन्द-  
रनयनेन्दीवरामनन्तरितताम्बूलरागारुणिमवर्णितानवरतग्रह-  
णदशनच्छदामतुच्छेन प्रणयेन निजगमनमसहमानाम्, ' अ  
लमलमविस्त्रम्भेण रम्भोरु, पुनरनागमनविषयेण । अनुक्ष-

णमागमिष्यामि' इत्याभाषमाण एव भवनाग्निर्गत्यानुनगर-  
मविरलवकुलकदम्बचम्पकसहकारप्राये पुष्पोद्याने समासी-  
नानामारभ्य जैशवादारचितपरिचयापयातपरस्पररहस्यानां  
वयस्यानामाजगाम समीपम् ॥

ततश्च तमासक्तवल्लभाचरणलाक्षारसलोहितालकपल्लवोप-  
रिभागमुपभोगायासनिमग्नतारकदृशं गाढग्रहणलग्नदशनशि-  
खरप्रणिहिताधरमणिमतिसुरभिपरिमलाङ्गरागव्यतिकरविशे-  
षकमनीयवपुषं विषमेषुराज्यधर्ममिव विधृतविग्रहं प्रेमविव-  
शविस्मृतनिमेषनिश्चलपक्ष्मपुटाभ्यां स्फुटितकमलमुकुलपेश-  
लाभ्यां लोचनाभ्यामापादचूडमालोक्य 'अहो महाभाग्यस्य  
ते सौभाग्यं सर्वभुवनातिशायि, यदेवमनुपुरं पुरंध्रीभिः स्वयं  
त्रियसे । संप्रति समूढायाः प्रौढभाग्याया भजन्यभि-  
ख्यां कानि कान्यक्षराणि?' इत्यक्षतसौहृदवर्त्मानः पद्म-  
मुखादयः पर्यपृच्छन् । सात्यंधरिरपि संजातसंतोषः किञ्चि-  
दुन्मिषितहसितचन्द्रिकाच्छलेन सिञ्चन्निव स्नेहामृतम् 'अ-  
धरितकमला सा विमला नाम्ना' इति व्याहार्षीत् । हर्ष-  
विकसदास्यानां वयस्यानां गोष्ठीमधितिष्ठन्परिहासालापवि-  
दग्धबुद्धिर्बुद्धिषेणो नाम सुहृत् 'अस्य कुतः सौभाग्यम्?  
दौर्भाग्यादपरैरनूढाः प्रौढवयसः काश्चिदनन्यगतयः कन्यका

निकाममेनं कामयन्ताम् । यदि नामायमेकान्तपरिहृतपुरु-  
षदर्शनां दर्शनीयाङ्गयष्टिमधिवसन्तीं कन्यान्तःपुरमनङ्गमा-  
तङ्गनहनदक्षकटाक्षहीरञ्जीरां सुरमञ्जरीमावर्जयेदञ्जसा यो-  
ग्यः सौभाग्यवतामुपरि गणयितुम्, इति सोत्प्राप्तं प्रावो-  
चत । तद्वचनानन्तरं सात्यंधरिरपि समुद्भूतमन्दहासः 'साधु  
कथितं दास्याः पत्या वयस्येन । न चेदल्पीयसानेहसा  
समावर्जयेम' तां वर्जिता एव वयमपि त्वमिव सौभाग्येन'  
इति ससंगरं व्याहरन्नेव पुनरपि पुरमाशु प्राविशत् । अ-  
विशच्चास्य हृदयं वितर्कः 'केनोपायेन तां तथा करि-  
ष्यामि यथा मनसि मन्मथशरपातेन पारवश्यमासादयन्ती  
समासादयेदस्मान्' इति ॥

ततश्च विभाव्य क्षणादेव यक्षोपदिष्टमनुमहिम्ना निजसौ-  
कुमार्यं निवार्य विकचकाशकुसुमस्तवकपरिभावुकुकेन पलितपा-  
ण्डरेण केशकलापेन पटेनेव सितेनावगुण्ठितोत्तमाङ्गम्,  
जराजलधितरङ्गानुकारिणीभिरायामिनीभिर्वलीभिः स्थपुटि-  
तललाटफलकम्, अलिकतटस्फुरदलघुवलिभारनुन्नाभ्यामिव  
नम्राभ्यां भ्रूलताभ्यां तिरोधीयमाननयनम्, उन्मिषितदूषि-  
काभ्यामुद्भूतनीलपीतपाटलसिराजालजटिलाभ्यामनुपलक्ष्य-  
माणपक्षमरोमराजिभ्यां हिमानीहतपुण्डरीकविच्छायाभ्यामी-

क्षणाभ्यामुपलक्ष्यमाणम्, आनाभिलम्बितेन जरावल्लीफुल्लम-  
 ज्जरीनिभेन कूर्चकलापेन प्रच्छादितवक्षसम्, अक्षीणकास-  
 काष्ठाकर्णेजपेन घर्घराघोषेण मुखरितकण्ठमूलम्, अतिनम्र-  
 पूर्वकायकथ्यमानदौर्बल्यम्, उल्लसदविरलास्थिपटलस्थपुटि-  
 तसंस्थानम्, अस्थानपतनजनितजनहासविजृम्भणम्, एकक-  
 रकालितकमण्डलुम्, इतरकरविधृतम्य वलक्षपटवेष्टितशिख-  
 रस्य शिखरनिहितहरितकुशापीडस्य वंशदण्डस्योपरि निवे-  
 श्यमानशरीरयष्टिम्, स्पष्टदृष्टकीकसान्तरालनिर्गतसिरासंता-  
 नसत्रद्व्यचारिणा ब्रह्मसूत्रेण सीमन्तितगात्रम्, अपगतमांस-  
 कृशाङ्गुलीपरिच्यवमानपवित्रिकाप्रत्यवस्थापनव्याप्रियमाणपा-  
 णिम्, प्रयाणोन्मुखप्राणमिव प्रेक्ष्यमाणम्, प्रेतनिर्विशेषवेष-  
 दधौ । एवमात्मनोऽप्यत्याहितमापादयितुं समर्थया वार्द्धका-  
 वमथया वर्धितकुतूहलैर्वालैर्विहस्यमानः पदे पदे परिम्बलन्न-  
 वष्टभ्य मुष्ट्या वंशयष्टिमतिक्रम्य किञ्चिदन्तरं वामकरगृहीत-  
 वेत्राभिरितरकरगृहीतखङ्गलताभिरापादमुक्तधवलकञ्चुकाभिः  
 प्रतीहारस्थानानियुक्ताभिर्युवतीभिः समन्ताद्गुप्तं प्रत्युत्पन्नैकमणि-  
 महःस्तवकपिञ्जरितगगनं सुरमञ्जरीभवनं यदृच्छयेवोपसृ-  
 त्वातुच्छरुषा दौवारिकयोषित्मार्थेन 'किमर्थमिहोपस्थितम् ?  
 अवस्थीयतामत्रैव विप्र, त्वया । नैवान्तः प्रविश्यताम्'

इत्यादिश्यमानोऽपि कुमारः कुमारीतीर्थस्नानेन वार्द्धकमेत-  
दपसारयितुमुपसरामि' इत्युदीरयन्नवधीर्यं निवारणोपक्रम-  
मुपसर्तुमुपाक्रंस्त तद्गृहाभ्यन्तरम् ॥

पुरंध्रचश्च प्रतीहारस्थानस्थितास्तदवस्थाविलोकनेन तद्व-  
चनश्रवणेन च जातस्फीतहासानुकम्पाः 'किं पातकमस्मा-  
भिरनुष्ठातुमारभ्यते ! बुभुक्षितोऽयं क्षितिसुरः स्वैरं किम-  
प्याचष्टे । स्पृष्टोऽप्यस्माभिरयं नष्टासुर्भवेत् । आस्तामयमत्रै-  
व । प्रस्तुतमेतदुदन्तमिदंतया तस्यै भर्तृदारिकायै विज्ञापया-  
म' इति विरचितविचाराः सरभसमेव सुरमञ्जरीसकाश-  
मविशन् । अभ्यधुश्च ताः सुन्दर्यः सुरमञ्जरीमञ्जलिबन्ध-  
करणे कातर्यकण्ठोक्तभयाः 'भर्तृदारिके, भर्तेव जरायाः  
कोऽपि वृद्धब्राह्मणो ब्रह्महत्याभीत्यास्माभिरभर्त्सितः सुतरामु-  
त्सुक इव भिक्षायां प्राविक्षदभ्यन्तरकक्ष्याम्' इति । सा च  
वरवर्णिनी तद्वचनाकर्णनेन तदवलोकनघूर्णमतिः 'पूर्णास्ते  
मनोरथाः प्राणनाथो यतः प्रत्यासन्नः' इति कणितव्याजेन  
मणिनूपुरेणैव प्रोच्यमाना पुरःसरमानिनीपरिषदभिधीयमा-  
नालोकशब्दा चरणाभ्यामेव जीवितैकक्षणमेनमेनोरहितं  
तपस्यासमाश्रितं श्रीरिव स्वयं शिश्रिये । पिप्रिये च तं प्रव-  
यसमालोक्य सा प्रमदा । निजगाद् च निजपरिचारिकाः

‘परिश्रमस्तावदस्य परिदृश्यताम् । आदृश्यतामाहारादिकम् ।  
कृतिनमेतं कृतादराः कृतकशिपुं कारयध्वं यूयम्’ इति ।  
ताश्च तद्वचनं निशम्य निशान्ताभ्यन्तरे जीवंधरमानीय  
तपनीयगलन्तिकागलितपानीयकृतपादप्रक्षालनं प्रक्षरदाज्यं  
प्राज्यं भोजनं भोजयितुमारेभिरे ॥

कुमारोऽपि तां नखचन्द्रकिरणपरामर्शोऽपि विकसता  
चरणकमलयुगलेनोपेताम् , कार्कश्यरहितकरिवरकराकारेण  
कदर्थितैकान्तशीतलकदलीस्तम्भेन भृशमूरुद्वयेनोपशोभिता-  
म्, दानरेखयेव मदनगन्धद्विपस्य कृपाणधारयेव सौभाग्यवरस्य  
तनुतरमध्यलताविलीनमधुकरमालायमानया रोमराजिरेखया  
विराजमानाम् , चकामत्यपि मुखचन्द्रमण्डले संगताभ्यामिव  
रथाङ्गनामभ्यां स्तनाभ्यामुद्गासमानाम् , पल्लविताभ्यामिवा-  
ङ्गुलीभिः कोरकिताभ्यामिवाङ्गदमौक्तिकैः कुसुमिताभ्यामिव  
करसंभवैर्वाह्वलताभ्यां विराजमानाम् , मदनारोहलीलाडोला-  
यमानया कर्णपाशश्रियालंकृताम् , विकसिततिलकुसुमसमा-  
नया रूपसौन्दर्यसागरबुद्बुदायमानया नासया समेताम् ,  
विकचविचकिलकुसुमावकीर्णकेशकलापाम् , तारकिताम्बरा-  
मिव विभावरीम् , कल्पलनामिव कामफलप्रदाम् , जानकी-  
मिव रामोपशोभिताम् , समुद्रवेलामिव विचित्ररत्नभूषिताम् ,



नारीजनतिलकभूतां कुमारीं विलोक्य विन्मयस्मेरचक्षुः  
 'अहो मदनमहाराजविजयसाधनानां समवाय इव यो-  
 षिदेषा लक्ष्यते । तथा हि— तस्य धनुर्यष्टिरिव-  
 भ्रूलते, मधुकरमालामयी ज्येव नीलालकद्युतिः, अ-  
 स्त्राणीवापाङ्गविक्षेपाः, वैजयन्तीदुकूलमिव दशनमयूखजाल-  
 कम्, प्रियसुहृदिव मलयानिलो निःश्वासमारुतः, परभृत-  
 वलमिवातिमञ्जुलमालपितम्' इत्याकलयन्नन्तःस्फुरदाहादः,  
 परिजनानीतं पवित्रमासनमध्यास्य कथमपि वार्द्धकेनेव क-  
 तिचन कवलानि शनैरशित्वा पुनरशनक्लेशमपनेतुमिव मह-  
 नीयं किमपि शयनीयमारुरुक्षत् । अशयिष्ट च किल तत्रैव  
 यथेष्टम् । कुमारी च सा कुतूहलप्रवर्तितैर्वार्ताविनादैर्मुहूर्त-  
 मात्रं तत्रैवातिवाह्य 'भृशमशनक्लेशितोऽयमग्रजन्मा स्यात् ।  
 उग्रतरव्यसनवार्धिवर्धनेन्दुः खलु वार्द्धकं च । अतः स्वैर-  
 मनेन सुप्यताम् । न लुप्यतामस्य निद्रा' इति निगदन्ती  
 'निवारितपुरुषदर्शनयापि मया दृष्टोऽयं विशिष्टवृत्तः । क-  
 दाचिदेवमपि नाम तज्जनदर्शनमपि संभवेत्, यो नाम चू-  
 र्णपरीक्षायामुपैक्षिष्ट माम्' इत्यनुशयाविष्टा सह सखीभिस्ततः  
 प्रयान्ती प्रदेशान्तरं प्रापद्यत ॥

अथ कुमारस्वैरगानावसरदानलम्पटतयेव लम्बमाने सौ-

रविभ्ये , सुरमञ्जरीकरपीडोत्सुकसौनन्देयरागप्राग्भार इव  
 बहुलतया वहिर्गते स्फुरति मंध्यारागे, गगनकेदारविकीर्य-  
 माणतिमिरबीजनिकर इव नीडसनीडाभिमुखमुहुयिनि का-  
 कपेटके प्रेक्ष्यमाणे, प्रासादवातायनविवरनिर्यदगुरुधूपोत्करेण  
 तिमिरान्धकारेणेव नीरन्ध्रो भवति वियदन्तराले, वलभिनि-  
 विष्टवारयुवतिधम्मिल्लमल्लिकास्रजा सृज्यमानायां प्रतिदेश  
 चन्द्रातपच्छेदशङ्कायाम्, प्रज्वलदन्तर्गतप्रदीपसनाथेषु साय-  
 न्तननियमध्यानाग्निसंयुक्तसयतेष्विव जातेषु सौधेषु, दुर्दृशं  
 स्वान्तेष्विव तमसाक्रान्तेषु दिगन्तेषु, क्रमेण च मदनमहा-  
 राजश्वेतातपत्ने रजनीरजतताटङ्के स्फटिकोपलघटितमदन-  
 शरमार्जनशिलाशकलकल्पे पुष्पवाणाभिषेकपूर्णकलशायमाने  
 सर्वजनानन्दकारिणि रागराजप्रियसुहृदि राजति रोहिणी-  
 रमणे, दुग्धोदधिशीकरैरिव वनसारपरागैरिव मलयजरस-  
 विसरैरिव पीयूषफेनपिण्डैरिव पारदरससरिद्धिरिव स्फटिक-  
 रेणुभिरिव मदनानलभस्मभिरिव रजनीकरकरनिकरैरापूरिते  
 भुवनविवरे, विकचकैरवपरिमलमिलितालिकुलङ्गंकारविर-  
 चितविरहिजनतापे मधुमदमत्तमत्तकाशिनीकेशकलापकुसुमा-  
 मोदामोदितदशदिशि समाध्मापितप्रद्युम्नपावके मन्दमन्दमा-  
 वाति मातरिश्वनि, समन्ततः संचरति समारोपितकार्मुके

हृदयभिदि कंदर्पे, संभोगलम्पटदम्पतिसमाजसंभवन्मणि-  
भूषणरणितशब्दमात्रावगोषिते धात्रीतले, पवित्रकुमारः कु-  
बलयैकमोहनं गानमतानीत् ॥

गानविद्याविश्रुतस्य तामुपश्रुत्य गीतिम् 'किं नु किं-  
नराः किमुत नराः किं स्वदमरा वा जगत्यनुपमेयं गाय-  
न्ति ?' इत्याहितात्याहितभरा परितः प्रहितनेत्रा तत्र सर्व-  
त्राप्यपरमपश्यन्ती सेयं वैश्यपतिसुतावश्यं मन्त्रसिद्धमेनं  
वृद्धमेव विभाव्य गायकं सह्यायिनीभिरमा तत्प्रान्तं प्राविश्व-  
त् । अप्राक्षीच्च 'प्रक्षीणाङ्गस्य ते गीतिरियं प्रत्यक्षस्मरं स्मरयति  
जीवंधरम् । कस्मादियमनवद्या गानविद्या विद्वन्नुपलब्धा,  
यच्छक्तितः शमिनि वयस्यपि सर्वलोकश्राव्येयं दिव्यगीतिः ?  
भवत्यपि नामान्यदप्यभीप्सितमुपलब्धुमुपायोऽस्ति ? न चे-  
दिदं गोप्यमत्र प्राप्यमुत्तरम्' इति । तदनुयोगसंवर्धितहर्षः  
स वर्षीयानपि वार्द्धकमुन्नाटयन्नुपधानात्कथंचित्किंचिदुद्धृतो-  
त्तमाङ्गः प्रक्षीणपक्ष्मकमक्षियुगमप्यतिप्रयासादिवोन्मील्य क-  
फावगुण्ठितकण्ठलाघव इव मुहुः खाट्कृत्य घर्घरेण स्वरेण  
स्वमनीषितोत्पादनमौपयिकमुपचक्रमे वक्तुम्— 'वाले, हे-  
लया गानमिदं साध्यम् । असाध्यमन्यदपि हस्तस्थं पश्य  
विश्वस्य मद्रचनमनुष्ठातुं यदि नाम पटिष्ठासि' इति ।

तद्वचनवाञ्छितया सुरमञ्जर्याप्यञ्जलिवन्धेन 'बन्धुप्रिय, को-  
नाम वराको जनः परहितपरैराख्याते वचसि वैमुख्य-  
मुद्ब्रह्मति?' इति सदैन्यं सप्रश्रयं च प्रणीतः पुनरयं  
प्रणिनाय 'श्रूयतां तर्हि । इहास्ति समस्तवरदानदक्षम्य  
साक्षात्कृताङ्गम्य किमप्यनङ्गस्यायतनम् । अद्य वा श्वो वा  
संमुत्थाय तद्गोष्ठं यद्युपतिष्ठेथास्तमनन्यज किमन्यदुदीर्यते  
कार्यत एव द्रक्ष्यसि । तत्क्षण एव कामितमखिलं स काम-  
देवः साधयेत्' इति । सा च स्त्रीजनसुलभचापल्याद्भवि-  
तव्यताप्राबल्याच्च 'तथा' इति प्रतिश्रुत्य प्रातरेव गन्तुमुद-  
मनायत ॥

अथ सुरमञ्जरीपरिरम्भणपर्युत्सुकतया परिगतान्ध्यस्य  
जीवंधरस्य तदैकस्यामपि त्रियामाया सहस्रयामता प्रति-  
पद्य कथमपि प्रयातायाम्, उदिते वृद्धेन ममं सवितरि,  
पितरं मातरं बन्धुसमाजं च संवादयन्ती समारूढगकटेन  
तेन कपटवृद्धेन ममं समारूढ्य चतुरन्तयानं सखीभिः साकं  
सा कन्यका तदनन्यजावासमामसाद । तत्र च सादरविधीय-  
मानसपर्याविधेर्विषभेषोः संनिधौ सास्तिकथमस्यामास्थिता-  
यामयमन्यवयस्कस्तामामन्त्र्य 'वासु, प्रसादितोऽयमुपा-  
सनाप्रपञ्चेन पञ्चशरः । त्वदभिवाञ्छितं वरमसहाया

स्वयमम्मादृणीष्व' इत्यब्रवीत् । सा च मुग्धा बद्धाञ्जलि-  
 बन्धुधा प्रणुत्य प्रद्युम्नम् 'अयि पुष्पवाण, ते वाणानेव न  
 केवलं प्राणानपि मे प्रत्यर्पयिष्यामि यदि प्राणनाथतां प्रति-  
 पद्येत जीवककुमारः' इति सादरं सप्रणामं च प्रार्थया-  
 मास । प्रादुरासीच्च प्रागेव पुष्पायुधसविधे स्थापितेन बुद्धि-  
 षेणेन 'लब्धवत्यसि वरम्' इत्युक्तं वचः । अदर्शयच्च  
 तावता कुमारोऽप्यवधीरितमारं निजाकारम् । सा च तम-  
 वलोक्य सविस्मयस्नेहमन्दाक्षा मत्तेवोन्मत्तेव भीतेव वि-  
 षण्णेव मुदितेव परवशेवानुरक्तेव स्तम्भितेव समुत्कीर्णैव  
 विलिखितेव विद्रुतेव शून्येन्द्रियेव स्वेदजलप्लावितसर्वाङ्गय-  
 ष्टिरतिनिविडपुलकनिचिता मदनशरपञ्जरमध्यवर्तिनी स्वान्तं  
 अविशतः कुमारस्य पादन्यासादिव स्फुरदधरपल्लवा किंक-  
 र्तव्यतामूढासीत् । ततस्तावता तयोः संगमार्हमङ्गलप्रदीप  
 इव प्रज्वलति प्रत्यूषाडम्बरे, स्त्रीपुंससंयोगप्रकारप्रकटना-  
 येव घटमाने कोकमिथुने, हुतहुताशनकुण्डायमाने स्फुटित-  
 सरोजषण्डमण्डिते सरसि मङ्गलवचनपठनाकुलेष्विव कूजत्सु  
 कोकिलेषु, वंशस्वनानुकारिञ्जकारमनोहरभृङ्गवृन्दपदपातवृन्त-  
 च्युतप्रसवराजिमाचारलाजानिव विलासिनीषु विकिरन्तीषु  
 लतासु, तन्मिथुनमिथःसंगमपिशुनेष्विव शकुनेषु सविरावेषु,

स जीवकस्वामी तादृशीं दशामनुभवन्तीमन्तर्धातुं क्षेपीयः  
 क्षितितलाद्दुत्क्षिप्तैकचरणामन्तःकरणेन स्थातुं प्रस्थातुं च प्रती-  
 केन प्रयतमानां तदाननाम्भोजमतिस्पष्टं द्रष्टुमभिवाञ्छदृष्टियु-  
 गं प्रकृष्टतरलज्जया बलादाकर्षन्तीमीषद्विवर्तितमुखीममर्त्यलो-  
 काद्भुवमवलोकयितुमायातां सुरश्रियमिव सुरमञ्जरीम् 'मञ्जु-  
 भाषिणि, मा कृथाः प्रयाणे मतिम् । प्रमादस्खलितमस्य  
 क्षम्यतां भुजिष्यस्य' इत्याभाष्य गाढमाश्लिष्य रमयन्नमर-  
 दुरासदसौख्यः पुनः प्रख्यातकुबेरसाम्येन कुबेरदत्तश्रेष्ठिना  
 श्रेष्ठतमे लग्ने स्ववित्तस्य स्वचित्तोन्नतेः स्वनाम्नो वरमहिम्नश्चा-  
 नुरूपमर्पितां पवनसखसाक्षिकं पर्यणेष्ट ॥

इति श्रीमद्वादीभसिंहसूरिविरचिते गद्यचिन्तामणौ  
 सुरमञ्जरीलम्बो नाम नवमो लम्बः ॥



## दशमो लम्बः ॥

—\*—

अथायं सुमतिः सुमतिसुतायां सुरमञ्जर्यां सुमनोमञ्जर्यां  
चञ्चरीक इव सक्तो भवन्नभिनवकरपीडनाम्रेडितत्रपाभरदर-  
मुकुलितमस्याः सुरतदौर्लालित्यं ललितवेष्टितैर्विमुकुलीकृत्य  
क्रमेण तरुणतामरसतर्जनकलाकुशललोचनमुग्धमधुरसंचार-  
सूचितपञ्चशरसमरसंरम्भया तथा सह मनसिजमहीरुहप-  
चेलिमफलानि भवपयोधिमथनजनितसुधारसायमानानि सौ-  
भाग्यशशभृदाभिरूप्यशारददिनानि श्रवणचातकपारणपयो-  
दजलधारायमाणानि मणितमधुरपरभृतरसितसुरभिसमय-  
साम्राज्यानि सरभसकचग्रहव्यतिकरविशेषितरतिविमर्दनानि  
निर्दयकृताधरग्रहजनितवेदनानि विधूतकरकमलरणितकन-  
कवलयवल्गुरवनिवेदितमदनमहिमव्याख्यानानि सुरतसौख्या-  
न्यनुभूय पुनः स्पृहणीयभूयम् 'एवं प्राप्तामपि त्वां करणी-  
यभूयस्तथा विहाय विलासिनि, त्वद्विरहविभावसुशि-  
खाकलापकलनेन कष्टतमानि कतिचन दिनानि कर्तुम-  
भिवाञ्छति जनोऽयम्' इत्याचष्ट । तदनु तां तनूदरीं वि-  
रहपिशुनवचनतनूनपादाश्लेषप्लुष्टाङ्गयष्टितया विसृष्टप्रायप्राणां

तत्प्रयाणं कार्यगरिम्णा च विहन्तुमनुमन्तुमप्यपारय-  
न्तीमसकृदाश्वास्य कथंचिद्विसृज्य गतोऽयं विजयापुत्रः स्वमि-  
त्रैरतिमात्रं सौभाग्यशालितया श्लाघ्यमानः स्वभवनमियाय ।  
तत्र च चिरविरहितमालोक्यात्मजमभिन्नक्षणोद्भवदानन्दा-  
भिषङ्गसंभूततया समशीतोष्णेन वाष्पवर्षेण स्नपयन्तीं  
सुनन्दासमन्दमिवानन्दीभूतं गन्धोत्कटं च सकलजगद्वन्धो-  
ऽयमभिवन्ध्य सनाभिसमाजमपि चतुराश्लेषेण मधुरनिरीक्ष-  
णेन शिरःकम्पेन गिरः प्रदानेन दरस्मितेन करप्रचारेण च  
प्रीणयन् प्रियवल्लभामायल्लकायत्तां गन्धर्वदत्तां स्नानमा-  
लामिव गुणमालां च संलापसहस्रैरुल्लाघयन्स्वयमप्युल्लोक  
हर्षः पुनरुद्धर्षमयेषु केषुचिद्वासरेषु निर्वासितेषु निजस्वा-  
न्तगतं गन्धोत्कटं समं मन्त्रयित्वा मातुलस्य महाराजस्य  
विदेहाख्यया विख्यातं विषयं प्रति प्रस्थाने मतिमकरोत् ॥

अथ यात्रार्हपवित्रलम्बे पवित्रकुमारः पद्ममुखप्रमुखैः प्रिय-  
सखैरनुजेनाप्यनुभूतः प्रबलभटघटाटोपभायितप्रतिपक्षः प्रक्षर-  
दास्रविन्दुसेकेन मन्दयन्तीमिव मार्गोष्णं सुनन्दां गन्धोत्कट-  
वन्धुनिवहं च प्रयत्नतः प्रतिनिवर्त्य निरगात् । आपञ्च पुनरा-  
पदामापदमविरहितसंपदा संपादयन्तं कुक्कुटसंपाल्यग्रामपुर-  
भासिनम्, फलभारावनम्रतया समृद्धिमतामपि विनयावनम्र-



त्वमतीव शोभाकरमितीव दर्शयद्भिः शालिभिः शालीनम्,  
 विजृम्भमाणपूगकेसरामोदामोदितदशदिशाभोगम्, परिपाक-  
 पिशङ्गेक्षुकाण्डस्फुटितविकीर्णमुक्तानिकरैस्तारकितमिव तारा-  
 पथमधः संदर्शयन्तम्, प्रशस्तमणिमयसमस्तप्रदेशतया सर्वतः  
 समुत्थितेन निजतेजःप्रसरेण कवलयन्तमिव त्रिलोकीम्, रा-  
 ज्यलक्ष्मीभिरिव डिण्डीरपिण्डपाण्डरपुण्डरीकमण्डिताभिः कृ-  
 शोदरीभिरिव लोलकल्लोलवलिविलसद्दुदराभिः पञ्चमकालप्र-  
 पञ्चमिध्यात्वपद्धतिभिरिवान्तभ्रान्तबहुजलाभिर्बहुविदेहभूमि-  
 भिर्बहुवयःसमेताभिः सिन्धुभिः संततसंभूष्णुसस्यसंपदम्,  
 महाराजमिव महावाहिनीमंवर्यैश्चर्यै परिहृतपरप्रार्थितया  
 ततोऽपि परार्थ्यम्, जिनदीक्षाविधिमिवापेक्षिताखिलसौख्यसं-  
 पादनमनिर्वाणानन्दहेतुतया ततोऽप्यभिनदनीयम्, पण्यरम-  
 णीलावण्यमिव सर्वजनसाधारणरमणीयभोगप्रदम्, जरोपरो-  
 धविधुरतया ततोऽपि श्लाघनीयम्, पद्मालयापतिभिरप्यकृष्णै-  
 र्वृषचारिभिरप्यरुद्रैः कलाधरैरप्यकलङ्कैरधिकवीर्यैरपि स्ववशे-  
 न्द्रियैश्चरमदेहप्रायैर्निवासिजनैराश्रिततया विदेहाख्य इति  
 विश्रुतं जनपदम् ॥

तदनु चायं महाभागो विदितभागिनेयागमनमुदितेन  
 राज्ञा मुहुराज्ञप्तैर्जानपदैः पदे पदे स्वपदानुगुणं प्रमदभरेण

प्रतिगृह्य प्रदर्श्यमानानि मणिमौक्तिकमलयजप्रभृतीनि प्राभृ-  
तानि प्रेक्षमाणः प्रतिप्रसादवितरणप्रीणितलोकः पुनरुल्लोक-  
लोककोलाहलमुखरितहरितं हरिताश्वरथनिरोधनकर्मकर्मण्य-  
हर्म्यावलीमिषेणानिमेषवृन्दारकदारणकुशलकुलिगपतनाकुल-  
कुलशिलोच्चैरभयस्थानतयेवाश्रिताम्, श्रियमिवाश्रितजना-  
भीष्टार्थपुष्टिकरीमबहुवल्लभात्वेन ततोऽपि बहुमताम्; साग-  
रवेलामिव सर्वरत्नसमृद्धां समुत्सारितजालिकात्वेन तदति-  
शायिनीम्, कान्तारभुवमिव महासत्त्वसमाक्रान्तां निष्क-  
ण्टकात्वेन तां न्यक्कुर्वतीम्, सर्वलोकतिलकभूतां धरणीति-  
लक इत्यन्वर्थाभिधानां राजधानीं भेजे । यत्र पुरुषाः परेषां  
पदस्खलितेषु वंशोत्थिता अप्यपर्वभङ्गुरा अवष्टम्भयष्टयः,  
शोकज्वरजृम्भणारम्भेषु मधुरस्निग्धा अप्यजडात्मानोऽमृत-  
पूराः, मोहमहार्णवमज्जनेषु पारप्रापणप्रवीणा अप्यपेतपाशय-  
न्त्रणा महाप्लवाः, मतिविभ्रमदिङ्मोहेष्वनेकप्रस्थानविशङ्कटा  
अप्यकण्टका घण्टापथाः, परिधावनक्लेशेषु फलच्छायाभृतो-  
ऽप्यकुजन्मानो विश्रमद्गुमाः, तथाभूतवादिनोऽपि प्रधानाः  
श्रुत्यनुकूलचरित्रा मीमांसातन्त्राः, सुकृतेतरविवेककुशलाः  
समवर्तिनः, पवित्रपादसंपर्कास्तमश्छिदः, गुणलववध्नीयाः  
सुमनसः, बहूलोज्ज्वलास्तारकाः, तथा शिवभक्ता अपि

जैनाः; समाश्रितश्रीरामा अपि बुधाश्रयिणः, क्षमाभू-  
तोऽप्यकठिनाः, दानोद्यता अप्यनिस्त्रिशाः, भूनन्दना अप्य-  
वक्रचराः सन्तः सतां लक्षणमक्षूणमात्मसात्कुर्वन्ति । तावता  
तन्निशामनदुर्ललितस्वान्ताः बन्धनादिव बन्धुतायाः श्मशा-  
नादिव सद्नादाश्रयाशादिवोपदेशादभिचारादिव कुलाचाराद-  
पमृत्योरिव पत्युः प्रहरणादिव कालहरणादुद्दामादिव निजमा-  
नादुद्दाममुद्विजमानाः, कल्याणात्मना गुणिना सुवृत्तेन प-  
लायनवेगात्पादयोः पतता 'परिपालनीया ननु निभृतगतिः'  
इति निवार्यमाणा इव मेखलाकलापेन गुरुतरकुचकुम्भ-  
नितम्बभारेण निवारितत्वरितगमनमनोरथान्मेषाः, भुजल-  
ताविक्षेपवेगगलितानि विजृम्भितामर्षविषमेषुप्रेपितचक्रजाला-  
नीव वलयानि पार्श्वयोरुभयोः पथि विधुन्वानाः, प्र-  
धावनरभसोत्थितमुक्तासरा आकृष्यमाणा इव मनसाप्रगा-  
मिणा निबध्य कण्ठेषु मदनमौर्वीगुणैर्दरविगलदलक-  
बन्धविस्त्रंसमानकुसुमापीडोत्तमङ्गसंधिभिः क्वणद्भिर्मदनप्रहि-  
तैरादेशदूतैरिव मधुकरैराकुलीक्रियमाणास्तरसोपसृत्य सर्वतः  
पुरो वीथिं पुरंध्रयः फुल्लभासिन्यो वल्लर्य इव वनस्थली-  
मलंचक्रुः ॥

तासां च तन्निध्यानेन ध्यानप्रवेकेण तपोधनमनोवृत्ती-

नामिव निवर्तितान्यव्यापृतीनां मदिरामाद्यत्स्वान्तानामि-  
वाचान्तलज्जानां मज्जन्तीनामिव रागसागरे मदिराक्षीणां  
कटाक्षशृङ्खलया शृङ्खलित इव मन्दीभूतगतिर्गच्छन्महीपति-  
मन्दिर जीवंधरः संभ्रममयं निरवर्तयत् । निदध्यौ च नि-  
खिलजनप्रेक्षणीयेषु कक्ष्यान्तरेषु क्रान्तेषु बाह्येष्ववरुह्य क-  
रिणः कलधौतनिर्माणमण्डपमण्डनीभूतस्योर्ध्वहस्तपुरुषलङ्घ-  
नीयस्य रिपुनृपद्विरदरदनरचितपादपीठस्य, भ्राजिष्णुरत्नक-  
नककान्तिकेल्माषवपुषः पीनविपुलतूलतल्पस्यानल्पशोभाजु-  
ष्टस्य हरिविष्टरस्य मध्यमलङ्कुर्वाणम्, बन्धुराधरवन्धूकया  
स्मेरमुखारविन्दभासिन्या मञ्जुमञ्जीरशिञ्जितहंसस्वरानुव-  
न्धया चलितचामरकलापपर्यायविमलनीरदया शरदेव वार-  
युवतिपरिषदा परिवेष्टितम्, अविरलताम्बूलपुनरुक्तरक्ताधर-  
रागेण भागिनेयानुरागमिवान्तरमान्तमुद्धमन्तम्, अम-  
न्दादरवन्दिबृन्दस्य दिगन्तकृतप्रतिश्रुतिगीतेन श्रावयन्त-  
मिव निजशासनमाशाधिपान्, राजलक्ष्मीशिखण्डिता-  
ण्डवमृदङ्गवाद्येन रिपुराजहंसनिर्वासनघनस्तनितेन धीरेण  
स्वरेण परिजनमात्मप्रतिग्रहणाय त्वरयन्तं गोविन्दमहा-  
राजम् । स च समायान्तमालोक्य सात्यंधरिमात्यन्ति-  
कभागिनेयस्नेहेन तदतिमात्रानुभावेन च गात्रे स्वयमेवास-

नादुत्थिते प्रागेव प्रत्युद्गमनं पुनः प्रत्युत्थानेच्छां पूर्वमेव पुल-  
कोद्गमनमनन्तरमङ्गहर्षप्राग्भारं पुरस्तादेवानन्दाश्रुधारां तदनु  
तदङ्गसमालिङ्गनसंगतसौख्यभारं च भजन्, स्फारस्मेरमुखा-  
रविन्दो गोविन्दो महाराजस्तदीयचातुर्यसौकुमार्यवीर्यवैदुष्य-  
वैभववैशारद्याद्याननवद्यानालोक्य गुणान् स्वयमपि स्वयंवृतः  
सुचरितैः स्वीकृतः कृतकृत्यतया परिगृहीतो महत्त्वेन  
परिष्वक्तः पावनतया करे गृहीतः क्रीर्त्या कण्ठे स्पृष्टो गद्ग-  
दिकया बभूव ॥

तदनु च सत्यधरमहाराजमरणानुस्मरणेनाधरितवारिधि-  
मथनध्वानाक्रन्दनाक्रान्तं शुद्धान्तमप्याचान्तव्यथं विहित-  
वत्यां विजयामहादेव्याम्, दिव्योपधादर्शनोत्सुकदेशाधिप-  
प्रतीक्ष्यावसरेषु वासरेषु केषुचिन्निर्वासितेषु, अयं सर्ववि-  
जयी विजयानन्दनरिपुविजयाभ्युपायवितर्कणपरतन्त्रो म-  
न्त्रशालायां मन्त्रिभिः समं मन्त्रयामास । आचष्टे स्म च  
'काष्ठाङ्गारेण प्रहितमिह संदेशं दर्शय' इति सातिशयवि-  
वेकं गणकप्रवेकम् । स च 'तथा' इति विहिताञ्जलिर्वेदे-  
हीसुताहितेन प्रहितं पत्रमुन्मुद्रं विधाय विधिवद्वाचया-  
मास— 'पत्रमिदं काष्ठाङ्गारस्य विलोकयेद्विदेहाधिपतिः ।  
पतितं मूर्ध्नि मे पापेन केनापि शोच्याहं किमपि वाच्यम् ।

न तत्तथेति याथात्म्यविदामग्रयायी भवानवैति चेदपि, चे-  
तसि विद्यमानमिदमवद्यानुषङ्गभयादावेद्यते । केनाप्युन्मस्त-  
कमदावलेपादपहमितहस्तिपकेन हस्तिना क्वचिंदाक्रीडे क्री-  
डन्पीडां जगतः प्रवर्तयामास मर्त्येश्वरः । ततः परिणतकरि-  
णा कृतमेव मयि परिणतं किञ्चिन्नाम । अकिञ्चनमेवं कञ्जास-  
नावल्लभं कल्पितवत् । काश्यपीपतेः कारणाकरणे कारणं किं नु  
म्यात् ? को नाम पादपम्कन्धमध्यासीनः परशुना मूर्खस्तन्मूल-  
मुन्मूलयेत् ? को वा तरिष्यन्वारिधिं वहित्रेण तत्रैव जालम-  
श्छिद्राणि जनयेत् ? को वा पिपासुः पानीयचषकं पापः  
पांसुपूरैः पूरयेत् ? कश्च नु धेनोरापनिभारेण क्षीरस्यन्क्षतं  
क्षुरेण पातकः सम्पादयेत् ? गतानुगतिकः खलु लोकः ।  
कस्तमनुसर्तुं समर्थो भवेत् ? मान्यो भवानेतन्मनस्यकुर्वन्गु-  
र्वीमिमामस्माकमाकस्मिकीमकीर्त्तिमधिकतूर्या समागत्य सं-  
मार्जयेत् । उपार्जितमपि दुष्कृतं सुकृतिसमागमो हि गमये-  
त् । किमन्यत् ? आयुष्मतः किंकरं मां गणयेत् ? इति कापटि-  
कप्रष्टेन काष्ठाङ्गारेण प्रहितसंदेशार्थसमाकर्णनेन निर्णीततद-  
तिसंधानसंधः स वसुंधरापतिः 'अहो सचिवाः, साचिव्यम-  
स्मदभीष्टार्थे दिष्टयानुतिष्ठति काष्ठाङ्गारः, यतः प्रागेव के-  
नापि व्याजेन राजघमेनं समूलघातं हन्तुमुन्मनायमानान्नः

स्ववधाय कृत्योत्थापनमिव कुर्वन्स्वयमेवाह्वयति । तस्माद-  
 स्मत्प्रतारणपराकृतेन तेनाहूता वयमकृतकालक्षेपाः क्षेपीयः  
 प्रस्थाय प्रस्तावितास्मद्दुहितृविवाहमिषाः समूलकाषं कषि-  
 ष्यामस्तं भुजिष्यम्' इति बभाषे । घोषयांचकार 'व्या-  
 पितकाष्ठाचक्रं काष्ठाङ्गारेण सार्धं वर्धते धात्रीपतमैत्री ।  
 गोत्रस्खलनेनाप्यस्य शात्रववार्ता निवर्तयन्तु निजासुप्रणयिनः  
 प्राणिनः' इति । निदध्यौ च निजध्यानानुपदं मदलो-  
 लुपमधुपत्रातविहितनियतोपास्तिकैर्हास्तिकैः स्थलजलसमान-  
 गमनजवनतातुलितमातरिश्चभिरश्चीयैरसकृत्कृतापदानसंभव-  
 दस्तोकहस्तवदनुरूपयशस्तातिभिः पदातिभिर्लङ्घिताचलशृङ्गैः  
 शताङ्गैश्च बहुशतमहस्रैर्बहुमताम्, अमितपताकिनीपतिभि-  
 रहंप्रथमिकया पृथगेव सभयं सदैन्यं सनामकथनं साङ्गुलि-  
 निर्देशं साञ्जलिबन्धं च जवजननचिह्नलक्ष्मीप्रतिपादनपूर्वकं  
 प्रदर्श्यमानाम्, अक्षूणामक्षौहिणीम् ॥

अथ प्रथितप्रयाणानुगुणे पुण्यतमे लग्ने निर्गत्य निर्विघ्नतायै  
 विहितजिनपतिवरिवस्यः सवयस्यानुजेन सत्यंधरतनुजेन  
 सार्धमर्थिजनमनोरथानर्थविसरवितरणेन चरितार्थीकुर्वन्सर्वतः  
 प्रसरन्त्या विसृमरविविधयौधायुधाभरणकिरणोल्लसत्तटिलता-  
 संचयकञ्चुकितककुभा करटतटनिर्यदमितमदजलधाराप्लावि-

तधरातलद्विरदनीरदनीरन्ध्रतवियदन्तरालया स्थैर्यविजिताख-  
ण्डलधनुःकाण्डकोदण्डमण्डलया ताण्डवितशिखण्डिमण्डल-  
महाध्वानस्त्यानस्तनितसातङ्कभुजङ्गया तुङ्गतुरङ्गखुरशिखर-  
खननजनितघनतरपरागपटलपयःशीकरनिकरनिविडितनिलि-  
म्पवर्त्मना प्रावृषेव प्रेक्ष्यमाणया वाहिन्या वाहिनीपति-  
ग्वि प्रलयकालोद्वेलः प्रच्छादितपृथ्वीतलः प्रत्यर्थिनिर्मूलनाय  
हेलया हेमाङ्गद्विषयं प्रति ययौ । ततश्च वलक्षतरवारवा-  
णोल्लसत्सौविदल्लवल्लभकरपल्लवकालितवित्रासकवेत्रलतात्वय्यमा-  
णराजपरिवर्हधारिणि राजकीयद्वीयःप्रदेशप्रापणश्रवणक्षण-  
सत्वरसंभाण्डायमानभाण्डागारिकपरिषदि प्रश्रयप्रणतोत्थित-  
गुणधनापृच्छ्यमानगुरुजनगौरवविहिताशिषि प्रतिनिवर्तन-  
प्रत्याशाविधुरभीरुचारभटानिर्दिश्यमाननिधिन्यासकोणक्षोणि-  
नि विलम्बितलम्बोदरदासेरकसमाह्वानपौनःपुन्यस्त्रिभस्त्रि-  
न्नपुरोयायिनि विस्मृतविस्मयनीयाहार्याहरणाधिषणाप्रेष्यमा-  
णभुजिष्याभाष्यमाणव्यक्तेतरत्रिसंवादवचसि प्रसभप्रयाणप्र-  
वणतानुष्ठितपृष्ठावलोकनानुवर्तमानप्रतिनिवर्त्यमानसनाभिसं-  
सदि प्रगुणवलनभ्रष्टगोणीकदुष्टशाकरदूरवित्रासितयात्तिकसं-  
बाधे चण्डचण्डालपेटकनिविडमुष्टिघटितकठोरकुठारपाटित-  
विटपिविशङ्कटीकृतसंकटारण्यसराणिनि खननकरणनिपुणस्वा-



नित्रकगणक्षणसंपादितोदम्भःकूपशुम्भितमरुभुवि तादात्विककृत्यदक्षतक्षकसार्थसामर्थ्यवैचित्र्यरचितवहित्रसुतरकाकपे-  
यसरिति पुरःप्रसारितभूरिभीकरकलकलारवकांदिशिककेसरिणि चरणकषणोत्थितधरणीविसृमररेणुविसरमसृणितमयूख-  
मालिनि वारणपरिवृढोत्पाटितपार्श्वपादपपरिघसप्रतिघाध्वनि  
कण्ठरञ्जुकषणोन्मथितत्वगालानवनस्पत्युद्धीक्षणवनचरानुमी-  
यमानवारणवर्ष्मणि प्रतिगजगन्धाघ्राणप्रतीपगामिकाननद्वि-  
पप्रतिग्रहकृताग्रहभटप्राग्रहरकोलाहलभरितहरिति द्विरदतुरग-  
खरकरभमहिषमेषशाकरशताङ्गशकटप्रमुखपृष्ठारोपिताभीष्टक-  
शिपुसमेतसकलहेतिनि हेमाङ्गदविषयं विविशुषि सैन्ये,  
राजन्योऽप्युत्तरेण राजपुरीमुपकार्या कल्पयेयुरिति शि-  
ल्पिसमाजाध्यक्षानादिक्षत् । प्राविशच्च तां क्षणकल्पितां  
स्वसंकल्पसिद्धिशङ्काप्रहृष्टेन काष्ठाङ्गारेण प्रसभं प्रत्युद्यातः  
पृथिवीपतिः ॥

अनन्तरमापाटलपटकुटीघटनायासङ्खान्तस्वान्तेषु गृहचि-  
न्तकेषु, विलुठितोत्थितविधूतकायहयपीयमानतोयेषु तोयाश-  
येषु, बहुप्रयासप्रापितालानस्तम्भेषु मदस्तम्बेरमेषु, सद्यः पा-  
कसंपादनोद्युक्तमानसेषु महानसमुपस्थितेषु पुरस्तादेव पौ-  
रोगवेषु, सत्वरसंकल्पितप्रापणमासेदुषि प्रथमतरपणायनत्वर-

णभाजि वणिजि, वामहस्तावलम्बितमस्तककुटोष्ठासु कूपसरि-  
दन्वेषिणीषु कुट्टिनीषु, प्रसभं बहिः प्रधावत्येधानाहारके दासे-  
रके, स्नातानुलिप्ताङ्गासु ध्रियमाणभूषासु वारयोषासु, व्यस-  
नगौरवस्मारितपथकथाकथनलम्पटे दंपतिनिवहे, अङ्पूर्विको-  
पसरदनेकविधयोधावस्कन्दनकृताक्रोगे क्रोशशतान्तर्गतकुटु-  
म्बिवर्गे, मार्गश्रमापनोदनमनीषानिहितदयिताङ्कजिरसि यवी-  
यसि, विशङ्कटपीठप्रसारितप्रसवजालहेलानहनमनोहारिण्यां  
मालिकयुवतिश्रेण्याम्, श्रेणीभूतपादाताधिष्ठितासु काष्ठासु,  
काष्ठाङ्गारेण सबहुमानमुपायनीकृतमनतिवयस्कममन्दवलमा-  
श्रीयं हास्तिकमप्यास्थानकृतावस्थितिरयमद्राक्षीत्, प्राहैषीञ्चाख्य  
प्रतिप्राभृतम् । अताडयच्च डिण्डिमम् ' अतिरुन्द्रचन्द्रकयन्ननि-  
यन्नित यो नाम युगपदेव पातयितु शक्नोति शरेण शरव्यतां  
गतं वराहत्रयं वराहेऽस्मिन्नेव वरोऽयमस्मत्कुमार्याः स्यात् '   
इति । आयासिषुश्च चोलकेरलमालवमागधपाण्ड्यपारसीक-  
कलिङ्गकाश्मीरकाम्भोजप्रभृतिदेशाधिपा महीभृतः । पुनर-  
वसरेऽस्मिन्नविप्रकृष्टमृतेः काष्ठाङ्गारस्य नापरो रोदिति  
स्वयं रुदिव मन्यमानं दैन्यावहारसितमनिशमम्बरतले व-  
म्भ्रमद्वायसमण्डलं खण्डितशिरोभाग तदीयशीर्षच्छेद्यता-  
नियतिसूचननिवन्धं कवन्धमनन्तरज्वलिष्यददसीयशोकधूम-

ध्वजपुरोगमधूमेनेव दिग्धूमेन धूम्रोपान्तं दिगन्तं नितान्त-  
निस्त्रिशफलमन्यादृशमपि मन्युभरापादनं महोत्पातं निशाम्य  
निकृष्टाचारे काष्ठाङ्गारे किञ्चिद्भयञ्चन्मनसि विषेण वा  
केनापि मिषेण वा वञ्चयितुं वाञ्छति गोविन्दमहाराजम्,  
राजपुरीं निकषा निषेदुषां नरपतीनामुपकार्यासु च प्रति-  
प्रदेशं स्वदेशाद्देशान्तरं कन्याभिनिवेशेन विशतां विशांपती-  
नाम् “ धनुर्धरतमः कतमस्तां लभेत ? लब्धवति च चापवि-  
द्यालब्धवर्णे कस्मिंश्चिदिमां कन्यकामन्ये कथमह्नीकाः स्वगृहं  
प्रविशेयुः ? अपि च केचिदतः पूर्वमनुद्धृतशरासनाः संप्रत्यु-  
पासनामुपरचयन्ति । परे तु शरगुणनिकां कर्तुं गुणवन्मु-  
हूर्तं पृच्छन्ति मौहूर्तिकान् । इतरे तु ‘ वयमारचितसमस्तशस्त्र-  
योग्याः सर्वथा योग्याश्च भाग्याधिकाश्च ’ इति पण्डितम-  
न्याः कन्यकां हस्तस्थामाकलयन्ति । तावदतिशयिताला-  
तचक्रशैघ्रये यन्त्रचक्रे शक्रस्याप्यशक्यमारोहणम्, आस्तां  
विद्धिः” इति योद्धृषु कथयत्सु, साधीयसि लभे स्थापितं  
यन्त्रमामन्त्रितास्ते विश्वेऽपि विश्वंभरापतयः परिवार्य पश्य-  
न्तस्तदीयचक्रभ्रमणरयमासांचक्रिरे । तेषु केचिदुद्धीक्ष्य  
यन्त्रमुद्वेगाधिष्ठिताश्चित्रीयाविष्टाश्च ‘ त्वष्ट्रा तु निर्मायतः  
निर्विचारम् । मनसाप्यतर्क्यमेतन्मूर्खेण केन दुर्वर्णेन कन्य-

कायाः शुल्कत्वेन कल्पितम् । आकल्पमेतदभेद्यमेव लक्ष्यं  
द्रक्ष्यामः । तदपि सा च कुमारी स्वकुलगृह एव  
जराभियात्' इति चिन्तयन्तस्तरुणीलाभबुद्धिं विद्धिं च  
जहुः । केचिद्बुद्धताः सलीलमुत्थाय भूतलादाततज्यमापाद्य  
कार्मुकं करपल्लवाकलितभङ्गाः सोल्लासमारुह्य यन्त्रचक्रमदसी-  
यभ्रमणशैघ्रचभ्रान्तस्वान्ताः स्वकान्तामवनिमन्याभिलाषवि-  
लोकनविहितेष्यां परिष्वङ्गेण प्रसादयितुमिव प्रसभं पृथ्वी-  
तले निपेतुः । कैश्चिदभिसंधिपुरःसरमारूढचक्रैः संधाय  
निःसारिताः शराः शरव्यं तरसोपसृत्य लुब्धपार्थिवमिवा-  
र्थिनो निष्फला न्यवर्तिषत । कैश्चिदाकर्णाकृष्टचापयष्टिभि-  
र्निसृष्टाः खगाः खचरेभ्यः कथयितुमिव तदत्यद्भुतमतिक्रम्य  
लक्ष्यमन्तरिक्षमुत्पेतुः ॥

एवमतिक्रान्तेष्वर्धसप्तमत्रासरेषु, क्रमादिष्वासविद्यालब्ध-  
वर्णेषु त्रैवर्णिकेष्वपरेषु सर्वेष्वपराद्धपृषत्केषु, दिव्यशक्तिकः  
स जीवककुमारः स्मेराक्षिविक्षेपः, सहस्राक्ष इव चक्षुर्द्वयो-  
पेतः, षण्मुख इव दर्शितैकमुखः, चक्ररहित इव चक्रपाणिः,  
साङ्ग इवानङ्गः, स्वाङ्गविलोकनविभावेनीयवैभवप्रतापः प्र-  
त्युषाडम्बर इवोदयाचलप्रस्थगतः, समस्तबन्धुभिः सिन्दूर-  
बन्धुरसिन्धुरस्य कस्यचित्पृष्ठमधितिष्ठान्निमां गोष्ठीमुपातिष्ठत् ।

तदतिमात्रानुभाववलोकनमात्रेणैव धात्रीपतयः 'पतिरेयमव  
लक्ष्मणायाः । लक्ष्यभेददक्षश्च जगत्ययमेव नियमेन' इति-  
निरणेषुः । काष्ठाङ्गारस्तु कुञ्जर इव पञ्चाननम्, प्रतिवा-  
दीव स्याद्वादिवावदूकम्, अधमर्ण इवोत्तमर्णम्, तस्कर  
इवारक्षकम्, सहसा ससाध्वसमवलोकयन्नेनमतितरामभै-  
षीत् । आरब्ध चायमचिरभाविनिरयनिरीक्षणोन्मुख इवा-  
धोमुखः सुतरां हतचित्तश्चिन्तयितुम् 'मथनः कथमेनमप-  
धीरवधीत् । साधु साधितं स्यात्स्यालाधमेन बाढमेतत् ।  
किमिति विश्वस्तो मयैवं विश्वासघाती । किमिति न मया वा  
पुरस्तादेव निरस्तासुः कृतः क्षात्रोचितचरित्रोऽयं वणिकपुत्रः'  
इति । तावता समुपेत्य चतुरपुरःसरसमुत्सारितसमालोकन-  
लम्पटजनसंवाधः स्तम्बेरमेन्द्रान्मृगेन्द्र इव सानुमतः सानोः  
सानुजः सानन्दमवप्लुत्य सलीलमारूढयन्त्रचक्रस्त्रिविक्रम  
इवाक्रमविहितज्यारोपणशरसंधानशरक्षेपः क्षोभयन्नरिहृदय-  
माशु केनचिदाशुगेन शरव्यं विव्याध । स च सायकप्रष्टो  
निसृष्टार्थ इव साधितसमीहितः सहसा न्यवर्तिष्ट । ततः  
कृतपुङ्गमेनं पुरुषपुंगवं समीक्ष्य समीक्ष्यकारी स विदेहाधि-  
पतिदेहेन समं सिद्धक्षेत्रकृताध्यास इव प्रसीदन्प्रफुल्लवदना-  
म्भोजः समालोक्य भूभुजां मुखानि मुखविकासविवृतान्त-

गंततुष्टिप्रकर्षः काष्ठाङ्गारपर्यायानिर्वाणदर्वाकरस्य गिरसि  
दम्भोलिमिव पातयन्नतिगम्भीरया गिरा 'जीवंधरोऽयं  
सत्यंधरसम्राजस्तनयः' इति तद्दुदन्तमिदंतया विवत्रे ।  
तद्दुपश्रुत्य श्रवणचुलुकपेयं पीयूषायमाणं वचनं सर्वेऽपि  
सर्वसहापतयः 'सर्वथा क्षात्रमेवेदमौचित्यम् । न परत्र  
पद लभेत परस्य हि कृत्यमिदं प्रत्यालीढपाटवं प्रेक्षणसौक्ष्म्यं  
लक्ष्यभेदमात्रपर्याप्तशरंहःसंपादनचातुर्यं चेति प्रागेव निश्चि-  
तम्' इति निश्चलपक्षमाणः सपक्षपातं कुमारमैक्षिषत ।  
पातिततद्वचनाशनिज्वलनज्वालास्पृष्टः स काष्ठाङ्गारोऽप्य-  
ङ्गारीभूतकाष्ठवन्निःसारतां गतः । कथमन्यत्प्रस्तुतमन्यद्दुप-  
स्थितं यदतिसन्धित्सितो गोविन्दमहाराजः स्वयमस्मानति-  
संधातुमवाप्ताभिसंधिरासीत् । 'इदं हि जगति लाभमिच्छतो  
मूलच्छेदःप्रकृत्या स्वयमस्माकममित्रोऽयं वणिकपुत्रो राजपुत्र-  
त्वमप्येतेनारोपितः । पुनरेनं च प्राप्य प्रतिष्कण्डकाकार्कश्यम-  
परं नः किं न कुर्यात्' इति विमृशन्नेव विसृज्य तदास्थानमा-  
दृतप्रस्थानो भवन् 'अस्थाने पतितमिदं राज्यं त्यज्यतां त्वया  
नियोज्यखेटकेन' इति प्रकटाटोपपाटवैः पद्ममुखादिभिर्निर्भ-  
त्सितोऽयं कुत्सितवृत्तिः पुनर्युयुत्सुरासीत् । बभूवुश्च काष्ठा-  
ङ्गारतो निकृष्टा विशिष्टास्तु जीवंधरराजतो राजानः ॥

ततस्तपस्यामिव बलवदुपास्यां दुरन्ततया तु ततो नितान्तगर्हणीयाम्, मीमांसांमिव परिहिंसाप्रवणभजनीयामीश्वरापेक्षतया तु ततो विलक्षणाम्, चार्वाकचर्यामिवानपेक्षितास्त्रनिर्वहणीयां गुरुद्वेषमूलतया तु ततोऽपि कुत्सनीयामाजिमारचयितुमतीव क्षोदिष्टे काष्ठाङ्गारे प्रक्रममाणे, पराक्रमशालिषु पद्ममुखादिष्वपि युद्धाभिमुखेषु, पिनद्धार्धोरुके सशर्षके च सति सादिनि निषादिनि च, समारोपितधनुषि धन्विनि, धनुर्धरचक्रवर्तिना चक्रव्यूहपरेण च पद्मव्यूहे कृते, चक्रशोभिशताङ्गनक्रभृति तुरंगतरङ्गिणि मातङ्गपोताङ्किते पादातपयसि परस्परस्पर्धोद्यतपारावारद्वय इव पक्षद्वये लक्ष्यमाणे पटहध्वनेरपि ज्याघातरवे पांसुपटलादपि पत्रिणि गभस्तिमालिगभस्तेरप्युदस्तास्त्ररश्मिकरे रणरागादपि रक्तौघे प्रतिसमयं प्रकृष्यमाणे, धानुष्कैर्धानुष्का निषादिभिर्निषादिनः सादिभिः सादिनः स्यन्दनारोहैः स्यन्दनारोहा युयुधिरे । तावता धरणी धरणीपतिमरणभीत्या रणनिवारणायेव रेणुपटलापदेशेन परस्परदर्शनं परिजहार । मिथोदर्शनापेक्षिणीवाक्षौहिणी तत्क्षण एव शिलीमुखमुखविघटितविशङ्कटवक्षःकवाटविगलदविरलरुधिरधारया धरातलोद्यत्परागपरम्परामाचचाम । ततः साक्षाल्लक्ष्यमाणलक्ष्यतया निष्प्र-

तिघे सति वलौघे, पृषत्केषु केषुचिदगाधयोधहृदयावबोध-  
लम्पटतयेव प्रतिभटोरःस्थलं प्रविशत्सु, परेषु परप्राणमोषणो-  
पजातभीतिभराक्रान्तेष्विवान्तर्यातुमवनीमवगाहमानेषु, अ-  
परेषु स्वनायकनिकटाटनविघटनेच्छयेव पाटितप्रतीपगामि-  
पत्रिषु, अन्येषु स्वयमपि जातमन्युभरोष्विवार्धपदविलुप्तपत्र-  
भागेष्वपि परगात्रमधिविशत्सु, पुनरमित्रपर्यायनेत्रश्रवःस्फु-  
रदहंकारहारिटंकारभीकरस्तनितसहितकरालकार्मुककरम्बित -  
जीवककुमारजीमूतनिष्ठचूतसनिनदनीरन्ध्रशरनिकरनीरधारा-  
भिहन्यमानसैन्यसानुमत्संभूता संस्थितधरणीपतिकिरीटके-  
यूरहारजालवालुकाषण्डा सदण्डसितातपत्रपुण्डरीका वेग-  
विलोठितगजगण्डशैला प्लवमानचामरविसरडिण्डीरा परेत-  
तुरगलहरीपरम्पराकुलकूलंकषा कर्षणरयाकृष्टावशिष्टाक्षौहि-  
णीका क्षतजधुनी क्षणादिव प्रावहत् । तदेवं मारितपादात्ते-  
दारितहास्तिके नश्यदाश्वीये विपरिवर्तितरथकड्ये सारथिर-  
हितरथिनि रथारोहक्षुण्णक्षत्तरि स्तम्बेरममरणसविषादिनि-  
षादिनि हस्त्यारोहविरहितहस्तिनि तुरङ्गमविगमसीदत्सादिनि  
अश्वारोहविवर्जिताश्चे च सति सैन्ये, त्रियामामिव दीर्घ-  
निद्रोपद्रुतबहुलां तमोगुणप्रभवां च, बौद्धपद्धतिमिव पिशि-  
ताशिसेव्यां निरात्मकशरीरां च, गार्हस्थ्यप्रवृत्तिमिव मृत-



वारणविधुरां रक्तसुलभां च विलोक्य रणभुवम् 'किमिति  
क्षोदीयांसो हिंस्यन्ते जन्तवः । स एव द्विषन्समूलकाषं  
कषणीयः' इति धिषणया पर्वाणाञ्चितस्याञ्जनगिरिनाम्नः  
कुञ्जरस्य स्कन्धं बन्धुरयजीवबन्धुर्जीवंधरकुमारः सुरश-  
त्रुसादनोद्यतः शक्तिधर इव करकलितशक्तिः, त्रिपुरदहना-  
भिमुखस्त्रिपुरान्तक इव नितान्तभीषणकोपाट्टहासः, दाशर-  
थिरिव तपस्यानधिकारिणं शम्बुकं राज्यानधिकारिणमेनमपि  
शीर्षच्छेद्यं परिच्छिद्यारातिमाह्वयते स्म । आह्वानक्षण एव  
क्षीणतरादृष्टः स रुष्टः काष्ठाङ्गारः क्रोधवेगस्फुरदोष्ठपुटतया  
निकटवर्तिनो निजाह्वानकृते कृतागमान्कृतान्तदूतानिव स्वान्त-  
संतोषिभिः सान्त्वयन्वचोभिः नातिचिरभाविनरकावसथ-  
भवदवतमसप्रचयमिवात्मानं प्रतिग्रहीतुकाममागतं करालं  
कालमेघाभिधानं करिणमारुह्य रोषाशुशुक्ष्णिविजृम्भमाणशो-  
णेक्षणतीक्ष्णार्चिश्लटाच्छन्नाङ्गतया सप्तार्चिषि निमज्ज्य नि-  
जस्वामिद्रोहाभावं विभावयितुं सत्यापयन्निव सत्यंधरमहा-  
राजतनयाभिमुखमभीयाय । अवदञ्चायमकिंचित्करः किञ्चि-  
न्न्यञ्चन्मनाः 'कुमार कुरुवंशशिखामणे, प्रणतराजचूडा-  
मणिकिरणशोणनखमणिचरणो रावणोऽपि रणे मरणमीयि-  
वानायुर्विरामे रामेण । किं पुनरपरः ? तदयं मया वध्यो

वध्योऽहमनेनेति वृद्धिमन्तो न विबुध्यन्ते । किमर्थं मामवि-  
 वेकमधिकमधिक्षिपंसि ?' इति । 'प्रतारणपरमेतदणकनरेन्द्र-  
 स्याकर्ण्य कस्यचिद्भाषणं किमभैषीः?' इति प्रत्यभाषत प्रतिभा-  
 प्रकाशिततन्मनीषितः स मनीषी । पुनरनैषीच्च गत्यन्तरमत्य-  
 न्तरोषहुतवहावहवचःश्रवणेन 'किं वणिक्पुत्र, किं वाङ्मात्रेण ?  
 विजयस्तु विधिवशतः । तव शक्तिसमागमे चक्षुषी चेन्मम  
 त्रासजुषी स्यातां तदा परुषा स्यान्ममेयमाहोपुरुषिका ।  
 युक्तं च त्वयापि वक्तुमेवम्' इत्युक्त्वा सत्वरोपसर्पितकरिणः  
 करिणमवपुत्योदस्तकौक्षेयकं क्षेपीयः स्वयं हन्तुमापतन्तं  
 तमन्तराले नितान्तनिशितशक्तिशकलितशरीरयष्टिं काष्ठा-  
 ज्ञारम् । उदस्तम्भयञ्च संग्रामसंरम्भस्तम्भनं विजयानन्दनो  
 विजयशंसिनं विजयध्वजम् । अभ्यनन्दयञ्च सानन्दमभ्येत्य  
 सफललोचनत्वमात्मन्यात्मजायां वीरपत्नीव्यपदेशं वीरसूव्य-  
 पदेशमप्यवरजायामाकलयन्तम्, चन्दनशिशिरेण हृदयनिर्वा-  
 णविवरणचतुरेण विमलस्थूलेन निष्पतता वाष्पपूरेणाभिषिञ्च-  
 न्तमिवालिङ्गन्तं गोविन्दमहाराजम्, आजिदर्शितनैकापदा-  
 नसंभवदानृप्यानवरजसमेतान्सखीन्सह प्राभृतेन प्रसभमा-  
 गत्य प्रणमन्तमपि पृथ्वीपतिसमाजम् ॥

ततश्च वैरिनिहननोपलब्धवैरशुद्धिमेनं विलोकयितुमरिशु-

द्धान्तावशेषमापेतुषां भर्त्सनमपि कृत्स्नसंमानं ताडनमपि  
 सनीडप्रवेशनं निवारणमपि दर्शनद्वारकरणं दूरीकरणमप्यूरी-  
 करणं गणयतां गोगणावस्कन्दिविपिनेचरविजयोपोद्धातमा-  
 त्मापदानं शंसतां पुरौकसामुल्लोककोलाहलेन सकुतूहलमनाः  
 कनत्कलधौतमयकालाञ्चीमुकुरचामरभृङ्गारतालवृन्तप्रभृतिप-  
 रिवर्हनिरन्तरितपर्यन्तः समन्तात्सेवमानसामन्तलोकसमभि-  
 धीयमानालोकशब्दः प्रशस्ततमे मुहूर्ते निर्वर्तिततदुपकार्या-  
 प्रदेशः प्रतिप्रदेशनिविष्टनिष्टप्रहाटकहटदष्टमङ्गलविराजितं रा-  
 जपुर्याः सहजमिवालंकारमलंकृतमिव त्रिदिवं त्रिजगत्सार  
 इति विश्रुतं श्रीजिनालयमभिषेकविधये विधानज्ञोऽयमास्ति-  
 कचूडामणिरधिकास्थयोपतस्थौ । तत्र च सत्वरपरिजनसं-  
 निधाप्यमानैकमणिमहःकवलितधवलातपत्रकिरीटहरिविष्ट्रै-  
 रष्टमङ्गलाद्यभिषेकोपकरणैश्च करम्बितहरिति, हूयमानदहन-  
 दक्षिणावर्तार्चिश्छटादर्शनतृप्तपुरोधसि, विधीयमानविविधका-  
 र्यतात्पर्यसंचरमाणपञ्चजनपरस्परसंघट्टनप्रेङ्खत्केयूरजनितक्रेङ्का-  
 रवाचालितककुभि, दीयमानदीनारादिवितृष्णदीनलोकपाणि-  
 तलान्तरपर्याप्तच्युतमाणिक्यमौक्तिकस्थपुटितमणिकुट्टिमे प्रस-  
 वपरिमलादपि भ्रमरझंकारस्य, जनताया अपि प्रमदस्य,  
 सुन्दरीजनादपि सौन्दर्यस्य, कर्तव्यादपि तत्कर्मान्तिकस्य,

वनीपकवाञ्छातोऽपि देयकाञ्चनस्य, वादित्रकणितादपि  
नृत्यदङ्गनारशनारणितस्य, शास्त्रचोदितादपि सपर्याक्रमस्य  
समधिकस्य समुद्भवे, भगवतः श्रीमन्दिरे सुरेन्द्र इव  
दूरादैरावणाद्वारणवरादवरुह्य वर्यया भक्त्या सपर्यान्त-  
रपर्याप्तसम्यक्त्वं बहिः प्रसारयन्निव वाणीं गद्गदयन्, पाणिं  
मुकुलयन्, नेत्रयुगं स्त्रावयन्, गात्रं पुलकयन्, शिरः  
प्रह्वयन्, मनः प्रसादयन्, प्राज्येज्यापरिकरैः परिपूष्य भग-  
वन्तं भक्तिजलप्रवाहेण प्रागेवाभिषेकात्प्रक्षालितबह्लाघज-  
म्बालोऽभूत् । तावदुदञ्चच्चन्द्रचन्द्रिकासंचयेनेव कञ्चुकितम्,  
विहरमाणसौत्रामणवारणदेहप्रभाप्रतानेनेव सवितानम्, क्री-  
डाचट्टलसुरधुनीमरालमण्डलपक्षैरिव वलक्षितम्, आका-  
लिकतुषारवारिशीकरविसरैरिव विच्छुरितम्, विस्तृमरपर्या-  
प्तधूपस्तूपधूमनिष्पन्नधूमयोनिपरस्परसंघट्टविघटितजडरान्तर्मु-  
क्तमुक्ताफलकान्तिव्रातेनेव वीथ्रं वियद्विदधानः पारिषद्य-  
चक्षुराहादभाभारेण परीतः स कृतज्ञप्राग्रहरः कृतज्ञ-  
चरः सुदर्शननामा देवः सादरमन्तरिक्षादवारुक्षत् । अ-  
भ्यषिञ्चच्च तदभिषेकाधिकृतैरमा सपरितोषं निजपरिवारा-  
मरपरम्परानीतया परार्ध्याखिलतीर्थाम्बुपूरपूरितया परिसर-  
प्रत्युत्पन्नरागप्रभाजालजटिलकिसलयापीडया महनीयरत्नम-

हौषधिबीजसमवापसमग्रमङ्गलशालिककट्या शातकुम्भकुम्भ-  
परिपाट्या भगवन्तमिव मन्दरगिरिमस्तकनिविष्टं विष्टरश्रवा  
हरिविष्टरविराजिनं जीवंधरमहाराजम् । अभिषेकसलिलौघे  
च संसिद्धिसिद्धनैर्मल्ये निर्मलतमतदङ्गस्पर्शनेन पावनतां प्र-  
तिपद्य पापभूपसंपर्कपांसुलामपांसुलां कर्तुमिव काश्यपीं व्य-  
श्रुवाने, भृशमुन्मूलितरागणामप्युत्कण्ठावहं गायत्किनरक-  
ण्ठीनां गणेन सुरकिंकरवाद्यमानैरमानुषातोद्यैरभिनवरसानु-  
बन्धमभिनन्दन्तीनामप्सरसां सार्थेन चिरममर्त्यलोकायमाने  
भुवने भुवनैकशरण्यं लावण्यमूर्तिं मूर्धाभिषिक्तमेनं स्वयमेव  
पराध्वरत्नाभरणैः सपरिष्करणं कृत्वा प्रकृतिसिद्धरामणीयक-  
स्यास्य भूषणानां च भूष्यभूषणभावसाधारणतां समालोक्य  
सस्नेहविस्मयस्तिमितचक्षुषि चक्षुष्यमेन पुनःपुनराश्लिष्य  
यक्षेत्रे स्वमन्दिरभीयुषि, राजेन्द्रोऽपि सदातननरेन्द्रसर-  
भसोत्थानसंरम्भच्युतकर्णशिखरगतकर्णपूरोत्कलिकापुनरुक्तपु-  
ष्पोपहारमण्डनादास्थानमण्डपादुत्थाय ततो निर्गत्य प्रसरत्य-  
पि प्रणामलीलालालसानां भूभुजामुन्मेषिणि चूडामणिमरी-  
चिनिचयवालातपे ससंभ्रममावर्जितमकुटप्रच्युतापीडकुसुम-  
डोलायमानमधुकरकुलान्धकारकुट्मलायमानकोमलाञ्जलिक-  
मलसहस्रकरम्बितमस्वरतलमालोकयन् 'जय जय' इति ता-

रतरमुद्गायतो वन्दिवृन्दस्यामन्ददुन्दुभिगम्भीरानिर्बोषानुया-  
तमायतशङ्खध्वानमिश्रं प्रहतमर्दलस्निग्धनिर्हादमांसलं कां-  
स्यतालरवसकुलमालोकशब्दमाकर्णयन् आलोलकर्णपल्लवाल-  
म्बिवालचामरकलापामलकार्तस्वरकल्पितालंकारकान्तां चारु-  
कोमलपुष्करकरा ससंभ्रममाधोरणसमुपनीता साक्षान्मूर्तिम-  
तीमिव जयलक्ष्मीं जयलक्ष्मीं नाम करेणुकामारुह्य हंसतूलमृ-  
दुचीनपट्टोपधाने परिस्तोमवति विचित्ररत्नचित्रपर्यन्ते सुविहि-  
तप्रस्तररमणीये महति कनकपर्याणके सुखनिषण्णः पश्चि-  
मासनगतेन हेमाङ्गद्वलयरत्नदीधितिस्तवकचित्रवारवाणेन  
कुलक्रमागतेन स्निग्धेन शीलवता शौचाचारयुक्तेन प्रथमा-  
नमित्रेणोह्यमानस्य मध्यार्पितमहामणिमयूखपटलपाटलितस्य  
वालातपरक्तशारदवलाहकानुकारिणश्चामीकरदण्डस्य प्रलम्ब-  
तरम्थूलमुक्ताकलापस्मेरपर्यन्तस्य महाश्वेतातपत्रम्य निसर्ग-  
शिशिरच्छायया निवार्यमाणमार्तण्डकरात्रलेपः पार्श्वकरे-  
णुसंश्रिताभिरतिमनोहराभिर्वारवनिताभिरतिमधुरं गायन्ती-  
भिर्विनोद्यमानः सकुतूहलपौरसुन्दरीजालमार्गप्रसृतलोचनस-  
हस्रसंछादितामुदञ्चदुत्पलप्रचयमेचकामिव भवनदीर्घिकां रा-  
जवीथी जगाहे ।

तावता तद्वलोकनकुतूहलोद्भवदुद्दामसंरम्भाश्चरणयोः प्र-

थमं परिस्पन्दमानं चरणमन्यस्मान्मान्यतरं मन्यमानाः, अ-  
 ग्रभावि पूर्वाङ्गमनुलभादपराङ्गादधिकगौरवकलितमाकलय-  
 न्त्यः, करणेष्वपि पुरःप्रयाणानिपुणमन्तःकरणमतिकृतार्थं वि-  
 तर्कयन्त्यः, सरभसगमनविरोधिनः स्तनभारात्तनुतरमनुकू-  
 लमवलग्नं श्रद्धानाः स्वाङ्गभ्रष्टान्यवशिष्टेभ्यो लाघवपोषीणि  
 भूषणान्युपकारकारीणि गणयन्त्यः, समागत्य स्फुरदतिरागम-  
 नोहराधरपल्लवा वल्लर्य इव कुसुमामोदमहिता माधवसंगमकृ-  
 तासङ्गाः, चलद्वलीभङ्गतरङ्गभासुरा रसमय्यः सरित इव  
 सरित्पतिम्, कण्टकनिकरदन्तुरितवपुषः सतिलका वनभुव  
 इव महीधरम्, चारुचन्दनपत्रलताङ्किता मलयमेखला इव  
 दक्षिणजगत्प्राणं वीरश्रीप्राणनाथं प्रमदाः समासदन् । तासां  
 च सदावलोकनकौतुकविद्वेषे निमेषेऽपि वैरायमाणानाम्,  
 असंजातसर्वाङ्गनेत्रं मनुष्यसर्गं हृदा गर्हमाणानाम्, तादृश-  
 भागधेयभाजनमात्मानमपि श्रद्दधतीनाम्, तस्यैव वदने नि-  
 लीनामिव केशहस्ते निविडितामिव ललाटे कीर्णामिव कर्ण-  
 द्वये कीलितामिव लोचनयोभ्रान्तितामिव भ्रूयुगे लिखिता-  
 मिव कपोलयोः सक्तामिव नासिकायां प्रतिष्ठितामिवोष्ठयो-  
 श्चुम्बितामिव चिबुके कन्दलितामिव गले मांसलामिवांसयो-  
 र्निभृतामिव बाह्वोर्निक्षिप्तामिव वक्षस्याश्रितामिव पार्श्वयोर्निव-

द्धामिव मध्ये निमग्नमिव नाभौ घटितामिव कटितटे निवे-  
 जितामिवोरुदेशे लङ्घितामिव जङ्घयोः संदानितामिव चरण-  
 योर्नम्रामिव चित्तवृत्तिं वहन्तीनां वारस्त्राणां मारकृतानि  
 साकृतानि सविभ्रमाणि समाधुर्याणि समन्दस्मितानि सक-  
 लप्रलापानि सापाङ्गवीक्षितानि साङ्गुलिनिर्देशानि विलसि-  
 तानि विलोकयन्विलोभनीयविश्वगुणभूमिः स्वामी स्वामि-  
 लाभदुर्ललितहृदयं प्रकृतिजनं प्रकृतिरञ्जनसमर्थः पार्थिवकु-  
 ञ्जरः कार्तस्वरकटककम्बलपरिधानादिस्पर्शनेन परितोषयन्  
 विशेषज्ञवीक्षणीयानि प्रेक्षमाणः कक्ष्यान्तराणि तत्र तत्रभव-  
 न्तमालेख्यशेषमालोक्य पितरं स्मारं स्मारं दर्शं दर्शं धीरतया  
 नातिविकृतहृदयवृत्तिरतिधृतमतिदक्षैः सपक्षपातैः सौधाधि-  
 कृतैः संशोधितसकलोपान्तं राजनिशान्ताभ्यन्तरं प्राविक्षत् ।  
 आरुक्षञ्चायं राजवीर्येण वीराणां सौन्दर्येण सुन्दरीणां प्रा-  
 भवेण पृथ्वीशानां वदान्यतया वनीपकानां धर्मशीलनतया  
 धार्मिकाणां वैदुष्येण विदुषां मन्त्रणनैपुणेन मन्त्रिणां च  
 हृदयं भोगावलीप्रवन्धेन कवीनां प्रवन्धमिव दिगन्तं देह-  
 प्रभया सभां देहेन च सिंहासनम् । आदिशञ्च दिशि दिशि  
 विसर्पिभिरान्दोलितचामरधवलममूर्च्छितैरुच्छ्रितधवलातप-  
 त्रराजिसत्रह्यचारिभिः सहर्षत्राङ्गीहसितसंकाशैर्दशनेन्दुच-



न्द्रिकासान्द्रकंदलैः काष्ठङ्गारचरित्रानुधावनेन सत्रायितं धा-  
 त्रीतलमिव पवित्रयन् सुत्रामत्रासावर्जिन्या पर्जन्यगर्जितत-  
 र्जनपरया भारत्या परिसरनिविष्टान्काष्ठाङ्गारावरोधस्य का-  
 रागृहनिरुद्धानां च निरोधो निवारणीय इति काराधिकृ-  
 तान् । अतनिष्ट च राजश्रेष्ठिपदे गन्धोत्कटं यौवराज्यपदे  
 नन्दाढ्यं महामात्रादिपदे पद्ममुखादीन्दिशब्द्वर्षपर्यवस्यदकर-  
 पदे च जानपदान् । अतोषयञ्च विषयान्तरेषु पुरा व्यूढाना-  
 हूतप्रविष्टानभिनिविष्टप्रेमाभिभूततया पादयोः पततः परिस्फु-  
 रदमन्दानन्दप्राग्भारोद्धान्तनितान्तशिशिराश्रुवर्षेणेव पांसुपरु-  
 षाङ्घ्रिधावनसावधानान्तःकरणान्तःस्फुरितविरहशोककृशा-  
 नुकृशीकृताङ्गतया कृशाङ्गीति नाम सार्थमिव समर्थयतः स्वसं-  
 गमवासरकृताङ्गरागमाल्याद्यलंकृतान्पातित्रत्यपताकाः पावन-  
 गुणोदारान्दारान् । अघोषयञ्च धर्मचक्रभूषितललाटेन हर्षो-  
 ऽदुरेण वीध्रवसनाङ्गरागसुमनोमण्डितेन शुण्डालौरसारोपित-  
 डिण्डिमेन चण्डालाधिकृतेन कृतभगवन्नमस्कारपूर्वकम् 'सं-  
 वर्धतां सद्धर्मः । सार्वभौमः क्षेमी क्षितिमण्डलमपायाच्चिराय  
 पायात् । अपेतसकलेतिरुपेतविश्वसस्या च भवतु विश्वंभरा ।  
 भवन्तु भव्या दिव्यजिनागमश्रद्धालवः सविचाराः साचाराः  
 सानुभावाः सविभवाः सदयाः सदानाः सदातनाः सगुरुभ-

क्तयः सजिनभक्तयः सायुष्याः सवैदुष्याः सहर्षाश्च पुरुषाः ।  
 धर्मपत्न्यः सधर्मकृत्याः सपातित्रत्याः सतनयाः सविनयाश्च  
 भूयासुः । भूयः श्रूयतामेतत् । देवविधित्सितविवाहोत्सवव-  
 राही भूतसप्तवासरावधिकमधिकं नगरीयमलंक्रियताम् ।  
 आहार्यविशेषः सविशेषमङ्गेष्वामुच्यताम् । अतिवहलागुरुधू-  
 पैर्धूमायमानं केशजालमम्लानमालाभिरशून्यमातन्यताम् ।  
 नखंपचपायमाशनमनिशमश्यताम् । अरुच्यं तु भैषज्यमपि  
 नोपभुज्यताम् । भुज्यतां परमेश्वरस्य पादपद्मम् । इदानीं तनाः  
 सन्तुसनातनाः' इति ॥

तदैवं घोषिते, केषुचिद्राजचरितोद्धोषणपरेषु पौरवृद्धेषु ।

'क पूज्यं राजपुत्रत्वं प्रेतावासे क वा जनिः ।

क वा राज्यपुनःप्राप्तिरहो कर्मविचित्रता ॥'

इति ससंवेगं प्रतिद्वारमुदीरयत्सु, परेषु तु पौरेषु 'सत्व-  
 रमलिन्दभूरालि, मलयजरसेनालिप्यताम् । मृगलोचने, मृ-  
 गमदमाहर । प्रसाधिके, साधु प्रसाधय । सज्जीभव वाले,  
 ताम्बूलवीटीविधौ । कुरङ्गलोचने, स्नापयितुमङ्गजं कुङ्कुम-  
 स्थासककुम्भानानय । चित्रकर, प्रातिवेश्यचित्रादतिविचित्रं  
 चित्रय । कर्पूरिके, कर्पूरोपलजालानि शकलय । मन्दी-  
 भूतगन्धपाटवमिदं पटवामं चूर्णाय भुजिष्ये, किं नु घृष्यते ।

मालिके, लब्धपरभागं माला सृज्यताम् । रजक, राजाज्ञा  
खलु त्वयैवाज्ञायि; सद्यो वासांसि धवलीकुरु । कर्णाभर-  
णानि तूर्णं विधेहि स्वर्णकार, किं नु कालं हरसि ।  
मालाकार, प्रातरैवानय प्रसूनमभिनवम्; सौगन्धिकस्रगि-  
यमपेतगन्धा; बन्धुरसौरभामपरामर्षय ।' इत्येवंप्रकारम-  
लंकाराय त्वरमाणेषु, राजकुले च कुलक्रमागतैः प्रागेवागमनं  
पश्चादाह्वानयन्त्रणां पूर्वमेव सर्वसमीहितकृत्योद्योगं तदनु नि-  
योगं पुरस्तादेव स्वहस्तव्यापारमनन्तरमन्तःकरणवृत्तिं च भ-  
क्तिपरतन्त्रया भजद्भिस्तत्तत्कर्मान्तिकैः सुधासादिव सूत्रसा-  
दिव चित्रसादिव विचित्रपटसादिव पटवाससादिव कृते, कृता-  
दराभिररुणसंग्राहिणीभिश्चूर्णसंयोजिनीभिः कुसुम्भरागकारि-  
णीभिः कुसुमग्रन्थिनीभिर्मण्डनविधायिनीभिः पिण्डालक्तकसं-  
पादिनीभिस्ताम्बूलदायिनीभिर्जाम्बूनदमुकुरधारिणीभिरष्टम-  
ङ्गलसंस्कारिणीभिः पिष्टपञ्चाङ्गुलकलितशिलादिकल्पिनीभि-  
श्च, साधुशीलाभिः समन्तादागतसामन्तसीमन्तिनीभिर्नन्दिते,  
नरेन्द्रैश्च नाथमानैर्नरपतिकटाक्षस्य साकमुपधाभिरुपसरद्भि-  
श्चूताशोकपल्लवशुम्भितवेदीवितर्दिकास्तम्भोत्तम्भिभिश्च ससं-  
भ्रमं कल्प्यमानायां कल्याणार्हसंविधायाम्, विजयामहादे  
व्यां च भर्तारि स्मरणेन कर्तव्ये चरणेन तनये स्नेहेन स्तुषायां

हर्षेण बन्धुजने प्रियवचसा नियोज्ये नियोगेन च तदानी-  
मेकस्यामपि नैकस्यामिव सत्यां सुतोद्वाहसुखानभिज्ञमात्मानं  
सुखयन्त्याम्, तदीयकौतुकेनाहूत इव वररागरज्जुप्रन्थि-  
बन्धनाकृष्ट इव बधूसखीप्रपञ्चपञ्चशाखाङ्गुलीगणनाक्षीण  
इव स्वकुतूहलेन स्वयमेव वा सरभसमायासीदुद्वाहवासरः ॥

अथ कल्पितकरग्रहणार्हपुरश्चरणकर्माणं कनकधरणीधर-  
कटकपरिभाविनि परिसरघटितविमलमुक्ताफलपटलपाण्डुर-  
महःप्रसरपुनरभिहितोत्तरच्छदशोभिनि पराक्रमाविद्याशिष्यै-  
रिव पञ्चाननैः पादच्छलेन विधारिते निष्टप्ताष्टापदनिर्मिते  
महति सिंहासने समुपविष्टम्, पृष्ठभागोपस्थापिते क्षीरोदत-  
रङ्गकोमलदुकूलनिचोलचारुणि चामीकरपत्रचित्रितस्तवरक-  
दर्शनीयपर्यन्ते द्विगुणनिवेशिते स्पर्शसुखप्रतिपादनपटीयसि  
हंसतूलोपधाने निधाय पश्चिमदेहमासीनम्, आसन्नस्थिताभि-  
रनुवल्गनरणितमणिपारिहार्यमुखरबाहुलताभिरनिलचलितकु-  
वलयदलदामपेशलविलोचनविक्षेपाभिर्विभ्रमकृतनिभृतहसित-  
निर्यदमलदशनमरीचिकुसुमिताधरकिसलयाभिः कुसुमशर-  
कीर्त्तिपयोराशिबीचीविमलनीवीविनिहितैककरपल्लवाभिः परेण  
करपङ्कजेन कलहंसमिव परिमललोभपतितमुञ्चालयन्तीभि-  
श्चामरं वामनयनाभिः कल्पशाखिनमिव कनकलताभिः परि-

वृतम्, उत्तमत्तपनीयदण्डविधारितेन सुमेरुशिखरविलसदुडु-  
 पतिमण्डलविडम्बकेन विमलातपत्रेण तिलकितोपरिभागम्,  
 अनुपरिपाटि स्थितैराहितकरकमलकलितकनककिरीटैरसकृद-  
 भिधीयमानजयजीवशब्दैरंसतटलुठितमणिकुण्डलमरीचिपर्या-  
 कुललोचनैरभिनवगगनशङ्कासमुदिततारकानिकरानुकारिणा  
 हारेण पुलकितपृथुलवक्षःस्थलैरवनिपतिभिरारादासेव्यमानम्,  
 आहितरत्नकेयूरकिरणपाटलितेनाध्यक्षीभवदभङ्गुरप्रतापेन भु-  
 जयुगलेन चमत्कुर्वाणम्, शारदजलधरधवलाम्बरपरिवेषदर्श-  
 नीयं दुग्धजलधिजलपूरमधिशयानमिव शार्ङ्गिणम्, नभो-  
 ङ्गणे तारागणैरिव तारापतिं धरापतिभिः संसदि विराजमानं  
 राजानमुपसृत्य प्रश्रितः प्राञ्जलिः 'प्रत्यासन्नो मूहूर्तः' इति  
 मौहूर्तिकाधिकृतः ससंभ्रममब्रवीत् । तद्वचनमुपश्रुत्य द्रुततर-  
 मुच्चलतामिलापतीनां रंहसा चलितवक्षोगतवैकक्ष्यमालाभ्रा-  
 न्तभृङ्गावलीझंकाररवे मङ्गलशङ्खध्वनाविवोच्चलति, तरसा  
 त्रुट्यत्सूत्रहारमुक्तानिकरे रोहदतिस्फारकरपद्मारागकुट्टिमपा-  
 तेन वधूवरविधेयहुतवह्ज्वालोचितलाजविसर्ग इव विभाव्य-  
 माने, जनसंमर्दकृतयादृच्छिकमणिस्तम्भदक्षिणभ्रमणारम्भे  
 दम्पतिविधास्यमानहुताशनप्रादक्षिण्यक्रियां पिशुनयति, हर्ष-  
 विकीर्यमाणराजाभिमुखप्रसूनाञ्जलौ सानन्दगोविन्दमहारा-

जादिविधातव्यवधूवरचकासदार्राक्षतारोपणमनुकुर्वति, परि-  
 षकरणमय इव परिवर्हमय इव नृत्तमय इव वादित्रमय इव  
 महिषीमय इव महीपतिमय इवानन्दमय इवाशीर्मय इव  
 विलसति विवाहमण्डपे, मण्डलाधीश्वरदत्तहस्तः शिलोच्चय-  
 शिखरान्नखरायुध इव हरिविष्टरादवरुह्य विरचितपरमेश्वर-  
 सपर्याञ्चितः स्वहस्तवितीर्णकाञ्चनः सञ्चितसकलहोमद्रव्य-  
 समिद्धपुरोभागेण पुरोधसा हूयमानसमित्कुशतिलबीजलाज-  
 जालचटचटायमानेन हुताशनेनाहूत इवासाद्य वेदीं मुदितपुरो-  
 हिताभिहितजयजीवेत्याशिषा समं जीवंधरमहाराजः, स्वमा-  
 तुलमहाराजेन महनीयलम्बे ससंतोषं समर्पिताम्, आत्मी-  
 यकीर्त्तिमिवाकल्पभासुराम्, प्रबलतपस्यामिवाबलाप्रार्थनी-  
 यवेषाम्, वासरश्रियमिव दोषोपसंहारसुलभाम्, सुरसुन्द-  
 रीमिव साभरणजाताम्, मृगयामिव वराहवधसंपन्नाम्,  
 मुनिजनमनोवृत्तिमिव चरणरक्ताम्, ब्रह्मस्तम्भाकृतिमिव  
 कृगतारविलम्बाम्, शरदमिव विमलाम्बरविराजिनीम्, अ-  
 ध्वरसंपदमिव सुदक्षिणाम्, सुराज्यश्रियमिव चारुवर्णसं-  
 स्थानाम्, वनराजिमिव तिलकभूषितां बहुपत्रलतां च, नक्ष-  
 त्रराजिमिव रुचिरहस्तामुज्ज्वलश्रवणमूलां च, हव्यवाहज्वा-  
 लामिव काष्ठाङ्गारवर्धिनीं भूतिभाविनीं च, 'यदि कुन्तला-


नामीदृशी कान्तिरलमलं संतमसकान्तिचिन्तामणिभिः ।  
 ईदृशं चेदाननमस्य प्रतिरूपकमेव कुमुदिनीपतिः । यदि भुज-  
 योरीदृशं संस्थानमनयोरनुकरोत्येव कल्पशाखिशिखा ।  
 यद्ययमाभोगः स्तनयोः पीनयोः क्रीडागिरिरपरः कीदृशो  
 भर्तुः' इति निभृतं वल्लभपरिचारिकाभिरनुरागिणीभिरभि-  
 ष्टयमानाम्, अमन्दमृगमदामप्यकिरातगीतिम्, अलकोद्भा-  
 सिनीमपि नचुतिसंभवाम्, मधुपाश्लिष्टगात्रामपि पवित्राम्,  
 अक्रमक्षीणामिव कौमुदीम्, अभुजङ्गसङ्गमामिव चन्दन-  
 लताम्, अजडाकरप्रभवामिव पद्मलक्ष्मीं लक्ष्मणां पर्य-  
 णयत ॥

इति श्रीमद्वादीभसिंहसूरिविरचिते गद्यचिन्तामणौ

लक्ष्मणालम्बो नाम दशमो लम्बः ।



## एकादशो लम्बः ॥



अथ निष्कण्टकाधिराज्योऽयं राजा कुसुमशरशरकाण्ड-  
पतनेन करपीडाक्षण एव कण्टकितप्रकोष्ठः प्रकामस्विन्ना-  
ङ्गुलिमन्यूनभाग्यां भोग्यामिमां राज्यश्रियं च प्राप्य प्रकृत्य-  
नुगुणेन चतुरवचसा मधुरनिरीक्षणेन मनोहरचेष्टितेन यथे-  
ष्टभोगार्पणेन तयोः कन्दर्पं दर्पं च प्रसर्पयन्निरर्गलोपभोग-  
स्यार्गलास्तम्भमभिनवतासंभावुकमवशीभावमुभयोरप्युत्सार-  
यन्स्वैरममूभ्यां यथासौख्यं यथाभाग्यं यथायोग्यं का-  
मसुखमन्वभवत् । एवं कान्तेः कार्ताथ्यं कलानामे-  
कायतनमाधिराज्यं माधुर्यस्य गुरुकुलं प्रमन्नताया वैद-  
ग्ध्यं वदान्यताया अवसानमनुक्रोशस्य दिष्टिवृद्धिं प्रिय-  
वादिताया यौवनं विभ्राणाम्, गाढरक्तां पाणिपादाधरे-  
भर्तरि च, अधिकवक्रां पक्ष्मवति कुन्तलकलापे पाप-  
सत्त्वे च, निकामतुङ्गां स्तनजघने मानसे च, अति-  
गम्भीरां नाभिमण्डले भाषिते च, विपुलां विलोचनयोर्नाम्नि-  
च, दीर्घां भुजलतयोः प्रणतरक्षणे च, सूक्ष्मां महिम्नि करच-  
रणरेखासु च, चारुवृत्तां जङ्घयोश्चरित्रे च, अत्यन्तमृद्धीं



तनुलतायां गमने च, अतिदरिद्रां मध्ये नैर्गुण्ये च, आभि-  
जात्येनाभिरूप्येण पावनकृत्येन पातिव्रत्येन च विशिष्टाम्,  
अष्टधा भिन्नामप्येकीभावं गतां देवीपरिषदं यथोचितं सा-  
कृतस्मितैरपाङ्गपातैः सनर्मसौख्यैर्विलासोक्तिविस्तरैः सविस्त्र-  
म्भैरनुरागवर्णनैः सापदेशैरपसर्पणैः ससंभावनैर्माल्यविनि-  
मयैः सभ्रुकुटीपुटैरलीककोपैः सप्रणामैः प्रकृतिप्रापणैः सा-  
पराधसंवरणैरुपधावनैः सजीवितसंशयैः शपथसाहसैः साप-  
लापैः स्थैर्यस्थापनैः मानुमोदैः प्रतिवचोदानैः सावहित्यैः  
शुष्कनिर्वन्धैः साभिलाषैरनुनाथनैः सवञ्चनैः काञ्चीशैथिल्यैः  
मघार्थैरुपप्रलोभनैः सवैलक्ष्यैः प्रत्यवेक्षितैः सप्रमादोपन्यासैः  
स्खलितानुज्ञापनैः सत्रासैर्गोत्रव्यत्ययैः सदास्योपगमैः संर-  
म्भमार्जनैः समार्गनिरोधैः प्रतिनिवर्तनैः सकौतूहलैराश्चर्य-  
विलोकनाक्षेपैः सगद्गदिकास्तम्भैर्मिथ्याकथितैः सलज्जाजा-  
ड्यैरधोमुखस्थितैः मानुशयैरनुपदप्रस्थापनैः ससमाह्वानैः  
क्रीडनसंकल्पनैः ससद्भावाभिनयैः प्रतारणप्रावीण्यैः सरह-  
स्यसंज्ञैराशोत्पादनैः सरोमाञ्चैरवतंमकमलकेलिताडनानुभा-  
वैश्च रमयन्थथाकामं कामसौख्यमसक्त एवान्वभवत् । तथा  
हि— असौ राजा बाह्यममित्रजातमध्रुवमतिविप्रकृष्टं चेत्यात्म-  
निष्ठमरिषड्वर्गं व्यजेष्ट । असहाया नीतिः कातर्यावहा शौर्य

च श्वापदचेष्टितमित्यभीष्टसिद्धिमन्विताभ्याममूभ्यामाकाङ्क्षी-  
त् । सप्रणिधानं प्रहितप्रणिधिनेत्रः शत्रुमित्रोदासीनानां म-  
ण्डलेषु तैरज्ञातमप्याज्ञासीत् । राज्ञां रात्रिदिवविभागेषु  
यदनुष्ठेयमिदमित्थमनिर्वन्धमन्वतिष्ठत् । जातमपि सद्यः  
शमयितुं शक्तोऽपि सदा प्रबुद्धतया प्रतीकारयोग्यं प्रकृति-  
वैराग्यं नाजीजनत् । किं बहुना । राजन्वतीमवनीमतानीत् ॥

एवमनन्यसुलभानन्योन्याबाधितान्धर्मार्थकामान्संचिन्व-  
ति तस्मिन्प्रजापतौ, प्रजाश्च तदधीनवृत्तयः सादरैः करप्र-  
दानैः सानुशयैः प्रमादम्खलितैः सभयैराज्ञानुष्ठानैः सवि-  
नयैर्गुरुजनानुवर्तनैः मनिर्वन्धैश्चारुवृत्तैः सविचारैः प्रारम्भैः  
सफलैरखिलवृत्तैः सपरप्रयोजनैः साधुचेष्टितैः सदानपूजैरु-  
त्सवोपक्रमैः समेतास्तं राजानमनार्जनक्लेशमर्थजातमजन्मोप-  
युक्तं पितरमनिमेषोन्मेषं नेत्रमनभिवर्धनायासं सुतमाबद्धमू-  
र्तिमिव विश्वाममवनीतलसंचारमिव सुरतरुमात्मप्राणाना-  
मिव पुञ्जीभावममन्यन्त । तथा गात्रवद्ध इव क्षात्रध-  
र्मोऽस्मिन्धर्मोत्तरं धनोत्तरं सौख्योत्तरं च धरातलमवति  
सम्राजि, वत्ससाम्राज्यसमवलोकनसफलीकृतजीविता वि-  
विधविहितपूर्वोपकारिसर्वजनतृप्तिः पुनरतृप्तिकारिण्यविचा-  
रितरम्ये किंपाकफलप्रख्ये विषयसौख्ये विरक्ता सती

विजयामहादेवी सस्नेहं सदयं साश्वासं सनिर्वन्धं  
 सवैराग्यं सावश्यकं च समादिश्य काश्यपीपति-  
 नापि कथंचिदनुमतैव सुनन्द्या समं सुतयोः स्नुषाणां  
 पुरौकसां च सीदतां प्रात्राजीत् । प्रत्रज्यामनयोरुपश्रुत्य  
 तदाश्रमस्थानं राज्याश्रमगुरुरपि गुरुतरविषादविह्वलमतिः  
 सपदि समभ्येत्य समुद्धीक्ष्य दीक्षिते जनयिष्यौ कर्तव्याभा-  
 वादतिमात्रं विषीदन्मातृभ्यां विशिष्टं तत्संयमं विश्राणित-  
 वत्या श्रमणीश्रेष्ठया प्रपञ्चितैर्धर्मवचोभिः किञ्चिदिवाश्वा-  
 स्यमानः पुनः पुनः प्रगृह्य पादं प्रसविष्योः 'अत्र नगर्या-  
 मासिका कर्तव्या । न च स्मर्तव्यान्यत्र यात्रा' इति यया-  
 चे । ताभ्यां च तदीयप्रश्रयबलेन 'तथा' इति प्रतिश्रुते, वि-  
 श्रुतवीर्यः स विश्वंभरापतिरम्बावियोगादम्बकविहीन इव  
 दीनवृत्तिः प्रतिनिवर्त्य सप्रणामं निवृत्त्याश्रमान्निजावसथम-  
 शिश्रियत् ॥

तदनु कालपाकेन स्वपाकेन शान्तस्वान्तरुजः कान्ताभि-  
 रमा निर्विशतस्त्रिदशार्हसौख्यं त्रिंशत्संवत्सरसंमिते समये सम-  
 तिक्रान्ते, क्रमादात्मजेष्वप्यात्मनिर्विशेषेषु कलागुणैः कवच-  
 हरतां निविशमानेषु, कदाचिन्नितान्तश्रीववसन्तबन्धुर्वसन्त-  
 समयावतारः समधुक्षयदस्य जलक्रीडोद्योगम् । अनन्तरमा-

नायिभिः संशोधितां स्फटिकतुलितपयःपूरां स्फुटितारवि-  
 न्दवृन्दनिष्यन्दिमधुविन्दुसंदोहचन्द्राकिताममलस्फटिकाशिला-  
 घटितसोपानां प्लवमानराजहंसफेनिलतरङ्गां कूजत्कारण्डव-  
 मिथुनाधिष्ठितकूलकेतकीकुसुमधूलीधूसरपुलिनामनिभृतमीना-  
 हतोत्पलगर्भप्रतिबद्धषट्पदज्ञंकृतमुखरामुपरितटोद्यानवाटिका-  
 गूढां क्रीडासरसीं समदशकुन्तकुलकूजितैरिवाभिहितालोक-  
 शब्दः समवगाहमानमानिनीनिकरकरास्फालनरयतीरगामि-  
 लहरीप्रवाहणेव प्रतिगृह्यमाणः समवगाह्य वनकरीव करि-  
 णीभिः करभोरुभिरुपलक्षितः क्षालिताङ्गरागसंपर्कसकुङ्कुम-  
 सलिलं सार्द्धदुकूलाश्लेषस्पष्टदृष्टयोषिदवयवाकृष्यमाणात्मलो-  
 चनं सुलोचनालोचनकुचसारूप्यसाक्षालक्षणसंभावनीयवि-  
 कचमुकुलनलिनमलकाग्रविगलदम्बुविन्दुसंदोहसंदेहकरहारमु-  
 क्तमुक्तानिकरं करविलुलितसलिलप्लवमानविसवलयरचितच-  
 न्द्रशकलशङ्कं जडसंनिधिसंजातवाग्यतवृत्तिकताविभाव्यमा-  
 नसुजनकृत्यरशनाकलापं दृतिमुखसिच्यमानकुङ्कुमसंपर्कसं-  
 भाव्यमानसिन्दूरितकुम्भिकुम्भसाम्यकुचकुम्भं च भृशम-  
 क्रीडत् ॥

क्रीडावसाने च वलवदनिलचलकिसलयसमुह्लासिवेल्ल-  
 तालास्यलालितेऽभिनवपरागपटलस्त्रिपुंनागमञ्जुमञ्जरीजाल-

जल्पाकमधुकरनिकरझंकारमुखरे गाङ्गजल इव पृथुलहरीस-  
नाथे, पचेलिमकलमशालिक्षेत्र इव बहुलवनमाले, अङ्गनाङ्ग  
इव मृदुलपनसबहुमाने, सनीडवर्तिनि मर्त्यदुरासदसुमनो-  
मनोहरानोकहनिविडे कचिदाक्रीडे क्रीडाक्लमहरणाय विहर-  
माणः स धरित्रीपतिः कापि कोणे कौतुकविधायिकापेयवि-  
लोकनाय विलोचने व्यापारयामास । तत्र चातिसंधानको-  
विदः कोऽपि कपिरन्यस्त्रीसंगमावलोकनेन मन्युप्रस्तां मर्कटीं  
‘अवितर्कः को नाम निसर्गसुन्दरीमनादृत्य त्वामन्यां बहु-  
मन्येत’ इति प्रियवचःसहस्रैरपि प्रकृतिमानेतुमपारयन्पार-  
वश्यनटनेन ‘पश्य मां प्रिये, परासुरहं भवामि’ इति  
परिवर्तितेक्षणः क्षणादेव क्षितौ क्षीणासुरिव पपात ।  
वराकी तु सा वानरी वञ्चनाकृतं मरणमञ्जसेति स्त्रीत्वसुल-  
भाञ्चापल्याद्विश्वस्यभावेन दीर्घं निःश्वस्य ‘हा नाथ, हता-  
स्मि पापाहम्’ इत्यालप्य सत्वरमेनं हरिं धरातलादुत्क्षिप्य  
करतले गृह्णती चात्मानं ‘कुट्टिन्या मया पतिद्रोहः कुतः  
कारणात्कृतः’ इति पुनः पुनः कृतगाढपरिष्वङ्गा पाणितल-  
विकीर्यमाणपयःशीकरशीफरेण शिशिरोपचारेण चिराय  
जीवितेश्वरं जीवयामास । प्रियाङ्गपरिष्वङ्गेण प्रत्युज्जीवित  
इव प्रीणान्तः प्रतारणचतुरः स शाखामृगः शाखिशखान्तर-

लम्बमानमम्बरव्यापि पाकसुलभसौरभरचितजिह्वाचापलं  
 पनसफलमानीय सुद्रफलाकाराभिः कराङ्गुलीभिर्दलयन्ना-  
 त्मदयितायै तस्यै ददौ । तदवसरे तत्र नियुक्तो नातिवालः  
 कोऽपि वनपालः पलाययन्मिथुनमिदं फलमेतदपजहार ।  
 तदेतदखिलमवलोक्य लोकोत्तरान्नतचित्तः स जीवंधरमहा-  
 राज. सदयमना. 'जीवानामुदय एव न केवलं जीवितमपि  
 बलवदधीनम् । दीनवृत्तिके मृगद्वन्द्वे संभवदिदं द्वन्द्वजातं  
 किमेवं संभाव्यते । भवेऽस्मिन्नेवास्माभिर्भवभृतां वृत्तेरवस्था-  
 विकलता किमनालोकिता? आलोकिताप्येषा विभवदू-  
 षिकादूषितदृष्टीणां न खलु नः स्पष्टीभवति । कष्टमतः पूर्व-  
 माचरितम् । सर्वथा काष्ठाङ्गारायते करशाखाभ्रष्टफल-  
 शाखामृग. । अस्मद्यते नूनमाच्छोटिततत्फलः स वनपालः ।  
 फलं तु नियमेन भोगायते । गच्छतु तुच्छफलकाङ्क्षया कृ-  
 च्छ्रायमाणेन मया गमितः कालः । सफलयेयमवशिष्टं वा  
 विशिष्टतपसा । भोगेन हि भुज्यमानेन रज्यमानेनापि  
 त्यज्यते जनः । तस्माद्दहमेव तावदैहिकभोगेषु मुह्यन्मनो  
 जह्याम् । यावदमी माममीमांसया नूनमभिलषन्तं हसन्त  
 एव जिहासन्ति । नियोगतश्चेद्भ्रंगानां वियोगः स्वयं त्यागा-  
 त्किमिति लोकोऽयं विभेति? किं च ते भजन्तमात्मानं

त्यजन्तः स्वातन्त्र्यात्स्वान्तमस्य सुतरां तुदन्ति । स्वयं  
 त्यक्तास्तु तदानीं मनःप्रसत्तये पुनर्मुक्तये च भोगा भवेयुः' ।  
 इति भूयो व्यरज्यत ।

तथा विहितविचाराभोगं भोगाद्विरज्यन्तं योगे क्रममाण-  
 मेनं क्रमादतर्कितदक्षिणाक्षिस्पन्देन किमुदर्कोऽयमिति वित-  
 र्कविजृम्भितरणरणकविषीददन्तःकरणास्तदन्तःपुरसुन्दर्यः प-  
 र्यवारयन् । वैभवमहो वैराग्यस्य यतो भोग्ये संनिहितेऽप्ययो-  
 ग्य इवासीदस्पृहमस्य मनः । तत्त्वज्ञानविवेकतो विमलीकृत-  
 हृदयाः कृतिनः खलु जगति दुष्करकर्मकारिणो भवन्ति,  
 यस्मादमी मनस्विनो मनोरथेनाप्यभावित्वादभूतत्वादननुभू-  
 भूयमानत्वाच्च वाञ्छामात्रपरिग्रहाण्येव वस्तूनि परित्यक्तुमप्य-  
 पारयति लोके, तान्युपभोगभाञ्ज्येवाञ्जन्ता मुञ्चन्ति । तथा  
 हि— तत्पूर्वक्षणे ताः सुन्दरीर्निरन्तरं निशामयितुमन्तराय-  
 भूतमात्माक्षिपक्ष्मक्षोभमप्यक्ष्ममाणोऽयं राजर्षिर्न मृष्यति स्म  
 तदात्वे संनिधिमपि तासाम् । पुनरासीच्च महीपतेर्महानु-  
 द्योगो योगीन्द्रमुखादुपश्रोतुं धर्मम् । आदिशच्च परिजनम्  
 'जिनपूजां कल्पयितुमनल्पमुपकरणमनवद्यमानीयताम्' इति ।  
 तावता संमुखागतैर्मुखविकारविभाव्यमानविरक्तिपरिणामैः प-  
 रिणतैर्मन्त्रिभिर्नियन्त्रणाशतेनाप्यनिवार्यमाणप्रयाणः प्रयाणदु-

न्दुभिभिषेणानिमेषाध्यक्षस्य यक्षस्याप्यात्मनिर्वेदं निवेदयन्निव  
निर्विण्णहृदयेन किंकृतविषय आसीत् । 'क्रीडानन्तरं  
पीडेयं प्रवृत्ता । किंनिमित्तमेतद्विरक्तमस्य चित्तम् ? किमस्म-  
द्विषयमुतान्यविषयं किंस्विदाकस्मिकम् ? किमु स्वन्तं किमुत  
दुरन्तम् ? दुरन्ततामेव हि नः शुभेतराक्षिस्पन्दः कन्दल-  
यति' इति चिन्ताक्रान्तेन शुद्धान्तेन सममुद्यानान्निरयात् ।  
अयाञ्च यातयातनैस्तपोधनैरध्युषितं मुषितभव्यलोकमोहव्यूहं  
मोषीकृतदिनमणिमयूखैर्मणिभिर्निर्मितं धर्मैककुलभवनं जि-  
नभवनम् । अबुध्यत चात्मानमवद्धं कर्मभिः । अस्तावी-  
ञ्चायमतितोषादपदोषमात्मानं कर्तुं समर्थैः स्तवैः प्रवर्तितनै-  
कप्रदक्षिणक्रियाप्रणामपूर्वकपुष्पाञ्जलिः स्फारयन्परिणामशुद्धिं  
दूरयन्दुष्कर्म गात्रं रोमाञ्चयन्नेत्रे स्नावयन्वार्णां गद्गदय-  
न्पाणी मुकुलयन्भगवन्तं परमेश्वरम्—

‘यदङ्घ्रिपद्मप्रणतौ प्रवीणा न कुर्वते जातु नतिं परेषु ।  
अपारभूमानमनन्यतुल्यं श्रीवर्धमानं शिरसा नमामि ॥  
यदीयपादाम्बुरुहस्तवेन क्षणावधिं वा गमयन्ति कालम् ।  
न ते परस्तोत्रपरा इति त्वां श्रीवर्धमानं स्तुतिभिर्भजामि ॥  
आराधयन्ति क्षणमादरेण यदङ्घ्रिपङ्केरुहमात्तभावाः ।  
पराञ्छुवास्ते परसत्क्रियायामित्यर्चनीयं जिनमर्चयामि ॥’  
इति ।



तावता तत्र तत्रभवन्तौ संनिहितौ हितकार्यकरणायेव  
 कायभृतां कायबद्धौ शुद्धतमतपःशक्तिसिद्धां निजसिद्धान्त-  
 स्थितिमिव निर्मलां नातिविशालां कामपि स्फटिकशिलां  
 घटितविविधोद्गमस्य विबुधतरोरधस्तादधिवसन्तौ वारिदप-  
 थसंचारचतुरचरणारविन्दौ चारणपरमेष्ठिनौ राजायमैक्षिष्ट ।  
 दृष्टमात्रयोरेव तयोरयं भ्रष्टकल्मष इव प्रीतिविस्फारितनेत्रः  
 स्तोत्रमुखरमुखः पवित्रकुसुमविसरविकिरणत्वरविह्वलकरयुगः  
 प्रह्वमणिमौलिः प्रदक्षिणं भ्रमन् 'मम भवभ्रमः शाम्यतात्'  
 इति तपःकाम्यया तपोधनयोः श्रीपादाम्भोरुहं शेखरी-  
 चकार । स्वीचकार च घटितकरपुटः स्फुटोच्चारितजय-  
 शब्दः 'तत्रभवतोः प्रसादतस्तथा' इत्यवितथवचनः मुनि-  
 वरमुखाम्भोजभवाम् 'भो महाराज, कश्चित्ते वार्ताम्?' इति  
 मधुरवार्ताम् । प्रार्थयाञ्चक्रे च वीक्षितधेनुर्बुभुक्षितो वत्स  
 इव मुनिवरवात्सल्येन वर्धितहर्षोऽयं राजर्षिः 'महर्षी भग-  
 वन्तौ, भवन्मुखशतपत्रनिशामनमात्रेणैव जातसंसारप्रशम-  
 नोऽहमस्मीति प्रगणयामि । ततः पवित्रधर्मयानपात्रसमर्पणेन  
 भवाब्धौ विस्तृते दुस्तरतया सदा सीदन्तं मां प्रसी-  
 दताम्' इति ॥

प्रश्रयस्पृहणीयतदीयप्रार्थनावसाने च धर्माभृतवर्षेण कर्म-

पर्यायमाभ्यन्तरमभ्य मलमशेषतः क्षालयिष्यन्पूर्वमपाकुर्व-  
 न्निव बाह्यमाभ्यन्तररदनज्योत्स्नारूपाभिरद्विरभिषिञ्चन्नुग्रत-  
 पसोस्तयोरग्रणीर्नातिव्यग्रं समग्रगुणसंपन्नां रत्नदीपिकामिव  
 प्रकटितपदार्थपारमार्थ्यां तमोपहां चाकठिनप्रभवत्वादिमाम-  
 ण्यतिशयानाम्, सुधामिव वसुधानलदुर्लभां सुमनःसंभाव-  
 नीया चाक्षयकलानिधिसंभवादतोऽपि संभावनीयाम्, सं-  
 जीवनौषधिमिव सकलजीवजीवातुभूतां चरणरुचिसंपादिनीं च  
 पुनर्जननक्लेशहननादतोऽपि पुरस्क्रियार्हाम्, हारयष्टिमिव सुवृ-  
 त्तबन्धुरा गुणानुबन्धिनीं चाजडाश्रयत्वादतोऽप्यधिकमीडनी-  
 यां च भव्यलोकरञ्जनीया दिव्यवाचं मुमोच— ‘महाराज,  
 श्रूयताम् । यतोऽभ्युदयनिश्रेयससिद्धिः स धर्मः । स च सम्य-  
 ग्दर्शनज्ञानचारित्रात्मक । अधर्मस्तु तद्विपरीतः । आयुष्मन्  
 अवगच्छसि त्वमधीती श्रुते तुच्छेतरमशेषममीषां लक्षणम् ।  
 इत्थंभूतमात्मोत्थानन्तसौख्यादिगुणनिर्माणं धर्मं बलवन्मो-  
 हकर्मोदयेन यथावदवगन्तुमशक्ता अधर्मे धर्मबुद्धिं धर्मे  
 चाधर्मबुद्धिं वध्नन्तस्तदुभयमप्यबुध्यमानाश्च प्राणिनः पृथि-  
 वीपते, निकामतीव्रनीचकर्मोदयान्निरये तिरोभूततीव्रभाव-  
 पापात्तिरश्चि, प्रवर्तितसुकृतेतरद्वयान्मर्त्ये, सुकृतमात्रेण सुरेषु  
 च कृतावतारास्तावद्भ्रमन्ति यावन्निर्मूलितनिरवशेषकर्माणो

भवेयुः । एवं निगदितायां नाकनरकनरतिरश्वां भेदेन चा-  
तुर्विध्यं गतायां गतौ, हिंसानृतस्तेयमैश्वर्यमात्रपरा हिंस्रस-  
त्त्वाहंक्रूरपरिणामा अधर्माभिवर्धिनो धर्मद्रुहश्च घर्मादिनिरयं  
प्रयान्ति । एवंभूतपुरोपार्जितपुण्येतरबलेन बद्धनिरयायुषो निर-  
यं प्रयातास्ते प्राणभृतः प्राण्यन्तरमारणप्रवीणप्राकृतपूतिगन्धो-  
द्रेकादुद्वेजनीयामुहामदावज्वालालीढतालतरुसमाकारां ना-  
लिकेरफलांदररज्जुघटितभाजनमिव स्थपुटितां यावदायुः  
केनाप्यविघटनीयां सपटलभेदसप्तपृथ्वीषु प्रथमनिरयादा-  
रभ्य क्रमाद्भवृद्धेनापकर्षतः षडङ्गुलकलितद्विहस्ताधिकस-  
प्तकेन प्रकर्षतश्च पञ्चशतेन धनुषां समुच्छ्रितां मूर्तिं मुहूर्तमा-  
त्रेणोर्ध्वगतिशीलावलम्बिनः पूर्णयन्तः शिततरनैकशस्त्राकी-  
र्णतले पकतालफलानीव स्वयमेव पतन्ति । पुनरुत्पतन्ति  
च पतनवेगेन बहुयोजनानि । बहुधा विशीर्णमप्यर्णं इव  
तद्गात्रं क्षणमात्रेण घटतेतराम् । क्षणघटितप्रांशुप्रतीकान्प्रती-  
कारविरहादनारतमुत्पततः पततश्च नारकान्पातकाः परे पव-  
नपथ एव मननक्षणनिष्पन्नैर्निखिंशैरंशतः कदलीदण्डानिव  
खण्डयन्ति । तांश्च परे । परस्परं च । कथंचिदवनौ चेत्सं-  
चरेयुरमी संजातभीकरदंष्ट्राङ्कुरैर्विक्रियागतशरारुचक्ररूपैः  
परैश्चर्व्यन्ते । तच्चर्वणभयेन पलायमानास्ते सर्वप्रदेशमुलभा-

भिरयःसूचिभिः प्रोताङ्गयः कुरङ्गा इव सकीलवागुरां गताः  
परिस्खलनेन पतित्वा तास्वेव दारुणं क्रोशन्ति । क्रोशरभ-  
सविवृततरास्यान्विधाय केचित् 'मूढ, त्वया पुरा खादितं  
मुदा मांसखण्डमेतत्' इति तप्तताम्रपिण्डं बलेन खादयन्ति ।  
परे तु परदारेष्वतिकम्रांस्ताम्रमयतप्तसालभञ्जिकाम् 'तव प्रि-  
याङ्गनेयम्' इति हठादतिगाढमालिङ्गयन्ति । बद्धमन्यवः  
केचिदन्ये पूर्वमन्यायादस्मत्तो वित्तमत्तेन धनमपहृतम् ।  
अधुना त्वयास्माभिरुपहृतमूरीक्रियताम्' इत्यङ्गारीकृतमयः-  
पिण्डममीषां करेष्वर्पयन्ति । अपरे तु 'निरपराधानां नः  
कारयामास कारागृहनिरोधं क्रूरयानया जिह्वया । जह्यात्ता-  
मधुना वा' इत्यसत्यवादिचराणां नारकाणां हठादेनामुत्पा-  
टयन्ति । दुरापं मानुष्यं मलीमसीकृतवतः सुरापानपरा-  
न्पापिनः पावककाथजलीकृतं लोहं पाययन्ति । भूतपूर्व-  
भूतद्रुहः कांश्चिदूर्ध्वधोमुखकण्टकशालिशाल्मलीद्रुममारोप्य  
हतप्राणिलोमगणनाप्रमाणमधोमुखमूर्ध्वमुखं च केचिदाकर्ष-  
यन्ति । एवमुरसि क्षुरिकानिखननम्, शिरसि दहनप्रज्वा-  
लनम्, अङ्गुलीषु सूच्यारोपणम्, अङ्गच्छेदनमग्निकुण्डपा-  
तनमस्त्रधारावस्थापनमन्यादृशमप्यतिनृशंसकर्मपाकमेकादि-  
त्रयस्त्रिंशदुदधिप्रमितकालमसंख्यदुःखमनुभवताममीषामति-

मात्रबुभुक्षायां गन्धाघ्रायिजन्तुमरणादात्तगन्धगरलाहारः संपद्यते । पिपासायां प्रतिभासमानमतिमनोहरसलिलं सरः पुनरुष्णरसायते । छायार्थितायां बहुलच्छदतया प्रतिभाताः पादपाः पावकमयपत्राणि तद्गात्रेषु पातयन्ति । किं बहुना ? परस्परव्यसनकृतस्ते महादुष्कृततया निष्प्रतिक्रियतया कास्महे क सुप्यामहे क नु तिष्ठामः क याम इति स्फीतानुशयाः सर्वदेशे सर्वकाले च सर्वप्रकारां कारणां यवदायुरनुभवन्ति । वयमपि पुरा महाराजबहिष्कृतसन्मार्गा बहुकृत्वस्तत्र कृतावताराः किं नान्वभूम ? तथा महामायाजुषां तपोधनद्विषां धनैकलोलुपानां जघनाजीविनां च जीवानां जननस्थानतया निश्चिते तिरश्चि कर्मद्वयभाविनि मानवभवे च भयेन भारवहनेन ताडनसहनेनाभीष्टवियोगेनानिष्टसंयोगेन भक्ष्यान्वेषणेन रक्षकाभावेन वृषस्यया विषसंपर्केण परम्परस्पर्धया गर्धया गर्भव्यथया क्षुधा तृषा शुचा रूषा रुजा च महाभाग भवदिदं द्वन्द्वमिदंतया न पार्यते विवरितुम् । विशेषतश्च नराणां परिभवपराराधनवचनपारुष्यमननकालुष्यभुजिष्यद्वेष्यभावेर्ष्यादारिद्र्यादिभिरुद्रेकितोऽयमुपद्रवप्रकारः प्रत्यक्षनरकायते । सुकृतोदयेन सुखायमानानां

सुराणामपि परनिरपेक्षणभक्षणरक्षणाद्युपाये निरपायेन नि-  
सर्गतः सिद्धेऽपि कर्मबन्धतया दुष्परिहारपरिभवजननी  
पराधीनवृत्तिर्मर्त्यप्रवृत्तेरप्यधिकतरमरुंतुदा । प्रत्युत मर-  
णभीत्या पूर्वममृताहरणादिभिरनुभूतमखिलमपि सौख्यं क्षण  
एव नारकदुःखायते । ततः सर्वथाप्यसारे संसारे मन्देतर-  
भाव एव द्वन्द्वस्य न खलु सर्वथाप्यभावः । तत्रातर्कितमरण-  
मपगतशरणमशुचिसदनमनल्पव्यसनमनेकविधापायमपि मा-  
नवकायमपवर्गोपायतया राजेन्द्र, मनोरथेनापि दुर्लभं तोय-  
धिमध्यमग्नमणिमिव लब्ध्वापि मोहविप्रलब्धाः केचन मुग्धा  
दग्धुकामा इव भस्मने मणिं कामं कामसौख्यमात्रफलं कल्प-  
यन्ति । पार्थिवेन्द्र, पदार्थयाथात्म्यदृशस्तु भवादृशः पुन-  
रीदृशपारवश्यपराचीनाः परस्पराविरोधेन साधितत्रिवर्गाः  
स्वयमपवर्गमपि साधु साधयेयुरिति धर्मदेशनानन्तरं जन्मा-  
न्तरप्रबन्धमपि जननाथनिर्वन्धेन विनीतबन्धुर्विवत्रे । 'भू-  
भृतां पुरोग, पुरा खलु भवान्धातकीषण्डललामायमानभूमि-  
तिलकाधिपतेः पवनवेगनाम्नो धात्रीपतेर्यशोधर इति पुत्रो  
भूत्वा कदाचन भूरिपरिकरेण नगरबहिरुद्याने सरस्तीरे वि-  
हरमाणस्तत्र रमणीयमालोक्य जालपादशिशुं लीलार्थं वर्ध-  
यितुमेनं परिजनमुखतः पाणौकृत्य निवर्तयामास । वृत्तान्त-

मेतमुपश्रुत्य श्रुतशाली भवन्तमामन्व्य भवत्पिता ' पातककृ-  
 त्यमिदं चतुष्पदां पततां च स्वपदाद्वियोजनम् । यो जनस्तथा  
 चेष्टते स कष्टायते । आत्मज, धर्मो हि नामात्मनोऽन्यस्य च  
 हिते प्रवृत्तिरहितनिवृत्तिश्च । तथा सति जन्तूनां छेदनरोध-  
 नताडनतापनादीनि पापनिमित्तानि त्वया परिहर्तव्यानि भवे-  
 युः । एवमात्मप्रतिकूलानामन्यजनेऽप्यनाचरणं चरणं गणयि-  
 त्वा कारुणिकेन त्वया स्वहिंसने स्वाहितवचःकथने स्वद्रव्या-  
 पहरणे स्वस्त्रीग्रहणे च स्वस्य यथा व्यथा तथा परहिंसा-  
 दिषु परेषामप्येषा स्यादिति मनीषां प्रवर्त्य तन्निवृत्तिरपि  
 कर्तव्या । अङ्ग, पुनरर्थेष्वतिमात्रलोलुपता लोकद्वयेऽप्या-  
 त्मनः कृत्स्नव्यसननिदानतया निराकरणीया । लौकिकैरपि  
 सप्त व्यसनानीति पापहेतुतया पापधिपरदारचौर्यसुराद्यूत-  
 पिशितगणिकास्तु गणिताः । किमुत जैनैः । तस्मादिह गृह-  
 मेधिनामस्माकं जैनमार्गे क्रमादपवर्गसाधनतया कथितानि  
 मधुमद्यमांसनिवृत्तिविशिष्टतयाष्टौ मूलगुणा इति प्रपञ्चितानि  
 पञ्चाणुव्रतानि व्रतत्वेन परिगृह्यापोह्य चापरिगृह्यकाणामपि  
 भावयितुमक्षममक्षपक्षपातं पातकित्वसंपादिवेशाभिनिवेशं च  
 वत्स, धर्मवत्सलो भवन्भवपारावारपारप्रापणं परमेश्वरपदप-  
 ङ्केरुहद्वन्द्वममन्दभक्तिर्भज त्वम् ' इति भवते हितमुपादिक्षत् ।

क्षत्रियोत्तम, तातपादेन प्रणयेन प्रणीतं वचः प्रणामाञ्जलि-  
 चुम्बितोत्तमाङ्गो भवन्भवानुत्तमपुरुषतया वित्तोपलम्भी रिक्त  
 इव प्रीयमाणः प्रतिगृह्णन्निगृह्णंश्चात्मानम् 'अनात्मज्ञेन मया  
 कृतमज्ञानोचितम्' इत्यपचितिमप्यतिमहतीं भगवतः स्वदु-  
 श्चित्तप्रायश्चित्ततया विधिना विदधानस्तावत् 'अधुनास्माभि-  
 रनुभुज्यमानमपि भुक्तपूर्वमेव पूर्वभवानामानन्त्यात् । अन-  
 न्तमपि पुद्गलाभोगं भोगोपभोगत्वेन यदहमभुक्षि । भोक्तुं  
 भुक्तोऽङ्गितमुच्छिष्टमिव विशिष्टेन केन विचीयताम्?' इति  
 विचारणप्रचीयमानवैराग्यः प्रव्रज्य तपोबलादबलाभिरमूभिः  
 समममरसुखमनुभूय भूयोऽपि भूमौ भूपतिरभूत् । राजकु-  
 ञ्जर, पुरा राजहंसशिशोः पञ्जरबन्धेन बन्धुविरहविधिना-  
 च लोकबन्धोर्भवतोऽपि बन्धुवियोगेन सह बन्धः किला-  
 सीत्' इति ॥

एवमकारणबन्धोश्चारणेन्द्रात्कोकनदबन्धोः कोकनदरा-  
 गिरिव लब्धप्रबोधः स लब्धवर्णाप्रणीर्धरणीपतिः, पीयूषे  
 स्थिते विषमग्न इव विषीदन्, साम्राज्यात्तपोराज्ये रज्यन्,  
 नियोज्य इव नीचैरुपचरन् वाचंयमवृन्दारकम्, सदारः  
 सावरजः सवयस्यश्च सादरं सप्रणामं सविनयं सगुणस्तवं स-  
 याचनं चापृच्छ्य राजपुरीमगच्छत् । तत्र चाहूतप्रविष्टान्पुरु-



हूतगुरुकृत्यान्मात्यान्पुरौकसः पुरोधसं च पुरातननिजवंशजानामपि शमिनि वयसि योगेन तनुत्यजां प्राचुर्यं प्रदर्शयन्प्रकृतिस्थान्कृत्वा पुनः कर्तव्यं च तैर्मन्त्रयित्वा नियन्त्रणापूर्वकं याचितेनापि नन्दाढ्येन विरक्तिदाढ्याद्विसृज्यमानं राज्यं कवचहराय वंश्यज्येष्ठाय श्रेष्ठगुणपात्राय पैतृकं नाम संदधते गन्धर्वदत्तानन्दनाय दत्तवान् । उक्तवांश्चास्मै 'वत्स, सदा धर्मवत्सलेन प्रजानुरागिणा प्रकृतिरञ्जिना स्थानप्रदायिना न्धायार्थगवेषिणा निरर्थकविधिद्वेषिणा स्मितपूर्वभाषिणा गुणवृद्धसेविना दुर्जनवर्जिना दूरभाविवितर्किणा हिताहितजातविवेकिना विहितविधायिना शक्यारम्भिणा शक्यफलकाङ्क्षिणा कृतप्रत्यवेक्षिणा कृतस्थापनव्यसनिना गतानुशयद्रुहा प्रमादकृतानुलोपिना सचिववचःप्रश्राविणा पराकृतवेदिना परीक्षितपरिग्राहिणा परिभवासहिष्णुना शिक्षासहेन देहरक्षावहेन देशरक्षाकृता युक्तदण्डयोजिना रिपुमण्डलहृद्यभिदा देशकालविदा लिङ्गावेद्यसंविदा यथार्थविदपसर्पेण हृषीकपारवश्यमुषा गुरुभक्तिजुषा च त्वया भवितव्यम्' इति । ततश्च तदिदमवबुध्य शुचा दग्धरञ्जुसोदरीभूताः कृशोदरीराहूय 'प्रियाः, किमेवमभिभूयध्वे शालीनतया ? जगति जातेष्वजातमृतयः के नाम ? केवलं याव-

दायुरवस्थितास्तदनु संन्थिताश्च ननु सर्वेऽपि तनुभृतः । सर्वथा नश्वरशरीरेण यद्यनश्वरसुखं सिध्येदिदमेव ननु बुद्धिमद्भिरद्धा साध्यम् । अहो 'सुग्धाः, पृथग्भावनिरसनाय बहुसिरापिनद्धकीकसे मार्दवसंपादनाय रुधिरार्द्राकृते प्राचुर्यादन्तर्गतमलानामनन्तर्भावात्संततस्यन्दाय संकल्पितनवद्वारिमांसलालसवायसादिवयसामदर्जनाय पिशिताच्छादिचर्मणि कर्मशिल्पिकौशलेन बाहिरुज्ज्वलतरे शरीरेऽस्मिन्किमु यूयं सस्पृहाः ? तर्हि गर्हणीयमिदं न स्यादस्यान्तरस्वरूपे बहिर्गतेऽपि प्रार्थिता वा यूयमेतत्प्रेक्षितुं यदि समर्थाः । ततः शरीरस्य विघटनात्प्रागेव घटध्वं यूयमपि तपसे' इति ताः संबोध्य गत्यभावात्ताम्बपि तपसे ममुद्यतासु जातानन्देन नन्दाढ्येन समं रथकट्योह्यमानमह्यार्ध्यराशिरनर्ध्यशेवाधिमाप्तुमटन्नश्रीक इव सभाजयन्भगवतः पारमैश्वर्यश्रिया वर्धमानस्य श्रीवर्धमानस्वामिनः श्रीसभाभिमुखः प्रयातुं प्रचक्रमे ॥

अथ जीवंधरमहाराजः श्रवणकटुना प्रयाणध्वनिना प्रयाणे विश्रुते, प्रसरदश्रुजलपूरेषु पौरेषु तं प्रणामं प्रणामं तदीयगुणं स्मारं स्मारं तस्य यथोचितं वाचं वाचमनेकप्रयाणपथमनुप्रयाय तत्प्रयासतः प्रतिनिवृत्तेषु, सामात्यं सत्यंधरमहाराजमपि समुचितवार्तया निवर्त्य, निवृत्तिपरैः परःसहस्रतरैर्नरैः संगतः,

हूतगुरुकृत्यान्मात्यान्पुरौकसः पुरोधसं च पुरातननिजवंशजा-  
 नामपि शमिनि वयसि योगेन तनुत्यजां प्राचुर्यं प्रदर्शयन्प्र-  
 कृतिस्थान्कृत्वा पुनः कर्तव्यं च तैर्मन्त्रयित्वा नियन्त्रणा-  
 पूर्वकं याचितेनापि नन्दाढ्येन विरक्तिदार्याद्विसृज्यमानं  
 राज्यं कवचहराय वंश्यज्येष्ठाय श्रेष्ठगुणपात्राय पैतृकं नाम  
 संदधते गन्धर्वदत्तानन्दनाय दत्तवान् । उक्तवांश्चास्मै ' वत्स,  
 सदा धर्मवत्सलेन प्रजानुरागिणा प्रकृतिरञ्जिना स्थानप्रदा-  
 यिना न्धायार्थगवेषिणा निरर्थकविधिद्वेषिणा स्मितपूर्वभा-  
 षिणा गुणवृद्धसेविना दुर्जनवर्जिना दूरभाविवितर्किणा हि-  
 ताहितजातविवेकिना विहितविधायिना शक्यारम्भिणा श-  
 क्यफलकाङ्क्षिणा कृतप्रत्यवेक्षिणा कृतस्थापनव्यसनिना गता-  
 नुशयद्रुहा प्रमादकृतानुलोपिना सचिववचःप्रश्राविणा परा-  
 कृतवेदिना परीक्षितपरिग्राहिणा परिभवासहिष्णुना शिक्षा-  
 सहेन देहरक्षावहेन देशरक्षाकृता युक्तदण्डयोजिना रिपुमण्ड-  
 लहृदयभिदा देशकालविदा लिङ्गावेद्यसंविदा यथार्थविदप-  
 सर्पेण हृषीकपारवश्यमुषा गुरुभक्तिजुषा च त्वया भवित-  
 व्यम्' इति । ततश्च तदिदमवबुध्य शुचा दग्धरज्जुसोदरी-  
 भूताः कृशोदरीराहूय ' प्रियाः, किमेवमभिभूयध्वे शाली-  
 नतया ? जगति जातेष्वजातमृतयः के नाम ? केवलं याव-

दायुरवस्थितास्तदनु संस्थिताश्च ननु सर्वेऽपि तनुभृतः । सर्वथा नश्वरशरीरेण यद्यनश्वरसुखं सिध्येदिदमेव ननु बुद्धिमद्भिरद्धा साध्यम् । अहो 'सुग्धाः, पृथग्भावनिरसनाय बहुसिरापिनद्धकीकसे मार्दवसंपादनाय रुधिरार्द्राकृते प्राचुर्यादन्तर्गतमलानामनन्तर्भावात्संततस्यन्दाय संकल्पितनवद्वारिमांसलालसवायसादिवयसामदर्शनाय पिशिताच्छादिचर्मणि कर्मशिल्पिकौशलेन बहिरुज्ज्वलतेर शरीरेऽस्मिन्किमु यूयं सस्पृहाः ? तर्हि गर्हणीयमिदं न म्यादस्यान्तरस्वरूपे बहिर्गतेऽपि प्रार्थिता वा यूयमेतत्प्रेक्षितुं यदि समर्थाः । ततः शरीरस्य विघटनात्प्रागेव घटध्वं यूयमपि तपसे ' इति ताः संबोध्य गत्यभावात्ताम्बपि तपसे समुद्यतासु जातानन्देन नन्दाढ्येन समं रथकट्योह्यमानमह्यार्धराशिरनर्घ्यशेवाधिमाप्तुमटन्नश्रीक इव सभाजयन्भगवतः पारमैश्वर्यश्रिया वर्धमानस्य श्रीवर्धमानस्वामिनः श्रीसभाभिमुखः प्रयातुं प्रचक्रमे ॥

अथ जीवंधरमहाराजः श्रवणकटुना प्रयाणध्वनिना प्रयाणे विश्रुते, प्रसरदश्रुजलपूरेषु पौरेषु तं प्रणामं प्रणामं तदीयगुणं स्मारं स्मारं तस्य यथोचितं वाचं वाचमनेकप्रयाणपथमनुप्रयाय तत्प्रयासतः प्रतिनिवृत्तेषु, सामात्यं सत्यंधरमहाराजमपि समुचितवार्तया निवर्त्य, निवृत्तिपरैः परःसहस्रतरैर्नरैः संगतः,

पर्यश्रुमुखैः पारिषद्यपार्थिवैर्विहिताञ्जलिभिरभिहितालोकश-  
 ष्ढैरनुद्रुतो द्रुतं विद्रावितविश्वलोकोपद्रवं भद्रपरिणामाञ्चि-  
 तभव्यलोकसेव्यमव्याजरमणीयं सकलसारार्थं तीर्थकरना-  
 मधेयमहाभागधेयफलं विचित्रविविधगोपुरसालं शतमखशैलूषं  
 सर्वसुलभपीयूषं रत्नरैरजतनिर्माणं द्विषड्योजनप्रमाणं द्वाद-  
 शगणवेष्टितं शुनासीरचोदितधनदप्रतिष्ठितं प्रेक्षमाणमानस्त-  
 म्भिमानस्तम्भमभ्यर्थितार्थदाननिपुणनिधिकुम्भं सर्वजनजङ्घा-  
 दघ्नजलोपेतजलाशयं वनशोभाकृष्टदेवाशयं पापास्रवनिवारणं  
 पुण्यैककारणं सर्वलोकशरणं समवसरणमासाद्य, मणिमय-  
 मिव महोमयमिवादित्यमयमिव दैत्यमयमिव खेचरमय-  
 मिव भूचरमयमिव शर्ममयमिव धर्ममयमिव नृत्तमय-  
 मिव वाद्यमयमिव गेयमयमिव गण्यमानं स्थलसप्तकं यथो-  
 चितोपचारं कारं कारमुल्लोकतोषादालोकमालोकमतिक्रम्य,  
 हृदयादपि प्रागेव कृतप्रयाणाभ्यां चरणाभ्यामेव मन्देतर-  
 भक्तिर्गन्धकुटीबन्धुरं श्रीमन्दिरं मन्दिरमिव सहस्ररोचिः स-  
 हस्रशः परीयन्, वरिवखापर्यवसाने गणस्थानगतः स्थित्वा  
 भगवतः श्रीमुखपद्माभिमुखं भक्तिमय इव वाष्पमय इव  
 संभ्रममय इव संस्तवमय इव पुलकितमय इव पुण्यमय इव  
 जायमानः, परायतो भवन्, आत्तगन्धसौगन्धिकगन्धवहे

गन्धकुटीमध्ये निर्गन्धताया उपदेशारमप्यष्टमहाप्रातिहार्यैरलं-  
कृतपरिसरमपाकृताखिलदोषतया व्यपेतावकृतवेषं कृतकृत्य-  
तया कृत्यन्तरानपेक्षं प्रेक्षमाणदृशां प्रीतिकरमपि दिनकरव्यू-  
हाति शायिदिव्यदेहकान्तिमन्दाकिनीप्रवाहं मन्दरस्योपरि  
मन्दरमिव मध्येसिंहासनं भासमानं भगवन्तं भासुरया  
गिरा गीर्वाणानामपि गीतिस्पृहां कुर्वन्मृष्टमसौ तुष्टाव—

‘ स्वहस्तरेखासदृशं जगन्ति  
विश्वानि विद्वानपि वीर्यमूर्तिः ।  
अश्रान्तमूर्तिर्भगवान्स वीरः  
पुष्पातु नः सर्वसमीहितानि ॥  
यदाननेन्दोर्विबुधैकसेव्या  
दिव्यागमव्याजसुधास्रवन्ती ।  
भव्यप्रवेकान्सुखसात्करोति  
पायादसौ वीरजिनेश्वरो नः ॥  
अभानुभेद्यं तिमिरं नराणां  
संसारसंज्ञं सहसा निगृह्णन् ।  
अस्माकमाविष्कृतमुक्तिवर्णा  
श्रीवर्धमानः शिवमातनोतु ॥ ’

इति । व्यजिज्ञपन्न विनयावनम्रमौलिः कुङ्कुलितकरपुटः

‘कौरवः काश्यपगोत्रजो जीवको नाम जिननायक, प्रसीद प्रव्रजामि’ इति । लेभे च ‘हितमेतत्’ इति हितमितमधुर-  
स्निग्धगम्भीरां दिव्यां गिरम् । एवं लब्धमहाप्रसादः प्रसभं  
प्रणम्य सविनयं तस्मान्निवृत्य निगलमोचनाय चलन्निगलित-  
चरण इव हर्षलस्तपोधनपरिषदि तस्थिवान् । इह तत्त्वसर्वस्वं  
सर्वज्ञोपज्ञमज्ञानां श्रोतृणां यथाश्रुतं विस्तरतो व्याकुर्वाणं  
सार्वज्ञ्यसाम्राज्ययौवराज्यपदे तिष्ठन्तमिव गणनायकमुपति-  
ष्ठमानः प्रकृष्टमनाः स्पष्टया वाचा यथेष्टं नत्वा श्रुत्वा च  
तत्त्वमनुजेन मनुजपतिभिश्च परैः सार्धं परार्ध्यकेशाभरणव-  
सनमाल्याङ्गरागादिकं रागद्वेषमोहादिकं च बाह्याभ्यन्तरमपोह्य  
गन्धं निर्ग्रन्थार्हाणि महार्हफलमूल्यानि मूलोत्तरगुणरत्नानि  
बहुप्रयत्नरक्षणीयान्यक्षूणमश्वितमनोवाक्कायः पञ्चगुरुसाक्षिकं  
परिगृह्णानः परमसंयमं दधौ । संनिदधे च तदन्तरे सान्द्रच-  
न्द्रिकासत्रह्यचारिचारुनिजशरीरप्रभाविक्षेपेण वलक्ष्यन्नन्त-  
रिक्षं तत्क्षणे यक्षेन्द्रः । विदधे च विविधां स्तुतिम् । ति-  
रोदधे च कृतज्ञप्राग्रहरः कृतज्ञचरः स सारमेयभवरचितम-  
होपकारविवरणपरैः परःसहस्रगुणस्तवैः परावर्तमानोऽपि  
नावं नावं नामं नामं च नूतनतपोधनम् । ततश्चायमाश्चर्यकर-  
दुश्चरतपश्चरणचिताभिसंधिर्जीवन्धरमहामुनिर्यमे नियमे स्वा-

ध्याये ध्याने चावबद्धो यथाविधि यथाकालं यथादेशं यथा-  
योग्यमप्रमत्तः प्रवर्तमानः, प्रमत्ततायां कदाचन मत्तन्न्द्रिय-  
पारतन्त्र्येण परिशङ्कनीयायां परित्यजन्नाहारम्, अनशनेन  
शरीरावसादनानुकूल्यमनुष्ठानस्याग्ने तु म्यादिन्द्रियदर्प इति  
यथा प्रसर्पति मतिस्तथा काशनं कल्पयन्, ज्ञयनासनस्था-  
नेषु नियतस्थानेषु सत्सु तत्र मङ्गस्य प्रसङ्गे जन्तुसंदोहो-  
पद्रवसंदेहे च भवन्ननियतदेशः, प्रायेण वृष्यमिति भा-  
ष्यमाणं भूयस्तथानुभूयमानमस्तोकरसं च वस्तु प्रस्तुतानुगुणं  
वर्जन्, निर्जनस्थाने कृते सत्यवस्थाने प्रकृतिस्थता म्यादिति  
विविच्य विविक्तज्ञयनासनं विरचयन्, उदन्यादैर्न्यकृति  
नखंपचपांसुमति पथिकप्रयाणपरिपन्थिनि खिन्नखिन्नदेहि-  
नि मृगवृष्णिकाकरणनिष्णाते निदाघे मत्यमोघमेघोपरोधशीलं  
शिलोच्चयमुच्चैर्मनाः समारोहन्ननातपत्रमातपयोगमातन्वानः,  
अपवरकाशरणाश्रयिश्शरीरिणि दन्तवपुःकम्पकारिणि धारासं-  
पातत्रधिरितश्रवसि प्रावृडारम्भे वीताम्बरोऽपि विगतहृद्-  
यश्रमस्तरुमूलमाश्रयन्, अकाण्डपलितशङ्कावहमूर्धजलीनहि-  
मविन्दुपिशुनितवार्द्धके वर्षायमाणहिमानीजनिशैतत्योद्रेकद्र-  
वीभवदस्थिचर्मणि हेमन्तसमये निर्ममतामङ्गयष्टौ स्पष्टयन्निव  
केवलमाकाशमेवावकाशीकुर्वन्, एवं दुर्वह्वाह्यतपोभिरपवाह्य



स्वातन्त्र्यमिन्द्रियाणामात्म स्वातन्त्र्ये निष्पन्ने निष्प्रत्यूह-  
मनन्तरमाभ्यन्तरतपांसि तरसा कुर्वन्, चतुर्विधाराधन-  
पर्यायचतुरङ्गबलश्रेणिकः क्षपकश्रेणिमारुह्य प्रक्षेतुं कर्म-  
रिपून्यथाक्रमं प्रक्रममाणः, स्वयं पाणौ कृतेन यत्कृता-  
वधानत्सरुकेणैकाग्रयातिशयधारेण वीर्यगुणप्रष्टपृष्टेन भाव-  
नापर्यायनिशानजनैशित्येन निर्मलज्ञाननिर्माणेन परमका-  
रुण्यपयोगर्भेण बहलावरणनिचोलोत्खातेन मैत्रीस्नेहोपलि-  
प्तेन रत्नत्रयातिशयरूपेण परमशुक्लध्यानकौक्षेयकेण क्र-  
मेण धर्मवैरिणः सर्वकर्मनिर्माणस्य दुर्मोचस्य मोहनी-  
यकर्ममहाराजस्य मौलभूतत्वादजस्रसहायाः साहस्रीः स-  
हसा नासीरतां प्राप्ताः सप्त प्रकृतीर्निहत्य निरुपमनि-  
जात्मस्वभावविधातिनि घातिकर्मचतुष्टयेऽपि समूलघातं  
हते, निहतकर्मवैरिणमेतं मुनिराजं पूजयितुं पुञ्जी-  
भूतैरक्रमं शक्रचक्रधरधरणेन्द्रप्रमुखसुरासुरनरखचरैः कर-  
पीडार्हमहार्हकल्याणविधौ विधीयमाने, ध्यानाग्निसाक्षिक-  
मात्मसामर्थ्यादात्मनैवात्मने वितीर्णा पूर्णनिखिलगुणां प्रगु-  
णरमणीयस्वभाववेषभूषां योषान्तरासंभवदनुभवपौनःपुन्ये-  
नाप्यस्त्रिन्नामन्योन्यमन्यूनानतिरिक्तरतिशालीनतया समान-  
भर्तृशीलामतीव केवलां कैवल्यवधूं विधिवद्दुपयम्य सदाप्य-

एकादशो लम्बः ।

२५७

नुपरतकाम्ययाप्यनघवा तथैवाघातिचतुष्टयेऽपि घातिते  
प्रतिघरहितसुखहेतुसमृद्धं सिद्धिगृहोदरमासाद्यानवद्यमात्मसं-  
वेद्यमात्मसंभवमात्मस्वभावमात्माह्लादनमनन्तमनन्तरायमन-  
न्तकालस्थितिकमनन्तविज्ञानवीर्यदृशात्मक्रमनन्तकर्मक्षयापे-  
क्षमनन्तपूर्वजननानुपलब्धपूर्वं पुनरनुत्पाद्यमनुपरममनुपमम-  
नुत्कर्षमनपकर्षमनुक्षणसुलभं सुखमनुवोभूयते ॥

इति श्रीमद्वादीभसिंहसूरिविरचिते गद्यचिन्तामणौ

मुक्तिश्रीलम्भो नामैकादशो लम्बः ॥

गद्यचिन्तामणिः संपूर्णः ॥

\*श्रीमद्वादीभसिंहेन गद्यचिन्तामणिः कृतपुर  
स्थयादोडयदेवेन चिरायास्थानभूषणः ॥  
स्थयादोडयदेवेन वादीभहरिणा कृतः ।  
गद्यचिन्तामणिर्लोकै चिन्तामणिरिवापरः ॥

∴ इमौ श्लोकौ तञ्जपुरवर्तिसरस्वतीमहालयस्थयोः पुस्तकयोरेक-  
स्मिन्नेव प्राचीनभूते दृश्येते । अनेन कवेरस्य 'ओडयदेवर्' इत्यपि  
नामान्तरमासीदिति प्रतिभाति ।



